

پطرس کے مضامین

احمد شاہ بخاری

مکتب جامعہ دہلی
میڈی

اشتراك

فوج کو نسباً لاءِ فوج اُردو زبان پاہنچا

پطرس کے مضامین

احمد شاہ بخاری

مکتبہ جامعہ ملیٹڈ

اشتراك

فوج کو نسلی بولائی فوج اُرمنیز نیا عالم

Pitras Ke Mazameen
by
Ahmad Shah Bukhari
Rs.54/-



صدر دفتر

مکتبہ جامعہ لمیثڈ، جامعہ نگر، نئی دہلی۔ 110025

Email: monthlykitabnuma@gmail.com

شاخیں

011-23260668	مکتبہ جامعہ لمیثڈ، اردو بازار، جامع مسجد دہلی۔ 110006
022-23774857	مکتبہ جامعہ لمیثڈ، پرس بلڈنگ، ممبئی۔ 400003
0571-2706142	مکتبہ جامعہ لمیثڈ، یونیورسٹی مارکیٹ، علی گڑھ۔ 202002
011-26987295	مکتبہ جامعہ لمیثڈ، بھوپال گراونڈ، جامعہ نگر، نئی دہلی۔ 110025

قومی اردو کونسل کی کتابیں مذکورہ شاخوں پر دستیاب ہیں

قیمت: 54 روپے

تعداد: 1100

سناشاعت: 2011

سلسلہ مطبوعات: 1452

ISBN: 978-81-7587-546-3

ہش: ڈائرکٹر، قومی کونسل برائے فروغ اردو زبان، فروغ اردو بھجوان 9/FC-33، انسٹی ٹیوٹیشن ایریا جسولہ، نئی دہلی۔ 110025
فون نمبر: 49539000 فیکس: 49539099

ای میل: www.urducouncil.nic.in urducouncil@gmil.com ویب سائٹ:

طائع: جے۔ کے۔ آفیسٹ پرنزز، بازار نمیاں محل، جامع مسجد۔ 110006

اس کتاب کی چھپائی میں TNPL Maplitho GSM 70 کا نغمہ کا استعمال کیا گیا ہے۔

معرضات

قارئین کرام! آپ جانتے ہیں کہ مکتبہ جامعہ لمیثڈ ایک قدیم اشاعتی ادارہ ہے، جو اپنے
ماضی کی شاندار روایات کے ساتھ آج بھی سرگرم عمل ہے۔ 1922ء میں اس کے قیام کے ساتھ
ہی کتابوں کی اشاعت کا سلسلہ شروع ہو گیا تھا جو زمانے کے سردوگم سے گزرتا ہوا آگے کی جانب
گامزن رہا۔ درمیان میں کئی دشواریاں حائل ہوئیں، نامساعد حالات سے بھی سابقہ پڑا مگر سفر
جاری رہا اور اشاعتوں کا سلسلہ لکھی طور پر کبھی منقطع نہیں ہوا۔

اس ادارے نے اردو زبان و ادب کے معتبر و مستند مصنفوں کی کیزوں کتابیں شائع کی
ہیں۔ بچوں کے لیے کم قیمت کتابوں کی اشاعت اور طلباء کے لیے ”دری کتب“ اور ”معیاری
سیریز“ کے عنوان سے مختصر مگر جامع کتابوں کی تیاری بھی اس ادارے کے مفید اور مقبول منصوبے
رہے ہیں۔ ادھر چند برسوں سے اشاعتی پروگرام میں کچھ تعطل پیدا ہو گیا تھا جس کی وجہ سے فہرست
کتب کی اشاعت بھی متوجی ہوتی رہی مگر اب برف پکھلی ہے اور مکتبہ کی جو کتابیں کیاں بلکہ
تایاب ہوتی جا رہی تھیں شائع ہو چکی ہیں۔ زیرِ نظر کتاب اسی سلسلے کی ایک کڑی ہے۔ اب تمام
کتابیں مکتبہ کی دلی، ممبئی اور علی گڑھ شاخوں پر دستیاب ہیں اور آپ کے مطالبہ پر بھی روانہ کی
جائیں گی۔

اشاعتی پروگرام کے جمود کو توڑنے اور مکتبہ کی ناؤ کو ہنور سے نکالنے میں مکتبہ جامعہ بورڈ
آف ڈائرکٹریس کے چیئرمین اور جامعہ ملیہ اسلامیہ کے واکس چانسلر جناب نجیب جنگ (آلی اے
الیس) کی خصوصی دلچسپی کا ذکر ناگزیر ہے۔ موصوف نے قومی کونسل برائے فروع اردو زبان کے
فعال ڈائرکٹر جناب حمید اللہ بحث کے ساتھ (مکتبہ جامعہ لمیثڈ اور قومی کونسل برائے فروع اردو
زبان کے درمیان) ایک معاهدے کے تحت کتابوں کی اشاعت کے محظوظ شدہ عمل کوئی زندگی بخشی
ہے۔ اس سرگرم عملی اقدام کے لیے مکتبہ جامعہ کی جانب سے میں ان صاحبان کا شکریہ ادا کرتا
ہوں۔ امید ہے کہ یہ تعاون آیندہ بھی شامل حال رہے گا۔

خالد محمود

منجگ ڈائرکٹر، مکتبہ جامعہ لمیثڈ

فہرست مضمایں

۵	اظہار عقیدت
۶	دیباچہ
۷	پدرس بخاری رشید احمد صدیقی
۲۹	ہائل میں پڑھنا
۳۸	سویرے جو کل آنکھ میری کھلی
۵۹	کئے
۶۶	اردو کی آخری کتاب
۶۹	میں ایک میاں ہوں
۸۰	مرید پور کا پیر
۹۵	انجام بخیر
۱۰۵	سینما کا عشق
۱۱۳	میبل اور میں
۱۲۰	مرحوم کی یاد میں
۱۳۳	لاہور کا جغرافیہ

اطہار عقیدت

میں اپنے استاد محترم جناب پروفیسر مرزا محمد سعید صاحب دہلوی
کا ممنون ہوں جنھوں نے اس کتاب پر نظر ثانی کی اور اسے بعض لغزشوں
سے پاک کیا۔

میں اس بات پر فخر کرتا ہوں کہ مجھے اب بھی ان سے فیضِ تلمذ
حاصل ہے۔

پطرس

(احمد شاہ بخاری)

دیپاچہ

اگر یہ کتاب آپ کو کسی نے مفت بھیجی ہے تو مجھ پر احسان کیا ہے۔ اگر آپ نے کہیں سے چدائی ہے تو میں آپ کے ذوق کی داد دیتا ہوں۔ اپنے پیسوں سے خریدی ہے تو مجھے آپ سے ہمدردی ہے۔ اب بہتر یہی ہے کہ آپ اس کتاب کو اچھا سمجھ کر اپنی حمافتوں کو حق بجانب ثابت کریں۔

ان مضمایں کے افراد سب خیالی ہیں۔ حتیٰ کہ جن کے لیے وقتاً فو قتاً واحد متکلم کا صیغہ استعمال کیا گیا ہے وہ بھی ”ہر چند کہیں کہ ہیں نہیں ہیں“، آپ تو اس نکتے کو اچھی طرح سمجھتے ہیں، لیکن کئی پڑھنے والے ایسے بھی ہیں جنھوں نے اس سے پہلے کبھی کوئی کتاب نہیں پڑھی۔ ان کی غلط فہمی اگر دور ہو جائے تو کیا حرج ہے۔

جو صاحب اس کتاب کو کسی غیر ملکی زبان میں ترجمہ کرنا چاہیں وہ پہلے اس ملک کے لوگوں سے اجازت حاصل کر لیں۔

پطرس

(احمد شاہ بخاری)

پطرس بخاری

”کیا بگزرتا جونہ مرتا کوئی دن اور“

اگر ہم ذہن میں کسی ایسی محفل کا نقشہ جما میں جہاں تمام ملکوں کے مشاہیر اپنے شعروادب کا تعارف کرانے کے لیے جمع ہوں تو اردو کی طرف سے ہم پہ اتفاق آراء کس کو اپنانہ نمایندہ انتخاب کریں گے؟ یقیناً بخاری کو! بخاری نے اس قسم کے انتخاب کے معیار کو اتنا اوپر پہنچا کر دیا ہے کہ نمایندوں کا حلقوں مختصر ہوتے ہوتے معدوم ہونے لگا ہے۔ یہ بات میں کس وثوق سے ایسے شخص کے بارے میں کہہ رہا ہوں جس نے اردو میں سب سے کم برمایہ چھوڑا ہے لیکن کتنا اوپر پہنچا مقام پایا۔

تاریخ اور تفصیل میں کون پڑے۔ اتنا البتہ یاد ہے کہ سب سے پہلے ”راوی“ میں پطرس کا مضمون ”کتنے“ پڑھاتو ایسا محسوس ہوا جیسے لکھنے والے نے اس مضمون سے جو درجہ حاصل کر لیا وہ بہت ہو کو تمام عمر نصیب نہ ہو گا۔ ظرافت

نگاری میں پٹرس کا ہمسران کے ہم عصر وہ میں کوئی نہیں۔ طنز و ظرافت آسانی سے ہاتھ آ جانے والے لیکن بُرے چیز اور خطرناک آ لے ہیں۔ نہی، دل گھنی یا طعن تشنیع کے نہیں آتی، لیکن بہت کم لوگ یہ جانتے ہیں کہ کب ہنسنا چاہیے اور سب سے مشکل یہ کہ کیسے ہنسنا چاہیے۔ انسان ہنسنے والا جانور کہا جاتا ہے اور یہ صحیح معلوم ہوتا ہے۔ بعض لوگ اس طرح ہنتے ہیں ممکن ہے اسی سبب سے بقیہ جانوروں نے ہنسنا چھوڑ دیا ہو۔ بخاری ان رموز سے واقف تھے۔

جو بات ظرافت کے بارے میں کبھی گئی ہے وہی طنز پر بھی صادق آتی ہے۔ دونوں کی بد نصیبی یہ رہی ہے کہ سہل الحصول ہونے کے سبب سے ہم ان ذمے دار یوں کا خیال نہیں کرتے جوان کی طرف سے ہم پر عائد ہوتی ہیں اور اس بات کو بھول جاتے ہیں کہ سستی طنز و ظرافت بہت مہنگی پڑتی ہے یعنی الحیاط سے کام نہ لیا جائے تو طنز و ظرافت سے کام لینے والا خود طنز و ظرافت کا شکار ہو جاتا ہے۔ ہم میں سے اکثر اس کا شکار ہیں۔ صرف محسوس نہیں کرتے۔

طنز کی محرك برہمی یا بیزاری ہوتی ہے۔ ظرافت کی تفریح و فن۔ ان کا رشتہ نفسِ واقعہ سے بھی ہے اور فن کار کے رد عمل سے بھی۔ ایک ہی واقعہ ایک شخص کو ایک طرح سے متاثر کرتا ہے اور دوسرے کو دوسری طرح۔ ایک اس سے برہمی یا بیزاری کا اظہار کرے گا دوسرا اس کے مفعک یا تفسیحی پہلو کو ابھارے گا۔ اس کے بعد یہ دیکھتے ہیں کہ جس فن کار کا جیسا رد عمل ہوا ہے، اس کا اظہار اس نے کس طرح کیا ہے؟ یعنی فن کار کی شخصیت کس پایہ کی ہے اور فن پر اس کی گرفت کیسی ہے؟ نادانستہ طور پر یہ بحث اس منزل پر آگئی جہاں شخصیت اور فن کے رشتے سے بحث کرنا ضروری ہو جاتا ہے لیکن یہاں صرف اتنا کہنے پر اکتفا

کروں گا کہ فن کو شخصیت سے تو اتنا تی اور تو شق ملتی ہے اور فن کی غلامی شخصیت کی ناچکتی کی دلیل ہے۔ فن مکینکی اور مکینکی ہوتا ہے اور شخصیت عطیہ الہی ہے جو ریاضت اور انتظار سے چلا پاتی ہے۔

آج کل طنز و ظرافت میں جس چیز کی کمی خاص طور پر محسوس ہوتی ہے وہ شخصیت ہے۔ سبب یہ ہے ہمارے بیشتر لکھنے والے بندھے نئے موضوعات کے اسیر ہو گئے ہیں، جن پر طنز و ظرافت کا عمل کوشش کیے بغیر بھی کارگر ہو سکتا ہے، مثلاً بیوی، نیتا، مولوی، والدین، قرض، مہنگائی، چور بازاری، نفع خوری، اقرباً پروری، لڑکے لڑکیوں کی بے راہ روی وغیرہ۔ ان سب پر طبع آزمائی کی تھوڑی بہت داد بھی مل جاتی ہے، جیسے کسی تھکے ہارے شاعر کو اس سے زیادہ تھکے ہارے شعر پر اسی طرح حاضرین داد دیتے ہیں۔ مضنک کو مضنک دکھانے بتانے کا کوئی نتیجہ نہیں۔ یہ ستا اور فضول کاروبار ہے۔ شخصیت کا کارنامہ یہ ہے کہ وہ معمولی کو غیر معمولی بنادے یعنی طنز و ظرافت کے پہلو وہاں دیکھ لے جہاں کسی دوسرے کا ذہن آسانی سے نہ پہنچ سکتا ہو۔ طنز و ظرافت کے یہی نمونے فن کارکی شخصیت کی کشید ہوتے ہیں اور اچھے ذہنوں میں جگہ پاتے ہیں۔

بخاری کی ظرافت بندھے نئے تفریحی موضوعات، عام روایتی کرداروں اور لفظی ہیر پھیر سے بے نیاز ہوتی ہے۔ ہر جگہ ہر بات میں انہوں نے خوش طبعی اور زندہ دلی کا پہلو نکالا ہے جیسے ”صحرا کو مسکرا کے گستان بنادیا ہو“ بخاری کی ظرافت عام طور سے مفرد ہوتی ہے مرکب نہیں۔ بعض اطباء بڑے بڑے امراض کا بھی علاج جڑی بوئیوں سے کرتے ہیں، بعض دوسرے معمولی امراض کے لیے بھی مرکب دوا میں مثلاً مجنون، گولیاں، کشتہ جات تجویز کرتے

ہیں۔ علاج دونوں مستفید ہیں لیکن، اول الذکر زیادہ مشکل ہے۔ اس لیے زیادہ قابل تعریف ہے۔ بخاری ظرافت کو ظرافت ہی کے سہارے قائم رکھتے ہیں اور اس سے ہر مقصد حاصل اور ہر مشکل حل کر لیتے ہیں۔ ان کی ظرافت کی تعبیر آتش کے اس شعر سے کی جاسکتی ہے۔

آیا تھا بلبلوں کی تدبیر میں گلوں نے
ہنس ہنس کے مار ڈالا صیاد کو چمن میں
ہنس ہنس کے مار ڈالنے کا گر بخاری کو خوب آتا تھا۔ ظرافت اور
ظرافت نگاری کی یہ معراج ہے۔

بخاری کی ظرافت نگاری کی مثال داغ کی غزلوں اور مرزا شوق کی مشنویوں سے دے سکتے ہیں، جس طرح ان بے مثال فنکاروں نے ماجراۓ حسن و عشق کو قصیہ زمین برسر زمین ہی رکھا ہے۔ مزروع آخرت بنانے کی کوشش نہیں کی۔ اسی طرح بخاری نے ظرافت کو زمینی و زمانی ہی رکھا اور ائمہ ولا مکانی بنانے کی فکر میں نہیں پڑے۔ مزے کی باتیں مزے سے کہتے ہیں اور جلد کہہ دیتے ہیں۔ انتظار کرنے اور سوچ میں پڑنے کی زحمت میں کسی کو جتنا نہیں کرتے۔ یہی سبب ہے کہ وہ پڑھنے والوں کا اعتماد بہت جلد حاصل کر لیتے ہیں۔ ترشے ہوئے فقروں اور ڈرامائی انداز سے عامی اور عالم دونوں کو مسرور کرنے اور مسخر رکھنے کا سلیقہ جتنا بخاری کو تھا کسی اور کے ہاں کم نظر آتا ہے۔

بعض مشاہیر کو کبھی کبھی اس شوق میں بدلادیجا گیا ہے کہ وہ بدیہہ گو، بذلہ نخ اور داستان طراز بھی سمجھے جائیں۔ اس کی آسان ترکیب یہ نکالی ہے کہ بے شمار لطیفے از بر کر لیے جائیں جن کو موقع بہ موقع (کبھی ایسے بھوٹے طریقے

سے جیسے بعض شعر اپنا کلام سنانے کے لیے کسی شریف آدمی کو دفاتر گیر لیتے ہیں) ناتھ رہیں گے۔ وہ نہیں جانتے ظرافت کا مدار ذوق پر ہے، حافظے پر نہیں۔

بخاری فقروں اور لطیفوں کی تجارت نہیں کرتے تھے۔ وہ خود ہر طرح کی متاع ہر جگہ پیدا کر لیا کرتے تھے۔ تجارت کے لیے نہیں، تواضع کے لیے۔ وہ اپنی تحریر میں لطیفوں اور چنکلوں کے پیوند نہیں لگاتے تھے، بلکہ طبائی اور زندہ دلی ان کی رگ و پے میں ساری تھی اور طرح طرح سے جلوے دکھاتی تھی۔ وہ لطیفہ خواں نہ تھے۔ لطیفہ طراز تھے۔ ممکن ہے بخاری سے کبھی کسی کو تکلیف بھی پہنچی ہو لیکن اتنا یقین سے کہا جاسکتا ہے کہ ان کا ایک لطیفہ دوسری بار یا کئی بار سننے کی کوفت شاید ہی کسی شخص کو ہوتی ہو۔

غالباً ۱۹۳۵ء میں پی ای این کا سالانہ اجلاس جسے پور میں منعقد ہوا تھا۔ ای ایم فاشر، سرو جنی نائیڈو، جواہر لال نہرو، رادھا کرشنا ن، صوفیا دادیا، مرزا اسماعیل، ملک راج آنند، بخاری اور کتنے مشاہیر علم و ادب ہندستان اور ہندستان سے باہر کے شریک جلسے تھے۔ موسم خوشگوار، جسے پور کا تاریخی خوبصورت اور ستر اشہر، ریاست کی روایتی مہمان نوازی، مرزا اسماعیل کا انتظام، جو اس زمانے میں ریاست کے وزیر اعظم تھے۔ پی ای این کا ایسا شاندار اجلاس ہندستان میں شاید ہی اس سے پہلے یا اس کے بعد منعقد ہوا ہو۔ تین دن تک کیسی کیسی عالمانہ تقریریں ہوئیں۔ بلند پایہ مقالے پڑھے گئے۔ علمی مذاکرے رہے، بے تکلف ملاقاتیں اور پر تکلف دعوییں ہوئیں۔

بخاری کی علمی شہرت، بے اختیار متوجہ کرنے والی شخصیت، حسین و

ذہین خدوخال، سجل اور ستمرا بیاس، بے تصنع خرام و قیام، ہر شخص سے اس کے مناسب حال گفتگو، مزے کی بھی پتے کی بھی، ہر شخص کی نگاہیں پڑتی تھیں لیکن ان کا اپنا اندازہ یہ تھا کہ مشاہیر کے حلقوں میں یوں ہی کبھی گھومتے پھرتے نظر آ جاتے چیزے ان پر کرم کرنے نکل آئے ہوں ورنہ بیشتر عام لوگوں اور اپنے ساتھیوں کے حلقة میں مگن رہتے تھے۔ بخاری ایسے یوسف تھے جو بھی بے کارواں نہیں رہے۔ مقالہ پڑھا تو دھوم مجھ گئی۔ اردو اور ہندستان کی دیگر زبانوں کے ادیبوں کے ایک بنیادی مسئلے کو پہلی بار نہایت وضاحت کے ساتھ پیش کیا گیا۔ بحث تفصیل سے یاد نہیں۔ انھوں نے کہا کہ ہندستانی ادیب مادری زبان اور انگریزی کے درمیان متعلق ہو کر رہ گئے ہیں۔ یہ ”ذولسانی“، کلمش ان کے فکر و نظر کی فطری رنگ میں جلوہ گر ہونے نہیں دیتی۔ وہ اپنی زبان کی پرداخت اور اس کے حسن کے صحیح احساس سے محروم ہوتے جا رہے ہیں۔ دوسری طرف انگریزی ادب کے اصلی خدوخال اور مزاج کو اپنانے کے لیے جس ریاضت و بصیرت کی ضرورت ہے اس کے نہ خوگر ہیں نہ اس سے پورے طور پر آشنا، نتیجہ ظاہر ہے کہ وہ کلاسیکی ادب کی اساسی قدرتوں کا صحیح عرفان نہیں رکھتے۔ اس لیے جدید ادب کے افکار پر کھنے کی صلاحیت سے بے گانہ ہیں۔ ان کا پورا ذور ماضی کو سمجھے بغیر اس سے رشتہ توڑنے اور بغیر پر کھے جدید سے رشتہ جوڑنے پر صرف ہو رہا ہے۔ بخاری کے ان خیالات کو کافرنس میں بڑی اہمیت دی گئی اور سب کو اس کا احساس ہوا کہ کتنے اہم موضوع پر، کتنی فکر انگیز بات، کس وضاحت سے، کتنے بڑے مبصر نے کی۔

آل انڈیا ریڈ یو کا محکمہ دہلی میں قائم ہوا تو اس کے عملے کا تقریباً

بورڈ نے کیا، جس میں مسٹر فیلڈن، ڈاکٹر کٹر جزل، بخاری، ڈاکٹر کریم حیدر لودھی اور کچھ اور لوگ تھے جن میں ایک میں بھی تھا۔ صدر فیلڈن تھے۔ اس بورڈ کی سفارش پر ڈوال فقار بخاری، آغا اشرف، مجاز مرحوم اور بعض دوسرے لوگوں کا مختلف آسامیوں پر تقرر ہوا تھا۔ فیلڈن بڑے ذی استعداد، جری اور آزاد خیال تھے۔ ریڈ یوکار و بار سنجا لئے ولایت لئے نئے نئے آئے تھے۔ حکومت ہند کے اعلاء انگریز عہدیداروں تک کی پروانہ کرتے تھے، لیکن بخاری کا کلمہ پڑھتے تھے اور ان کے اشاروں تک کا احترام کرتے تھے۔

جیسا کہ قاعدہ ہے امیدواروں سے ہر ممبر اپنے اپنے مفہوم کے بارے میں تھوڑی بہت گفتگو کر کے رائے قائم کرتا۔ ڈاکٹر کریم حیدر پلک سروس کمیشن کی طرف سے آئے تھے ان کے سوالات کبھی کبھی مبہم ہوتے اور مشکل بھی۔ اس پر ان کا بخاری بھر کم جسہ، اسی عی آواز، کڑے تیور، امیدوار پر ہبہت سی طاری ہو جاتی۔ تھوڑی بہت ان امیدواروں پر بھی جو بعض امیدواروں کی موافقت پر مائل ہوتے۔

ڈاکٹر حیدر کے بعد میری نشست تھی۔ لمحے کے بعد بورڈ کے ممبر اکٹھا ہوئے تو انٹر یوکام شروع کرنے سے پہلے فیلڈن نے ان امیدواروں پر تبادلہ خیال کیا جو بورڈ کے سامنے آچکے تھے۔ گفتگو ختم ہونے پر آئی تو فیلڈن نے ڈاکٹر حیدر کو منا طب کر کے کہا ”ڈاکٹر حیدر! دیکھو اگر تم نے آئینہ امیدواروں کو ڈرانے دھرم کانے کا ارادہ کیا تو بے تامل تم کو گولی مار دوں گا۔“

ڈاکٹر حیدر نے منہ پر ہاتھ رکھ کر بڑے زور کا تھہہ لگایا۔ دونوں پاؤں اٹھا کر کری پیچھے کی طرف لیٹ سے گئے۔ پھر مصافی کے لیے فیلڈن کی طرف

اپنا ہاتھ بڑھایا۔ ڈاکٹر حیدر کے داد دینے کا بھی انداز تھا۔ اتنے میں بخاری نے آواز دی ”صدیقی صاحب! آؤ ادھر آئیں گو۔ فیلڈن کے نشانے پر اعتماد نہیں کیا جاسکتا“۔ اب فیلڈن کا وہی حال تھا جو پروفیسر حیدر کا تھا۔

بڑے بڑے ذہنوں سے نکر لینے اور محفل پر چھا جانے میں بخاری کا جواب نہ تھا۔ خواہ وہ محفل علم و دانش کے اکابر کی ہو، خواہ بے تکلف احباب اور بے فکروں کی، خواہ سیاسی شاطروں کی۔ بات کوئی ہو، موقع کیا ہتھی ہو، بخاری نہ مشتعل ہوتے تھے نہ مایوس، نہ متھکر، توازن اور تفہن کی فضابرا بر قائم رکھتے تھے۔ کبھی برجستہ فکردوں سے، کبھی اپنے مخصوص قہقہوں سے لیکن اس دوران میں مقصد کی طرف سے کبھی غافل نہ ہوتے اور جہاں تھاں کچھ منوالیتے تھے۔ کبھی ایک زیریک وکیل کی طرح، کبھی ایک کار آزمودہ جزل کی مانند، حریفوں کو پہاڑتے ہی دیکھا، اکثر لا جواب ہو کر، کہیں ہنسی خوشی اور کہیں بے سوچ سمجھے بھی۔ یہ سماں ایک بار آل ائمہ یاری یوں میں دیکھا۔ جب بخاری اس کے ڈاکٹر جزل اور نشر انجمن پرچارج تھے جن کے بارے میں سب کو معلوم تھا کہ بخاری کے عاشق زار نہ تھے۔ اردو ہندی کا جھگڑا بہت بڑھ گیا تھا۔ آئے روز وزارت سے عتاب نامے اور ملک کے گوشے گوشے سے طرح طرح کے وفد نازل ہوتے رہتے۔ بخاری کو ان دونوں سے نہنا پڑتا، مگر وہ مطلق فکر مند نہیں ہوتے تھے۔ وزارت کے عتاب ناموں کو تو ”نامہ الفت“ کہا کرتے تھے اور وہ کے بارے میں ان کی رائے تھی کہ ان کی نفیات وہی تھی جس کا ذکر غالب نے اپنے اس مصروع میں کیا ہے۔

جس کو بھی یوں جھتے رہو تو کیا گناہ ہو

ایسے وفود کا خیر مقدم وہ اس طرح کرتے جیسے اپنے بے ٹکاف دوستوں یا عزیز طالب علموں کو چائے پر مدعو کیا ہو۔ ایک مرتبہ ایسا ہی ایک وفد باریاب ہوا۔ بخاری نے نہایت سنجیدگی کے ساتھ موقع کی اہمیت کا احساس کرتے اور دلاتے ہوئے ایک مختصر لیکن لا جواب انگریزی تقریر میں مہماںوں کا خیر مقدم کیا اور تقریر کو ختم کیا۔ چند خوشنما، تو صرف فقروں پر جس کے مخاطب وہ بگڑے دل لیکن غبی ارائیں تھے جن کو متعارف ہوتے وقت انہوں نے اپنی بے خطاؤ ہانت سے بھانپ لیا تھا۔ بخاری کی شیوا بیانی سے وفد اذوول ہو گیا اور ممبروں کے وہ کٹے اور کڑوے تیور مضھل ہو گئے، جن کے ساتھ وہ ” غالب کے پُرے“ اڑانے آئے تھے جو تھوڑی بہت کر رہ گئی تھی اس کو ان سور ماوں نے پورا کر دیا جن پر بخاری کا جادو پہلے سے چل چکا تھا اور مباحثے کے دوران میں بخاری کی ناقابل بیان و ناقابل گرفت شہ پا کر جس کے وہ امام تھے اپنے ساتھیوں ہی سے بد کرنے اور ووقدح کرنے لگے تھے۔

یہاں پہنچ کر بخاری نے پینتر ابدل دیا اور ہمہ تن ان ممبروں کی تحریک و تواضع پر مائل ہو گئے جو یقیناً قابل لحاظ تھے، لیکن اب تک ان کو نظر انداز کر کھا تھا۔ ان سے ملنے اور بات کرنے کا انداز بالکل مختلف تھا۔ بڑے عالمانہ اور ماہرانہ سطح سے گفتگو شروع کی اور بندی کے مسئلے پر جتنی کتابی، اخباری، دفتری معلومات اور طرح طرح کے شمار و اعداد ان سے اخذ ہونے نتائج بخاری کے حافظے میں اور زبان پر تھے جن کے نصف مواد تک بھی وفد کے ممبروں کی رسائی ن تھی۔ پھر ان کا سریع الانتقال، کرشمہ کار اور ناقابل تسبیحہ، ہن اور بات منوانے کے طرح طرح کے انداز۔ بخاری کو کوئی نیچا نہیں دکھا سکتا تھا۔ اجلاس میں ہر

طرح کے کیل کائن سے لیں ہو کر آنے میں بخاری کے ہمراں کچھ ہی لوگ دیکھے۔

نتیجہ یہ ہوا کہ یہ ارائیں بھی "زیر دام" آگئے اور بخاری نے "اعلا قدر مراتب" کسی سے ہاتھ ملا کر کسی کو گلے لگا کر، کسی کی شان میں دوچار نہایت مبالغہ آمیز فقرے کہہ کر جو اتنے ہی مغالطہ انگیز بھی ہوتے وہ کوہنسی خوشی رخصت کر دیا۔ اعلاء قدر مراتب کا ان کا اصول اور دوسرے کا الیہ یہ تھا کہ جس کو جتنا ہی مغز سمجھتے اتنا ہی زیادہ اس نے "سوکن التفات" ہوتے۔ اس سے حساب لگایا جاسکتا ہے کہ جس سے انہوں نے معافی کیا ہو گا اس کا ان کے ہاں کیا درجہ رہا ہو گا۔

اس حربے سے بخاری ہی کام لے سکتے تھے۔ ان سے ذرا بھی کم درجے کا آدمی اس حربے کا خود شکار ہو جائے گا۔ یہ اس لیے کہتا ہوں کہ بخاری کے ترکش میں جتنے اور جس طرح کے تیر تھے موقع آجائے پر انتخاب جس تیزی اور تیقین سے کرتے اور جس مشائق سے چلاتے وہ کسی اور کے بس کی بات نہ تھی۔ ایسے تیر ہر ترکش میں نہیں ہوتے۔ آل انڈیا ریڈ یوکی ڈائرکٹر جنرل شپ کے زمانے میں ایک ہندستانی ڈکشنری کی تالیف میں مصروف ہو گئے تھے، جس میں ملک کے بعض مختلف اور مستند اہل قلم ان کے شریک کارتھے۔ یہ کام ان ہی کی گمراہی میں ہوتا تھا۔ اس میں ان انگریزی الفاظ و اصطلاحات کے ہندستانی مترادفات دیے گئے تھے جو رویہ یا اور اخبارات وغیرہ میں راجح تھے۔ یہ کام اس زمانے میں جتنا ضروری تھا، اتنا ہی تازک اور مشکل تھا۔ اس لیے "ہندستانی" کا لفظ یا تصور (جسے ہندی اردو کا سغم کہتے تھے) اردو اور ہندی دونوں کے

علمبرداروں کے یہاں نامقبول تھا۔ لغت کی کئی صفحیں جلدیں تھیں جو نائپ میں چھاپ دی گئی تھیں اور نظر ثانی کے لیے مختلف اصحاب کے پاس بھیجا جایا کرتی تھیں۔ تمام مترادفات اس ترتیب اور وضاحت سے علاحدہ علاحدہ خانوں میں دی گئی تھیں کہ متلاشی کو انتخاب میں وقت کا سامنا نہیں ہوتا تھا۔ تقسیم ملک کے بعد معلوم نہیں اس لغت کا کیا حشر ہوا۔ مکمل ہو جاتی تو ہندستان اور پاکستان دونوں کے محکمہ نشر و اشاعت کے لیے بہت کارآمد اور بھلے مانسوں کو ایک دوسرے کے قریب لانے میں بہت مفید ہوتی۔

انگریزی شعروادب پر ان کو جتنا غیر معمولی عبور تھا ہم سب جانتے ہیں لیکن ان کے ذوق و ذہانت کا پورا اندازہ اس وقت ہوتا ہے جب ہم ان کے اردو مضامین میں انگریزی کی وہ جاندار، گوارا، بھہری ہوئی اور خوش آئندہ فضا محسوس کرتے ہیں جو کسی اور کے یہاں نہیں ملتی۔ ان کے توسل سے انگریزی کی جھلک اردو میں دیکھ کر اردو شناسی اور انگریزی وافی کی داد دیے بغیر نہیں رہ سکتا۔ میں خود اس کا کچھ زیادہ قابل نہیں ہوں کہ غیر زبان کا اردو میں ترجمہ اس طور پر کیا جائے کہ غیر زبان کی جیسیں کاپتا نہ لگے۔

انگریزی موضوعات، مفاهیم اور اسالیب کو اردو میں منتقل کرنے کا کام اوروں نے بھی کیا ہے اور کرتے رہتے ہیں لیکن اس فرق کے ساتھ کہ دوسرے ایسا کرنے میں اکثر ترجیح، تفسیر یا مفہوم ادا کر دینے پر اکتفا کر لیتے ہیں۔ بھی بھی ادھ کھرے طور سے یا انگریزی کے مطالب کو اردو کے روایتی شاعرانہ الفاظ یا انداز میں اس درجہ شرابور کر کے پیش کریں گے کہ نہ انگریزی ذہن کا صحیح طور پر اندازہ ہو گا نہ انگریزی زبان کا، نہ انگریزی اسالیب کا اور نہ

انگریزی فضا کا۔ بخاری کی اردو کو میں نکالی نہیں کہتا لیکن انگریزی کے پرتو سے ان کی اردو اس طرح جگہ گاتی ہے جیسے

پرتو سے آفتاب کے ذرے میں جان ہے

الہامی اور قانونی کتابوں کا ترجمہ سب سے مشکل ہوتا ہے۔ اس کے بعد میرے نزدیک یوروپیں زبانوں کے ڈراموں کا ترجمہ مشکل ہے، جہاں فن، بیان و زبان اور نفیاٹی کیفیات کی بڑی نازک اور ناقابل گرفت وار داتوں کا سامنا ہوتا ہے جس طرح سیسمو گراف (زلزلہ پیما) زمین کے چھوٹے بڑے ارتعاش مرسم کر لیتا ہے اسی طرح اچھا ڈراما سوسائٹی اور زندگی کے ارتعاشات کی نشان دہی کرتا ہے۔ بخاری نے انگریزی کے بعض مشہور ڈراموں کا جس خوبی سے اردو میں ترجمہ کیا ہے اس سے پتہ چلتا ہے کہ انگریزی زبان اور انگریزی سوسائٹی کے مزاج اور ڈرامے کی فنی نزاکتوں سے پورے طور پر واقف ہونے کے علاوہ اردو کو نئے رنگ و آہنگ سے آشنا کرانے کی کتنی غیر معمولی صلاحیت رکھتے تھے۔ اردو کا کوئی معمولی واقفہ کاراس غیر معمولی فریضے سے عہدہ برآ نہیں ہو سکتا تھا۔ ان کی ظراحت نگاری اور انگریزی ڈراموں کے تراجم دیکھ کر ایسا محسوس ہوتا ہے کہ جیسے بخاری نے اردو کی ایک نئی جینیں اور ایک نئی توانائی کا اکشاف کیا ہو۔

جہاں تک مجھے علم ہے بخاری نے تنقیدی مضمین کم لکھے ہیں لیکن اردو کے ادبی تنقیدنگاروں میں ان کا پایہ مسلم ہے اور یہ اس حقیقت کا مزید ثبوت ہے کہ بخاری نے بہت کم ادبی سرمایہ چھوڑا ہے، لیکن بہتوں سے اوپر مقام پایا ہے۔ گزشتہ ۲۰-۲۵ سال میں اردو تنقید پر کافی توجہ دی گئی اور اب تو ہو بی

مذاکروں یا مجادلوں میں اس کا نام سرفہرست آتا ہے۔ غزل کے بعد تنقید کے فن شریف پر ہمارے قبیلہ شعروادب نے سب سے زیادہ طبع آزمائی کی ہے لیکن بحثیت مجموعی کچھ اس طرح کا احساس ہوتا ہے جیسے تنقید کے مقاصد کو نظر انداز کر کے اپنے مقاصد پیش نظر رکھتے ہوں اور تنقید نہیں تبلیغ کرتے ہوں۔

اردو میں جدید تنقید کا بیشتر سرمایہ مغربی ہے لیکن اسے جس شکل میں پیش کیا گیا ہے اس میں مغربی تنقید کی اتنی توضیح نہیں ملتی جتنا اس کا ترجمہ۔ ہمارے بعض تنقید نگاروں کو یہ بھی معلوم کرنے کی فکر نہیں ہوتی کہ مغربی تنقید کے کس اصول سے اردو کے کس صنفِ ادب کو پڑھیں۔ نیز مغرب میں جن اصناف ادب پر تنقید ملتی ہے، ادب کی وہ صنفیں اردو میں ہیں بھی یا نہیں یا اردو میں جو صنف ادب ملتی ہے اس کے لیے مغرب نے کوئی اصول تنقید وضع بھی کیا ہے یا نہیں؟ ادب کہیں کا ہو، کسی طرح کا ہو، تنقید مغربی ہو گی کیا کہا جائے سوائے اس کے کہ تھمے تھمے تھمیں گے آنسو۔

یہ بحث فرسودہ بھی ہے، تلخ بھی، شاید بے نتیجہ بھی۔ صرف اتنا کہنے پر اکتفا کرتا ہوں کہ بخاری اس حلقة میں شامل نہیں ہیں۔ ان کی تنقید وسیع ترین مفہوم میں خالص ادبی ہوتی تھیں۔ انہوں نے جس مسئلہ پر یا شخص پر لکھا ہے اس کو اپنے نقطہ نظر کے تابع نہیں کیا ہے۔ بلکہ اس کے تمام پہلوؤں کا گہرا مطالعہ کر کے وہ نقطہ نظر دریافت کرنے کی کوشش کی ہے جو اس مسئلہ یا شخص میں خوابیدہ یا بیدار موجود ہے۔ ادبی پارکھ کی ایک بڑی پہچان یہ ہے کہ وہ کسی ادبی تخلیق یا شخصیت پر قلم اٹھائے تو اس کا احاطہ اس طور پر کرے کہ جزو اور کل دونوں گرفت میں آ جائیں۔ نہ یہ جزو سے کل کی نشان دہی کرے اور کبھی کل سے جزو

کو روشناس کرائے۔ تصوف میں یہ روا بے تنقید میں نہیں۔ ایسی تنقید یا پرکھ کے لیے ادب کی وسیع معلومات اور تنقید کے فنی اصول سے گہری واقفیت کے علاوہ ایک بڑی شرط یہ ہے کہ تنقیدنگار کی نظر میں وسعت اور دل میں کشادگی ہو۔

بخاری کی تنقید کا بڑا اچھا نمونہ ان کا مضمون ”کچھ عصمت چغتاںی کے بارے میں“ ہے۔ عصمت چغتاںی کی تحریر یہ منظر عام پر آئیں تو ادبی اور غیر ادبی دونوں حلقوں میں ”ایک شور طوفان خیز“ اٹھا اور ان تحریروں کی ادبی قدر و قیمت کے بارے میں سخت اختلاف آ را ہوا۔ یہ اختلاف شدت پر تھا کہ بخاری کا یہ مضمون شائع ہوا۔ بخاری نے ایسا بے لائگ تجزیہ اتنی گہرائی بصیرت کے ساتھ اس سنجیدگی سے کیا تھا کہ موافق اور مخالف دونوں مدھم پڑ گئے البتہ یقین کے ساتھ نہیں کہہ سکتا کہ خود عصمت چغتاںی کے نقطہ نظر پر اس کا کیا اثر پڑا۔

بخاری مزاج کا مغربی نہ تھا۔ ذہن تھا۔ ان میں اور ان کے بیشتر ساتھیوں میں اردو شعرو ادب کا ذوق، مشرقی تہذیب کا رکھ رکھا اور طبائع کے اختلاف کے باوجود اپنی قدروں کی بڑی پاسداری ملتی ہے۔ جب تک پٹرس لاہور میں انگریزی کے پروفیسر رہے ان کا اور ان کے رفقاء کا اردو شعرو ادب کی سمت و رفتار پر برابرا چھا اثر پڑتا رہا۔ اس زمانے میں نیازمندان لاہور کی آواز ایسی نہ تھی جس کو نظر انداز کرنا آسان ہوتا۔ نیازمندوں کے جنمے میں بخاری کا انداز بے تکلف پیچانا جا سکتا تھا۔ اپنی بیش بہا غیر معمولی صلاحیتوں کی وجہ سے بخاری لاہور کے تعلیم یافتہ، ذہین، ہونہار، نوجوان طبقے کے سرخیل تھے۔ اعلا پائے کی ذہانتوں کا اتنا اچھا اور بڑا اجتماع اس زمانے میں شاید ہی کہیں اور دیکھنے میں آیا ہو۔ بخاری نہ ہوتے تو شاید ایسی مختلف النوع، بے مثل ذہانتوں کا ایک

مرکز پر جمع ہونا ممکن نہ ہوتا۔ کبھی کبھی یہ بات بھی ذہن میں آئی ہے کہ اگر بخاری ان رفیقوں کے ساتھ لا ہو رہا میں اسی طرح پاؤں تو زکر بینہ گئے ہوتے جیسے سرید اور ان کے رفقاء علی گڑھ میں، تواردو کی نئی فتوحات کا کیا عالم ہوتا۔

یہ خیال اس لیے ذہن میں آیا کہ تقسیم ملک کے بعد بخاری انگریزی کی پروفیسری پر لا ہو رہا اپس آگئے تواردو کو نئے حالات اور تقاضوں سے ہم آہنگ کرنے اور قومی عزائم کے مطابق اس کی تنظیم و ترقی کا ایک منصوبہ ان کے ذہن میں تھا۔ یہ بھی معلوم ہوا تھا کہ بخاری خود ڈاکٹر تاشیر اور خواجہ منظور حسین اور بعض دوسرے رفقاء یونیورسٹی میں اردو کا اعلاء تعلیم کا کام اپنے ہاتھ میں لینے پر آمادہ ہو گئے تھے۔ کتنی حوصلہ انگریز دورس اور گراں قدر یہ اسکیم تھی جو بروئے کار آجائی تو کیا عجب آگے چل کر عثمانی یونیورسٹی مرحوم کاظم البدل ثابت ہوتی لیکن افسوس کہ ایسا نہ ہو سکا۔ بخاری کا دامن سیاسی کاموں نے بیرون ملک کھینچا اور ساتھیوں میں شاید کوئی ایسا نہ تھا جو اس منصوبے کی مشکلات اور نزاکتوں سے عہدہ برآ ہونے کا حوصلہ دکھاتا اور ساتھی نوجوانوں کی قیادت کر سکتا۔

سوال یہ ہے کہ جہاں ذہنی صلاحیتوں کے اس کثرت سے اکابر موجود ہوں، علمی، قومی اور تہذیبی کارناموں کی روایت کی فراوانی ہو اور قوم و ملک کی نئی تشکیل و تنظیم کے لیے دعوت کار اور کارزار بھی کچھ کم نہ ہو وہاں یہ بے عملی و بے حوصلگی کیسی۔ اس اجتماع کے فرد نے اپنے اپنے طور پر چاہے جو کچھ اور جتنا کچھ کیا ہو اس سے انکار نہیں لیکن ایسی اور اتنی غیر معمولی قابلیتوں کا کوئی عہد آفریں کارنامہ سامنے نہ آیا۔ یہ بھی اپنی جگہ ایک الیہ نہیں تو مسئلہ فکر یہ ضرور ہے۔

مغلیہ سلطنت کے زوال پر اہل فضل و کمال کا جیسا نادر روزگار اجتماع
دہلی میں ہو گیا تھا۔ اس کی مثال مسلمانوں کے عہد کے ہندستان میں کہیں اور کم
نظر آئے گی جس کے بارے میں حالی نے کہا تھا۔

تھے ہنرمندانے تجھہ میں جتنے گردوں پر نجوم

غدر میں یہ ستارے نوٹ نوٹ کر بکھر گئے۔ ان میں سے سرید نے
اپنے رفقاء کرام کے ساتھ علی گڑھ میں ایک جدید شاہ جہاں آباد کی بنیاد رکھی اور
علی گڑھ تحریک کے نام سے مسلمانوں کی حیات نو کی طرح ڈالی۔

اس کے بعد اور پہلی جگہ عظیم کے آس پاس کے زمانے میں علوم و
فنون کے کتنے اور کیسے کیسے جامع کمالات ہونہاں نوجوان لاہور میں نظر آتے
ہیں، جن میں 'جو انان سعادت مند'، کے پیر دانا سر شیخ عبدالقادر، مولانا ظفر علی
خان اور ڈاکٹر سراج قبائل سب سے نمایاں نظر آتے ہیں۔ شیخ عبدالقادر یقیناً ان
لوگوں میں تھے جو پنجاب کے سرید ہو سکتے تھے۔ جہاں تک ان کی بزرگی،
شفقت اور سرپرستی کا تعلق ہے انہوں نے لاہور کے ہونہاں نوجوانوں کے لیے کم
سے کم اتنا ضرور کیا جو وہاں کے کسی اور سے نہ ہو سکا۔

شیخ صاحب کے بعد سب سے زیادہ اس کی توقع بخاری سے تھی۔
وہی ان مرکز گریز اعلا صلاحیتوں کو اپنے گرد جمع کر سکتے تھے۔ ایک حد تک انہوں
نے رکھا بھی لیکن یہ شخصی تعلقات کی بنا پر تھا کسی عظیم مقصد یا منظم اسکیم کے
ما تحت جیسا کہ مثلاً علی گڑھ تحریک تھی، نہ تھا اور جس کے بغیر دور رس اور دیر
پانستان کی نہیں پیدا ہو سکتے۔ آج بخاری کی یاد میں یہ بات ذہن میں آئی لیکن بے
وقت نہیں آئی۔ اب بھی اس کا امکان ہے کہ لاہور کے پچھے کچھ احباب ہونہاں

نوجوانوں کو اپنے سایہ شفقت میں لے کر اس کام کو آگے بڑھائیں۔ یہ بتانے کی ضرورت نہیں ہے کہ نئے صحبت مند علمی، ادبی اور تہذیبی مجاز کی پاکستان کو بڑی ضرورت ہے۔

ہر سوسائٹی میں نوجوان بڑا غیر متفقین، بڑا خطرناک لیکن اتنا ہی قیمتی عصر ہوتا ہے۔ پاکستان کے نوجوان کو مناسب اور بروقت رہبری نہ ملی تو یہ زیادہ دنوں تک بے کار نہیں رہ سکتا۔ کسی اور سے ناتھ جوڑ لے گا۔ یقین کے ساتھ نہیں کہا جاسکتا کہ نوجوان کافلاں یا فلاں مذہب ہے۔ دراصل وہ اپنے شباب کی وارداتوں میں (حوالہ اور ہوس) کاشکار ہوتا ہے۔ مذہب تو اس کو صحیح اور صاف راستے پر لگانے والے دیتے ہیں۔

اسی حلقة ("نیاز مندان لا ہور" یا نامور ان لا ہور) سے اس زمانے میں ایک بحث یہ اٹھائی گئی کہ پنجاب میں جو یہ "میں نے جانا ہے" یا اس طرح کے اور فقرے بولے جاتے ہیں ان کو غلط کیوں قرار دیا جائے۔ پنجاب کے لوگ اردو سے کچھ کم واقف نہیں ہیں۔ اردو کی خدمت میں کسی سے پچھے نہیں رہے۔ نثر اور نظم کی محفل میں ان کا درجہ کسی سے کم تر نہیں رہا اردو کا مستقبل بھی پنجاب ہی میں زیادہ روشن نظر آتا ہے۔ فارسی عربی کے علاوہ مغرب کی زبانوں اور خزانوں سے بھی انہوں نے دوسروں کی طرح استفادہ کیا ہے وغیرہ۔ اس لیے ان کی زبان پر یہ فقرہ جس شکل میں آتا ہے اس کو صحیح کیوں نہ مانا جائے۔

کچھ دنوں یہ مسئلہ زیر بحث رہا لیکن جلد ہی ختم ہو گیا اور بات جیسے آئی گئی ہو گئی۔ اس موضوع پر ان سے اکثر گفتگو آئی۔ اتنی علمی و ادبی نہیں جتنی تفریحی۔ یوپی کی زبان، اشخاص یا شاعروں پر بخاری کو طبع آزمائی، کا شوق ہوتا تو

بے تکلف روئے بخن میری طرف کر دیتے۔ ایک بار بڑے مزے سے اور بہت زور دے کر کہنے لگے ”پنجاب اس طرح کے فقرے اسی طرح بولے گا آپ کے..... (نام حذف کرتا ہوں) جو چاہیں کر لیں۔ یہ جملہ غلط کیوں ہو۔“ میں نے کہا ”ہاں کیوں ہو۔“ کچھ مسکرانے کچھ زم پڑے۔ لیکن انداز کی بہمی رکھتے ہوئے بولے ” بتائیے نا! آپ صرف و نحو میں خاصے مبتلا رہتے ہوں گے۔ اس میں قباحت کیا ہے؟“ میں نے کہا ”صرف و نحو سے قطعاً معصوم ہوں۔ آپ بھی ہوں تو ایسا کوئی سانحہ نہ ہو گا لیکن چھوڑ یئے۔ ان باتوں کو۔ میں تو چاہوں گا کہ یہ فقرے اسی طرح بولے جائیں۔ اس میں ہزار عیب ہوں ایک خوبی بے مثل ہے۔ بولے ” یعنی یہ؟“ عرض کیا، اس سے آدمی پہچان لیا جاتا ہے۔“ بے اختیار قہقہہ لگا کر کھڑے ہو گئے بولے صدیقی صاحب! میرے ساتھ چلیے۔ میں اس فقرے پر آپ کے اعزاز میں، کھڑے کھڑے، پنجاب میں فرست کلاس بلوا کر سکتا ہوں۔“

بخاری خطوط بڑے اچھے لکھتے تھے۔ ان کے کتنے اور کیسے دل آؤیز خط و خال ان خطوط میں جلوہ گر ملتے ہیں۔ اچھے خطوط وہی لکھ سکتا ہے جس کو مکتب الیہ سے اخلاص اور اپنے اوپر اعتماد ہو۔ محبت کی سب سے معتبر علامت یہ ہے کہ عاشق اپنے راز محبوب پر ظاہر کرنے لگے۔ اچھے خطوط لکھنے کے لیے یہ رشتہ اتنا ضروری نہیں جتنا اصول ضروری ہے۔ خط لکھنے کا وہ فن ہے جہاں تکلف، یا تصفع لکھنے والے کو لے ڈو بتا ہے۔ Self First یا Safety First بندے کبھی اچھے خط لکھنے والے نہیں ہو سکتے ”آمیز شے کجا گہر پاک او کجا کا اطلاق خط نگاری کے فن پر بھی ہوتا ہے۔“

امریکہ یا کبیس اور سے دوستوں کے نام جو خطوط انہوں نے وقتاً فوقاً
لکھے اور اردو کے رسالوں میں شائع ہوئے۔ ان کے مطالعے ہے پتا چلتا ہے کہ
ان کی معلومات کتنی وسیع اور جامع مشاہدہ کتنا تیز، ذہن کتنا زرخیز، تاثرات کتنے
گہرے، تخیل کتنا نادرہ کار اور بات کہنے کے انداز میں کتنی شوخی، شیرینی
اور تازگی تھی۔ وہ اپنی بخی تحریروں میں کبھی کبھی اپنے سے زیادہ دل کش معلوم
ہونے لگتے تھے۔ یہ فن اور شخصیت دونوں کا اعجاز ہے۔

بخاری کو اچھے سوت پینے کا بڑا شوق تھا۔ ایک زمانے میں جب آل
انڈیا ریڈ یو کا پہلا دفتر علی پور روڈ پر تھا اور وہ اشیشن ڈائریکٹر یا اس سے اوپر کسی
منصب پر تھے۔ ان کا درزی کشمیری دروازے کے آس پاس کبیس رہتا تھا۔ دکان
اور مرجوعہ دیکھتے ہوئے کچھ ایسا ماہر فن نہیں معلوم ہوتا تھا لیکن بخاری اس کے
فریفہ تھے۔ اس کے پاس کبھی تقاضے کے لیے، کبھی سوت میں ترمیم و اصلاح کی
غرض سے اس پابندی اور شغف سے آتے تھے جیسے بعض مصنفوں اپنی کتاب کا
سودہ دیکھنے بھالنے کا تب کے گھر یا پیس کا چکر لگاتے رہتے ہیں۔ اس مہم پر
ایک بار میں بھی ساتھ تھا۔ دکان پر پہنچے تو وعدہ خلافی پر درزی سے کچھ دیر
مصروف و اسوخت خوانی رہے۔ کپڑے کی قطع برید، استر، سلامی، کانچ بٹن کے
بارے میں ایسے نکتے درزی کے ذہن نشین کرانے لگے۔ ضمناً میرے بھی کہ
حیران رہ گیا کہ اچھا خاصاً آدمی کس چکر میں بتلا ہے۔ شاید اس بات کو سمجھو گئے۔
و فعتاً بولے ”کیوں صدیقی صاحب! آپ کو سوت سے بھی دچپی ہے؟“ عرض
کیا ”کیوں نہیں، لیکن مردوں کے نہیں عورتوں کے سوت سے۔“

بخاری بنس پڑے لیکن فقرے کی داد درزی سے دلوںی یہ کہہ کر کہ

صاحب کو سلام کرو۔ صاحب عورتوں کا سوت پسند کرتے ہیں۔ سلام تو اس نے کیا لیکن جیسے اس کا یقین نہ کہ اس پسند کا اظہار میں نے سوت میں ملبوس کسی خاتون سے کرنے کی کبھی جرأت کی ہوگی۔ مدتوب بعد، تقسیم ملک سے پہلے مرکز میں کانگریس اور مسلم لیگ کی مخلوط وزارت بنی تو ایک دفعہ دفتر میں ملاقات ہوئی۔ سرے پاؤں تک کسی اعلانیل کے کھڈر کے سوت میں ملبوس تھے۔ دیکھ کر ہم دونوں بیک وقت مسکرائے لیکن تم یہ تھا کہ بخاری کا مسکراانا میرے مسکرانے پر بخاری پڑ رہا تھا۔

ایک بار میں نے خط لکھا کچھ روپے بھیج دیجیے، کارخیر کے لیے درکار ہیں۔ خط ملتے ہی روپے بھیج دیے تو توقع سے زائد۔ میں نے شکریہ کے خط میں لکھا بخاری صاحب! میری طرح بچپن میں آپ نے بھی مجتبائی قسم کی کتاب میں کہیں نہ کہیں ضرور پڑھا ہوگا کہ ایک مسافر کھانا کھار ہا تھا۔ اتفاق سے کوئی ستا بھوک سے نہ حال پہنچ گیا۔ مسافر نے ایک بدھی اس کے آگے پھینک دی۔ کچھ دنوں کے بعد کسی نے مسافر کو خواب میں دیکھا جس نے بتایا کہ مرنے کے بعد قبر میں عذاب کے فرشتے نازل ہوئے اور گرز مارنا چاہتے تو کتنے کو دی ہوئی بدھی سامنے آ جاتی ہے اور فرشتے کچھ نہ کر پاتے۔ چنانچہ عذاب واپس لیا گیا۔ مجھے یقین ہے جو رقم آپ نے اس کارخیر میں بھیجی ہے وہ آپ کے اب تک کے گناہوں کے لیے ایسی ہی ثابت ہوگی۔ ”بخاری نے لکھا“ مژدے کا شکریہ لیکن اس کا بھی تو اندیشہ ہے کہ ہم آپ جب آخرت میں پہنچیں تو ”شرح مبادله زر“ اتنا خاطر خواہ نہ رہے۔ تفصیل یا یقین سے تو نہیں کہہ سکتا لیکن اتنا محسوس اکثر کیا کہ اس حلقة کے افراد جتنے بخاری کے شیدائی تھے ان کے نہ تھے۔ وہ یقیناً ان کو

بہت عزیز رکھتے تھے لیکن مقررہ خانوں میں ان پر کسی طرح کی ارضی یا سماوی آفت نازل ہو جاتی ہوگی تو مجھے یقین ہے بخاری ان کی مدد کرنے میں کوئی دیقہ اٹھانے رکھتے ہوں گے۔ روپے پیسے سے، دوز دھوپ سے، تحریر و تقریر سے لیکن شاید وہ یہ گوارا نہیں کر سکتے تھے کہ ذہانت، علمیت، اقتدار اور شہرت کے میدان میں ان کا کوئی ساتھی یا کوئی اور ان کا ثانی ہو۔ بخاری بڑے بت شکن تھے۔ جیسیں کا تقاضا بھی یہی ہے لیکن جہاں وہ خداوں میں صرف مسلمانوں کے خدا کے قائل تھے وہاں بتوں میں صرف اپنے بت کے۔ اقوام متحده کے دفتر میں بخاری شبانہ روز اپنے فرانڈ جس جانبشانی اور قابلیت سے انعام دیتے تھے وہاں کے چھوٹے بڑے اہل کار کو جس طرح اپنا قائل اور گرویدہ رکھتے اور یاران باصفاء سے ملنا ہو جاتا تھا، تو جس محبت اور بے تکلفی سے پیش آتے تھے اس کا حال ملاقاتیوں سے معلوم ہوتا رہتا تھا جو ان کی زیریکی اور ذکاوت کے واقعات اس مزے سے بیان کرتے تھے جیسے کوئی افسانہ سنارہ ہو۔ کچھ عرصہ سے ان کی صحت تیزی سے گرتی جا رہی تھی جس کے سبب سے خاموش اور دل گرفتہ رہنے لگے تھے۔ اس کے باوجود جیسے کبھی کبھی ”باد شمال“ کا گزر ہو جاتا اور افرادہ کلیاں مہکنے مسکرانے لگتیں۔ کسی نہ کسی طرح وقت نکال کر دوستوں کو جمع کر کے سیر کو نکل جاتے۔ ان کے ساتھ کھانا کھاتے اور ہنس بول کر وقت گزار لیتے جو ان کا ہمیشہ سے محبوب مشغله تھا۔ پی ای ایں کی جے پور کا نفرنس کے بعد فاسٹر علی گڑھ آئے تھے۔ فاسٹر بالطبع کم خن ہیں۔ چہرے سے علم کا وقار اور عارف کی گہری سوچ نمایاں رہتی ہے۔ چائے پر ایک شام اچھا خاصاً اجتماع ہو گیا۔ کہبے لگے ”ہندستان آتا ہوں تو ایک بات کا بڑا اثر ہوتا ہے۔ کتنے اچھے اور ذہین لوگ

جن کو یونیورسٹیوں میں ہونا چاہیے یا ادب کی خدمت کرنا چاہیے کتنی غلط جگبou
پر پائے جاتے ہیں۔ ”بات کچھ آگے بڑھی تو بولے“ تم لوگ بخاری کو (جو اس
زمانے میں رینڈیو کے ڈائرکٹر جزل تھے) اپنی یونیورسٹی میں کیوں نہیں مقید
کر لیتے۔ موقع ملتاتو میں ان کو کیمبرج میں گرفتار کر لیتا، پھر دبی زبان اور غم کی
مسکراہٹ سے یہ بھی کہا کہ ”وہاں سے دیوار پھاند کرنکل جاتے تو میں کیا
کر لیتا۔“

آج یہ گفتگو یوں یاد آ رہی ہے کہ بخاری نے اپنا آخری پروگرام یہ بنایا
تھا کہ اقوام متحده کی ملازمت سے سبکدوش ہو کر امریکہ کی کسی یونیورسٹی سے
مسلک ہو جائیں گے لیکن اسے کیا کہیے کہ کسی یونیورسٹی کی دیوار میں مقید ہونے
اور پھاندنے سے پہلے وہ زندان حیات ہی کی دیوار پھاند گئے۔

پروفیسر احمد شاہ بخاری (پٹرس) ہم سے ہمیشہ کے لیے جدا ہو گئے۔
ان کی باتوں اور تحریروں سے بے شمار لوگوں کے دل خوش ہوئے اور ہوتے رہیں
گے۔ اللہ تعالیٰ نے ان سے اتنی بڑی خدمت لی تو یقیناً ان کو اپنی بے کراں
نوازشوں سے سرفراز فرمایا ہو گا۔

رشید احمد صدیقی

علی گڑھ

ہائل میں پڑھنا

ہم نے کالج میں تعلیم تو ضرور پائی اور رفتہ رفتہ بی، اے بھی پاس کر لیا، لیکن اس نصف صدی کے دوران جو کالج میں گزارنی پڑی، ہائل میں داخل ہونے کی اجازت ہمیں صرف ایک ہی دفعہ ملی۔

خدا کا یہ فضل ہم پر کب اور کس طرح ہوا، یہ سوال ایک داستان کا محتاج ہے۔

جب ہم نے انٹرنس پاس کیا تو مقامی اسکول کے ہیڈ ماسٹر صاحب خاص طور پر مبارکباد دینے کے لیے آئے۔ قریبی رشتے داروں نے دعویٰ میں دیں۔ محلے والوں میں مٹھائی بانٹی گئی اور ہمارے گھروالوں پر یک لخت اس بات کا اکٹشاف ہوا کہ وہ لڑکا جسے آج تک اپنی کوتاہ بینی کی وجہ سے ایک بیکار اور نالائق فرزند سمجھ رہے تھے۔ دراصل لامحمد و دقابلیتوں کا مالک ہے، جس کی نشوونما پر بے شمار آنے والی نسلوں کی بہبودی کا انحصار ہے۔ چنانچہ ہماری آئندہ زندگی کر متعلق طرح کی تجویزوں پر غور کیا جانے لگا۔

تھرڈ ڈویژن میں پاس ہونے کی وجہ سے یونیورسٹی نے ہم کو وظیفہ دینا مناسب نہ سمجھا۔ چونکہ ہمارے خاندان نے خدا کے فضل سے آج تک کبھی کسی

کے سامنے ہاتھ نہیں پھیلایا اس لیے وظیفے کا نہ ملنا بھی خصوصاً ان رشتے داروں کے لیے جو رشتے کے لحاظ سے خاندان کے مضافات میں بنتے تھے، فخر و مبارکات کا باعث بن گیا اور ”مرکزی رشتے داروں“ نے تو اس کو پاس وضع اور حفظِ مراتب سمجھ کر متحکموں کی شرافت و نجابت کو بے انتہا سراہا۔ بہر حال ہمارے خاندان میں فالتو روپے کی بہتات تھی، اس لیے بلا تکلف یہ فیصلہ کر لیا گیا کہ نہ صرف ہماری بلکہ ملک و قوم اور شاید بھی نوع انسان کی بہتری کے لیے یہ ضروری ہے کہ ایسے ہونہا ر طالب علم کی تعلیم جاری رکھی جائے۔

اس بارے میں ہم سے بھی مشورہ لیا گیا۔ عمر بھر میں اس سے پہلے ہمارے کسی معاملے میں ہم سے رائے طلب نہ کی گئی تھی، لیکن اب تو حالات بہت مختلف تھے۔ اب تو ایک غیر جانب دار اور ایمان دار منصف یعنی یونیورسٹی ہماری بیدار مغزی کی تصدیق کر چکی تھی۔ اب بھلا ہمیں کیونکر نظر انداز کیا جا سکتا تھا۔ ہمارا مشورہ یہ تھا کہ ہمیں فوراً ولایت بھیج دیا جائے۔ ہم نے مختلف لیڈروں کی تقریروں کے حوالے سے یہ ثابت کیا کہ ہندستان کا طریقہ تعلیم بہت ناقص ہے۔ اخبارات میں سے اشتہار دکھا دکھا کر یہ واضح کیا کہ ولایت میں کالج کی تعلیم کے ساتھ ساتھ فرصت کے اوقات میں بہت تھوڑی تھوڑی فیسیں دے کر بیک وقت جرنلزم، فونوگرافی، تصنیف و تالیف، دندان سازی، عینک سازی، ایجنٹوں کا کام، غرضیکہ بے شمار مفید اور کم خرچ بالائشیں پیشے پیشے جا سکتے ہیں اور تھوڑے عرصے کے اندر انسان ہر فن مولا بن سکتا ہے۔

لیکن ہماری تجویز کو فوراً رد کر دیا گیا، کیونکہ ولایت بھیجنے کے لیے

ہمارے شہر میں کوئی روایات موجود نہ تھیں۔ ہمارے گرد و نواحی میں سے کسی کا لڑکا ابھی تک ولایت نہ گیا تھا اس لیے ہمارے شہر کی پلک و بان کے حالات سے قطعاً ناواقف تھی۔

اس کے بعد پھر ہم سے رائے طلب نہ کی گئی اور ہمارے والد، ہیڈ ماسٹر صاحب، تحصیل دار صاحب ان تینوں نے مل کر یہ فیصلہ کیا کہ ہمیں لاہور بھیج دیا جائے۔

جب ہم نے یہ خبر سنی تو شروع شروع میں ہمیں سخت مایوسی ہوئی، لیکن جب اوھر اوھر کے لوگوں سے لاہور کے حالات سے تو معلوم ہوا کہ لندن اور لاہور میں چند ان فرق نہیں۔ بعض واقف کار دوستوں نے سینما کے حالات پر روشنی ڈالی۔ بعض نے تھیزوں کے مقاصد سے آگاہ کیا۔ بعض نے سخنہ میں سرک وغیرہ کے مشاغل کو سمجھا کر سمجھایا۔ بعض نے شاہدرے اور شالامار کی ارمن انگیز فضا کا نقشہ کھینچا چنا تھے جب لاہور کا جغرافیہ پوری طرح ہمارے ذہن نشین ہو گیا تو ثابت یہ ہوا کہ خوش گوار مقام ہے اور اعلاد رجے کی تعلیم حاصل کرنے کے لیے بے حد موزوں۔ اس پر ہم نے اپنی زندگی کا پروگرام وضع کرنا شروع کر دیا۔ جس میں لکھنے پڑھنے کو جگہ تو ضرور دی گئی لیکن ایک مناسب حد تک، تاکہ طبیعت پر کوئی ناجائز بوجھ نہ پڑے اور فطرت اپنا کام حسن و خوبی کے ساتھ کر سکے۔

لیکن تحصیل دار صاحب اور ہیڈ ماسٹر صاحب کی نیک نیتیں تک محدود نہ رہی۔ اگر وہ صرف ایک عام اور محمل سامشوروہ دے دیتے کہ لڑکے کو لاہور بھیج دیا جائے تو بہت خوب تھا، لیکن انہوں نے تو تفصیلات میں دخل دینا

شروع کر دیا اور ہائل کی زندگی اور گھر کی زندگی کا مقابلہ کر کے ہمارے والد پر یہ ثابت کر دیا کہ گھر پا کیزگی اور طہارت کا ایک آبہ اور ہائل گناہ و معصیت کا ایک دوزخ ہے۔ ایک تو تھے وہ چرب زبان، اس پر انہوں نے بے شمار غلط بیانیوں سے کام لیا چنانچہ گھروالوں کو یقین سا ہو گیا کہ کالج کا ہائل جرام پیش اقوام کی ایک بستی ہے اور جو طلبہ باہر کے شہروں سے لا ہو رجاتے ہیں اگر ان کی پوری نگہداشت نہ کی جائے تو وہ اکثر یا تو شراب کے نشے میں چور سڑک کے کنارے کسی نالی میں گرے ہوئے پائے جاتے ہیں یا کسی جوئے خانے میں ہزار ہارو پے ہار کر خود کشی کر لیتے ہیں یا پھر فرست ایر کا امتحان پاس کرنے سے پہلے دس بارہ شادیاں کر بیٹھتے ہیں۔

چنانچہ گھروالوں کو یہ سوچنے کی عادت پڑ گئی کہ لڑکے کو کالج میں تو داخل کیا جائے لیکن ہائل میں نہ رکھا جائے۔ کالج ضرور، مگر ہائل ہرگز نہیں۔ کالج مفید، مگر ہائل مضر۔ وہ بہت نھیک، مگر یہ ناممکن۔ جب انہوں نے اپنی زندگی کا نصب العین ہی یہ بنالیا کہ کوئی ایسی ترکیب سوچی جائے، جس سے لڑکا ہائل کی زد سے محفوظ رہے تو کسی ترکیب کا سوجھ بانا کیا مشکل تھا۔ ضرورت ایجاد کی ماں ہے۔ چنانچہ از حد غور و خوض کے بعد لا ہو میں ہمارے ایک ماموں دریافت کیے گئے اور ان کو ہمارا سر پرست بنادیا گیا۔ میرے دل میں ان کی عزت پیدا کرنے کے لیے بہت سے شجروں کی ورق گردانی سے مجھ پر یہ ثابت کیا گیا کہ وہ واقعی میرے ماموں ہیں۔ مجھے بتایا گیا کہ جب میں ایک شیرخوار بچھتا تو وہ مجھ سے بے انتہا محبت کیا کرتے تھے، چنانچہ فیصلہ یہ ہوا کہ ہم پڑھیں

کالج میں اور ریس ماموں کے گھر۔

اس سے تحصیل علم کا جو ایک دلوں سا ہمارے دل میں اٹھ رہا تھا، وہ کچھ بینٹھ سا گیا۔ ہم نے سوچا یہ ماموں لوگ اپنی سر پرستی کے زعم میں والدین سے بھی زیادہ احتیاط برٹیں گے، جس کا نتیجہ یہ ہو گا کہ ہمارے دماغی اور روحانی قوئی کو پھلنے پھولنے کا موقع نہ ملے گا اور تعلیم کا اصلی مقصد فوت ہو جائے گا، چنانچہ وہی ہوا جس کا ہمیں خوف تھا۔ ہم روز بروز مر جھاتے چلے گئے اور ہمارے دماغ پر پھپھوندی سی جمنے لگی۔ سینما جانے کی اجازت کبھی کبھار مل جاتی تھی لیکن اس شرط پر کہ بچوں کو بھی ساتھ لیتا جاؤ۔ اس صحبت میں میں بھلا سینما سے کیا اخذ کر سکتا تھا۔ تھیڑ کے معاملے میں ہماری معلومات اندر سمجھا سے آگے بڑھنے نہ پائیں۔ تیرنا ہمیں نہ آیا کیونکہ ہمارے ماموں کا ایک مشہور قول ہے کہ ”ڈوبتا وہی ہے جو تیراک ہو“ جسے تیرنا نہ آتا ہو وہ پانی میں گھستا ہی نہیں۔ گھر پر آنے جانے والے دوستوں کا انتخاب ماموں کے ہاتھ میں تھا۔ کوٹ کتنا مبارکہ پہنا جائے اور بال کتنے لمبے رکھے جائیں، ان کے متعلق ہدایات بہت کڑی تھیں۔ ہفتے میں دو بار گھر خط لکھنا ضروری تھا۔ سگریٹ غسل خانے میں چھپ کر پیتے تھے۔ گانے بجانے کی سخت ممانعت تھی۔

یہ سپاہیانہ زندگی ہمیں راس نہ آئی۔ یوں تو دوستوں سے ملاقات بھی ہو جاتی تھی۔ سیر کو بھی چلے جاتے تھے۔ ہنس بول بھی لیتے تھے لیکن وہ جو زندگی میں ایک آزادی، ایک فراغی، ایک وابستگی ہونی چاہیے وہ ہمیں نصیب نہ ہوئی۔ رفتہ رفتہ ہم نے اپنے ماحول پر غور کرنا شروع کیا کہ ماموں جان عموماً کس وقت

گھر میں ہوتے ہیں، کس وقت باہر جاتے ہیں، کس کمرے میں سے کس کمرے تک گانے کی آواز نہیں پہنچ سکتی، کس دروازے سے کمرے کے کس کونے میں جھانکنا ناممکن ہے، گھر کا کون سا دروازہ رات کے وقت باہر سے کھولا جاسکتا ہے، کون سا ملازم موافق ہے، کون سا نمک حلال ہے۔ جب تجربے اور مطالعے سے ان باتوں کا اچھی طرح اندازہ ہو گیا تو ہم نے اس زندگی میں بھی نشوونما کے لیے چند گنجائشیں پیدا کر لیں لیکن پھر بھی ہم روز دیکھتے تھے کہ ہائل میں رہنے والے طلبہ کس طرح اپنے پاؤں پر کھڑے ہو کر زندگی کی شاہراہ پر چل رہے ہیں۔ ہم ان کی زندگی پر رٹک کرنے لگے۔ اپنی زندگی کو سدھارنے کی خواہش ہمارے دل میں روز بروز بڑھتی گئی۔ ہم نے دل سے کہا، والدین کی نافرمانی کسی نہ ہب میں جائز نہیں لیکن ان کی خدمت میں درخواست کرنا، ان کے سامنے اپنی ناقص رائے کا اظہار کرنا، ان کو صحیح واقعات سے آگاہ کرنا میرا فرض ہے اور دنیا کی کوئی طاقت مجھے اپنے فرض کی ادائیگی سے باز نہیں رکھ سکتی۔

چنانچہ جب گرمیوں کی تعطیلات میں، میں وطن کو واپس گیا تو چند مختصر مگر جامع اور موثر تقریبیں اپنے دماغ میں تیار رکھیں۔ گھر والوں کو ہائل پر سب سے بڑا اعتراض یہ تھا کہ وہاں کی آزادی نوجوانوں کے لیے از حد مضر ہوتی ہے۔ اس غلط فہمی کو دور کرنے کے لیے ہزار ہا واقعات ایسے تصنیف کیے جن سے ہائل کے قواعد کی سختی ان پر اچھی طرح روشن ہو جائے۔ سپرنٹنڈنٹ صاحب کے ظلم و تشدد کی چند مثالیں رقت انگلیز اور ہیبت خیز پیرا یے میں سنائیں۔ آنکھیں بند کر کے ایک آہ بھری اور بیچارے اشغال کا واقعہ بیان کیا کہ ایک دن

شام کے وقت بیچارا ہائل کو واپس آ رہا تھا۔ چلتے چلتے پاؤں میں موج آگئی۔ دو منٹ دیر سے پہنچا۔ صرف دو منٹ۔ بس صاحب اس پر پرنٹنڈ نٹ صاحب نے فوراً تاروے کر اس کے والد کو بلوایا۔ پولیس بے تحقیقات کرنے کو کہا اور مینے بھر کے لیے اس کا جیب خرچ بند کروادیا۔ توبہ ہے الہی!

لیکن یہ واقعہ سن کر گھر کے لوگ پرنٹنڈ نٹ صاحب کے مخالف ہو گئے۔ ہائل کی خوبی ان پر واضح نہ ہوئی۔ پھر ایک دن موقع پا کر بیچارے محمود کا واقعہ بیان کیا کہ ایک دفعہ شامستِ اعمال بیچارا سینما دیکھنے چلا گیا۔ قصور اس سے یہ ہوا کہ ایک روپے والے درجے میں جانے کے بجائے وہ دور روپے والے درجے میں چلا گیا۔ بس اتنی سی فضول خرچی پر اسے عمر بھر سینما جانے کی ممانعت ہو گئی ہے۔

لیکن اس سے بھی گروالے متاثر نہ ہوئے۔ ان کے روپے سے مجھے فوراً احساس ہوا کہ ایک روپے اور دو روپے کے بجائے آٹھ آنے اور ایک روپیہ کہنا چاہیے تھا۔

انھیں ناکام کوششوں میں تعطیلات گزر گئیں اور ہم نے پھر ماموں کی چوکھت پر آ کر سجدہ کیا۔

اگلی گرمیوں کی چھٹیوں میں جب ہم پھر گھر گئے تو ہم نے ایک نیا ڈھنگ اختیار کیا۔ دو سال تعلیم پانے کے بعد ہمارے خیالات میں پنجتی سی آگئی تھی۔ پچھلے سال ہائل کی حمایت میں جو دلائل ہم نے پیش کی تھیں وہ اب ہمیں نہایت بودی معلوم ہونے لگی تھیں۔ اب کے ہم نے اس موضوع پر ایک نیک پھر دیا

کہ جو شخص ہائل کی زندگی سے محروم ہو، اس کی شخصیت نامکمل رہ جاتی ہے۔ ہائل سے باہر شخصیت پہنچنے نہیں پاتی۔ چند دن تو ہم اس پر فلسفیانہ گفتگو کرتے رہے اور نفیات کے نقطہ نظر سے اس پر بہت کچھ روشنی ڈالی لیکن ہمیں محسوس ہوا کہ بغیر مثالوں کے کام نہ چلے گا اور جب مثالیں دینے کی نوبت آئی تو ذرا واقعیت محسوس ہوئی۔ کالج کے جن طلبہ کے متعلق میرا ایمان تھا کہ وہ زبردست شخصیتوں کے مالک ہیں، ان کی زندگی کچھ ایسی نہ تھی کہ والدین کے سامنے بطور نمونے کے پیش کی جاسکے۔ ہر وہ شخص جسے کالج میں تعلیم حاصل کرنے کا موقع ملا ہے جانتا ہے کہ ”والدینی اغراض“ کے لیے واقعات کو ایک نئے اور اچھوتے پیرایے میں بیان کرنے کی ضرورت پیش آتی ہے، لیکن اس نئے پیرایے کا سو جھ جانا الہام اور اتفاق پر منحصر ہے۔ بعض روشن خیال بیٹھے والدین کو اپنے حیرت انگیز اوصاف کا قائل نہیں کر سکتے اور بعض نالائق سے نالائق طالب علم والدین کو کچھ اس طرح مطمئن کر دیتے ہیں کہ ہر ہفتے ان کے نام منی آرڈر پمنی آرڈر چلا آتا ہے۔

بناداں آں چنان روزی رساند
کہ داتا اندر اس حیراں بماند
جب ہم ڈیڑھ مہینے تک شخصیت اور ہائل کی زندگی پر اس کا انحصار اُن دو مضمونوں پر وقتاً فوقتاً اپنے خیالات کا اظہار کرتے رہے، تو ایک دن والد نے پوچھا:

”تمہارا شخصیت سے آخر مطلب کیا ہے؟“

میں تو خدا سے بھی چاہتا تھا کہ وہ مجھے عرض و معرض کا موقع دیں۔
 میں نے کہا ”دیکھیے نا! مثلاً ایک طالب علم ہے۔ وہ کانج میں پڑھتا ہے۔ اب
 ایک تو اس کا دماغ ہے۔ ایک اس کا جسم ہے۔ جسم کی صحت بھی ضروری ہے اور
 دماغ کی صحت تو ضروری ہے ہی، لیکن ان کے علاوہ ایک اور بات بھی ہوتی ہے
 جس سے آدمی گویا پہچانا جاتا ہے۔ میں اس کو شخصیت کہتا ہوں۔ اس کا تعلق نہ
 جسم سے ہوتا ہے نہ دماغ سے۔ ہو سکتا ہے کہ ایک آدمی کی جسمانی صحت بالکل
 خراب ہو اور اس کا دماغ بھی بالکل بیکار ہو لیکن پھر بھی اس کی شخصیت نہ خیر
 دماغ تو بیکار نہیں ہونا چاہیے، ورنہ انسان خبطی ہوتا ہے۔ لیکن پھر بھی اگر ہو بھی، تو
 بھی گویا شخصیت ایک ایسی چیز ہے ٹھہریے، میں ابھی ایک منٹ میں
 آپ کو بتاتا ہوں۔“

ایک منٹ کے بجائے والد نے مجھے آدھے گھنٹے کی مہلت دی جس
 کے دوران وہ خاموشی کے ساتھ میرے جواب کا انتظار کرتے رہے۔ اس کے
 بعد میں وہاں سے اٹھ کر چلا آیا۔

تین چار دن کے بعد مجھے اپنی غلطی کا احساس ہوا۔ مجھے شخصیت نہیں
 سیرت کہنا چاہیے۔ شخصیت ایک بے رنگ سالفظ ہے۔ سیرت کے لفظ سے نیکی
 پشکتی ہے۔ چنانچہ میں نے سیرت کو اپنا تکمیل کلام بنالیا لیکن یہ بھی مفید ثابت نہ
 ہوا۔ والد کہنے لگے: ”کیا سیرت سے تمہارا مطلب چال چلن ہے یا کچھ اور؟“
 میں نے کہا: ”چال چلن ہی کہہ لیجیے۔“

”تو گویا دماغی اور جسمانی صحت کے علاوہ چال چلن بھی اچھا ہوتا

چاہیے؟“

میں نے کہا ”بس یہی تو میرا مطلب ہے۔“

”اور یہ چال چلن ہاٹل میں رہنے سے بہت اچھا ہو جاتا ہے؟“

میں نے نسبتاً نحیف آواز سے کہا ”جی ہاں۔“

”یعنی ہاٹل میں رہنے والے طالب علم نماز روزے کے زیادہ پابند ہوتے ہیں۔ ملک کی زیادہ خدمت کرتے ہیں۔ جو زیادہ بولتے ہیں۔ نیک زیادہ ہوتے ہیں۔“

میں نے کہا ”جی ہاں۔“

کہنے لگے ”وہ کیوں؟“

اس سوال کا جواب ایک دفعہ پرنسپل صاحب نے تقریباً انعامات کے جلسے میں نہایت وضاحت کے ساتھ بیان کیا تھا۔ اے کاش میں نے اس وقت توجہ سے سنا ہوتا۔

اس کے بعد پھر سال بھر میں ماموں کے گھر میں ”زندگی ہے تو خزان کے بھی گزر جائیں گے دن“ گاتار ہا۔

ہر سال میری درخواست کا یہی حشر ہوتا رہا۔ لیکن میں نے ہمت نہ ہاری۔ ہر سال ناکامی کا منہ دیکھنا پڑتا لیکن اگلے سال گرمیوں کی چھٹی میں پہلے سے بھی زیادہ شدودہ کے ساتھ تبلیغ کا کام جاری رکھتا۔ ہر دفعہ نئی نئی دلیلیں پیش کرتا، نئی نئی مثالیں کام میں لاتا۔ جب شخصیت اور سیرت والے مضمون سے کام نہ چلا تو اگلے سال ہاٹل کی زندگی کے انضباط اور باقاعدگی پر تبصرہ کیا۔ اس سے

اگلے سال یہ دلیل پیش کی کہ ہائل میں رہنے سے پروفیسر وں کے ساتھ ملنے جلنے کے موقعے زیادہ ملتے رہتے ہیں اور ان "بیرون از کانچ" ملاقاتوں سے انسان پارس ہو جاتا ہے۔ اس سے اگلے سال یہ مطلب یوں ادا کیا کہ ہائل کی آب و ہوا بڑی اچھی ہوتی ہے، صفائی کا خاص طور پر خیال رکھا جاتا ہے۔ مکھیاں اور مچھر مارنے کے لیے کئی کئی افر مقروں ہیں۔ اس سے اگلے سال یوں خن پیرا ہوا کہ جب بڑے بڑے حکام کا لج کامعاں کرنے آتے ہیں تو ہائل میں رہنے والے طلبہ سے فرد افراد اپنے ملائتے ہیں۔ اس سے رسخ بڑھتا ہے، لیکن جوں جوں زمانہ گزرتا گیا میری تقریروں میں جوش بڑھتا گیا لیکن معقولیت کم ہوتی گئی۔ شروع شروع میں ہائل کے مسئلے پر والد مجھ سے باقاعدہ بحث کیا کرتے تھے۔ کچھ عرصے کے بعد انہوں نے یک لفظی انکار کارو قیہ اختیار کیا۔ پھر ایک آدھ سال مجھے ہنس کے نالے رہے اور آخر میں یہ نوبت آن پہنچی کہ وہ ہائل کا نام سنتے ہی ایک طنز آمیز قہقہے کے ساتھ مجھے تشریف لے جانے کا حکم دے دیا کرتے تھے۔

ان کے اس سلوک سے آپ یہ اندازہ نہ لگایئے کہ ان کی شفقت کچھ کم ہو گئی تھی۔ ہرگز نہیں۔ حقیقت صرف اتنی ہے کہ بعض ناگوار حادثات کی وجہ سے گھر میں میرا اقتدار کچھ کم ہو گیا تھا۔

اتفاق یہ ہوا کہ میں نے جب پہلی مرتبہ بی، اے کا امتحان دیا تو فیل ہو گیا۔ اگلے سال ایک مرتبہ پھر یہی واقعہ پیش آیا۔ اس کے بعد بھی جب تین چار دفعہ یہی قصہ ہوا تو گھر والوں نے میری امنگوں میں دلچسپی لینی چھوڑ دی۔

بی، اے میں پے در پے فیل ہونے کی وجہ سے میری گفتگو میں ایک سوز تو ضرور آگیا تھا لیکن کلام میں وہ پہلے جیسی شوکت اور میری رائے کی وہ پہلے جیسی وقت اب نہ رہی تھی۔

میں زمانہ طالب علمی کے اس دور کا حال ذرا تفصیل سے بیان کرنا چاہتا ہوں کیونکہ اس سے ایک تو آپ میری زندگی کے شیب و فراز سے اچھی طرح واقف ہو جائیں گے اور اس کے علاوہ اس سے یونیورسٹی کی بعض بے قاعدگیوں کا راز بھی آپ پر آشکار ہو جائے گا۔

میں پہلے سال بی، اے میں کیوں فیل ہوا، اس کا سمجھنا بہت آسان ہے۔ بات یہ ہوئی کہ جب ہم نے ایف، اے کا امتحان دیا تو چونکہ ہم نے کام خوب دل لگا کر کیا تھا اس لیے ہم اس میں ”کچھ“ پاس ہی ہو گئے۔ بہر حال فیل نہ ہوئے۔ یونیورسٹی نے یوں تو ہمارا ذکر بڑے اچھے الفاظ میں کیا لیکن ریاضی کے متعلق یہ ارشاد ہوا کہ صرف اس مضمون کا امتحان ایک آدھ دفعہ پھر دے ڈالو۔ (ایسے امتحان کو اصطلاحاً کپارٹمنٹ کا امتحان کہا جاتا ہے۔ شاید اس لیے کہ بغیر رضامندی اپنے ہمراہی مسافروں کے اگر کوئی اس میں سفر کر رہے ہوں مگر نقل نویسی کی ختم ممانعت ہے)

اب جب ہم بی، اے میں داخل ہونے لگے تو ہم نے پہ سوچا کہ بی، اے میں ریاضی لیں گے۔ اس طرح سے کپارٹمنٹ کے امتحان کے لیے فال تو کام نہ کرنا پڑے گا۔ لیکن ہمیں سب لوگوں نے یہی مشورہ دیا کہ تم ریاضی مت لو۔ جب ہم نے اس کی وجہ پوچھی تو کسی نے ہمیں کوئی معقول جواب نہ دیا

لیکن جب پرنسپل صاحب نے بھی یہی مشورہ دیا تو ہم رضامند ہو گئے، چنانچہ بی، اے میں ہمارے مضمین انگریزی، تاریخ اور فارسی قرار پائے۔ ساتھ ساتھ ہم ریاضی کے امتحان کی بھی تیاری کرتے رہے۔ گویا ہم تین کی بجائے چار مضمون پڑھ رہے تھے۔ اس طرح سے جو صورت حالات پیدا ہوئی اس کا اندازہ وہی لوگ لگاسکتے ہیں جنھیں یونیورسٹی کے امتحانات کا کافی تجربہ ہے۔ ہماری قوتِ مطالعہ منتشر ہو گئی اور خیالات میں پرانگی پیدا ہوئی۔ اگر مجھے چار کو بجائے صرف تین مضمین پڑھنے ہوتے تو جو وقت میں فی الحال چوتھے مضمون کو دے رہا تھا وہ بانٹ کر ان تین مضمین کو دیتا، آپ یقین مانیے اس سے بذا فرق پڑھاتا اور فرض کیا اگر میں وہ وقت تینوں کو بانٹ کر نہ دیتا بلکہ سب کا سب ان تینوں میں سے کسی ایک مضمون کے لیے وقف کر دیتا تو کم از کم اس مضمون میں تو ضرور پاس ہو جاتا، لیکن موجودہ حالات میں تو وہی ہونا لازم تھا جو ہوا، یعنی یہ کہ میں کسی مضمون پر بھی کما حقہ توجہ نہ کر سکا۔ کپارٹمنٹ کے امتحان میں تو پاس ہو گیا لیکن بی، اے میں ایک تو انگریزی میں فیل ہوا۔ وہ تو ہونا ہی تھا، کیونکہ انگریزی ہماری مادری زبان نہیں۔ اس کے علاوہ تاریخ اور فارسی میں بھی فیل ہو گیا۔ اب آپ سوچیے نا کہ جو وقت مجھے کپارٹمنٹ کے امتحان پر صرف کرنا پڑا وہ اگر میں وہاں صرف نہ کرتا بلکہ اس کی بجائے..... مگر خیر یہ بات میں پہلے عرض کر چکا ہوں۔

فارسی میں کسی ایسے شخص کا فیل ہونا جو ایک علم دوست خاندان سے تعلق رکھتا ہو لوگوں کے لیے از حد حیرت کا موجب ہوا اور جو پوچھیے تو ہمیں بھی

اس پر سخت ندامت ہوئی، لیکن خیر اگلے سال یہ ندامت دھل گئی اور ہم فارسی میں پاس ہو گئے۔ اس سے اگلے سال تاریخ میں پاس ہو گئے اور اس سے اگلے سال انگریزی میں۔

اب قاعدے کی رو سے ہمیں بی، اے کا سر شیفیکیٹ مل جانا چاہیے تھا، لیکن یونیورسٹی کی اس طفلانہ ضد کا کیا علاج کہ تینوں مضمونوں میں بیک وقت پاس ہونا ضروری ہے۔ بعض طبائع ایسی ہیں کہ جب تک یکسوئی نہ ہو، مطالعہ نہیں کر سکتیں۔ کیا ضروری ہے کہ ان کے دماغ کو زبردستی ایک کھجڑی سا بنا دیا جائے۔ ہم نے ہر سال صرف ایک مضمون پر اپنی تمام تر توجہ دی اور اس میں وہ کامیابی حاصل کی کہ باید و شاید۔ باقی دو مضمون ہم نے نہیں دیکھے لیکن ہم نے یہ تو ثابت کر دیا کہ جس مضمون میں چاہیں پاس ہو سکتے ہیں۔

اپ تک تو دو دو مضمونوں میں فیل ہوتے رہے تھے، لیکن اس کے بعد ہم نے تہیہ کر لیا کہ جہاں تک ہو سکے گا اپنے مطالعے کو وسیع کریں گے۔ یونیورسٹی کے بیہودہ اور بے معنی قواعد کو ہم اپنی مرضی کے مطابق نہیں بناسکتے تو اپنی طبیعت پر ہی کچھ زور ڈالیں لیکن جتنا غور کیا اسی نتیجے پر پہنچے کہ تین مضمونوں میں بیک وقت پاس ہونافی الحال مشکل ہے۔ پہلے دو میں پاس ہونے کی کوشش کرنی چاہیے۔ چنانچہ ہم پہلے سال انگریزی اور فارسی میں پاس ہو گئے اور دوسرے سال فارسی اور تاریخ میں۔

جن جن مضمایں میں ہم جیسے جیسے فیل ہوئے وہ اس نقشے سے ظاہر

ہیں:

- . ۱۔ انگریزی - تاریخ - فارسی
- . ۲۔ انگریزی - تاریخ
- . ۳۔ انگریزی - فارسی
- . ۴۔ تاریخ - فارسی

کویا جن جن طریقوں سے ہم دو دو مفہام میں فیل ہو سکتے تھے وہ
ہم نے سب پورے کر دیے۔ اس کے بعد ہمارے لیے دو مفہام میں فیل ہونا
نا ممکن ہو گیا اور ایک ایک مضمون میں فیل ہونے کی باری آئی۔ چنانچہ اب ہم
نے مندرجہ ذیل نتائج کے مطابق فیل ہونا شروع کر دیا:

- . ۵۔ تاریخ میں فیل
- . ۶۔ انگریزی میں فیل

اتنی دفعہ امتحان دے چکنے کے بعد جب ہم نے اپنے نتیجوں کو یوں
اپنے سامنے رکھ کر غور کیا تو ثابت ہوا کہ غم کی رات ختم ہونے والی ہے۔ ہم نے
دیکھا کہ اب ہمارے فیل ہونے کا صرف ایک ہی طریقہ باقی رہ گیا ہے وہ یہ کہ
فارسی میں فیل ہو جائیں لیکن اس کے بعد تو پاس ہونا لازم ہے۔ ہر چند کہ یہ
سانحہ از جد جانکاہ ہو گا۔ لیکن اس میں یہ مصلحت تو ضرور مضر ہے کہ اس سے ہمیں
ایک قسم کا بیکالگ جائے گا۔ بس یہی ایک کسر باقی رہ گئی ہے۔ اس سال فارسی
میں فیل ہوں گے اور پھر اگلے سال قطعی پاس ہو جائیں گے۔ چنانچہ ساتویں
دفعہ امتحان دینے کے بعد ہم بیتابی سے فیل ہونے کا انتظار کرنے لگے۔ یہ انتظار
در اصل فیل ہونے کا انتظار نہ تھا بلکہ اس بات کا انتظار تھا کہ اس فیل ہونے کے

بعد ہم اگلے سال ہمیشہ کے لیے بی، اے ہو جائیں گے۔

ہر سال امتحان کے بعد جب گھر آتا تو والدین کو نتیجے کے لیے پہلے ہی سے تیار کر دیتا۔ رفتہ رفتہ نہیں بلکہ یکنخت اور فوراً۔ رفتہ رفتہ تیار کرنے سے خواہ مخوا وقت ضائع ہوتا ہے اور پریشانی مفت میں طول کھینچتی ہے۔ ہمارا قاعدہ یہ تھا کہ جاتے ہی کہہ دیا کرتے تھے کہ اس سال تو کم از کم پاس نہیں ہو سکتے۔ والدین کو اکثر یقین نہ آتا۔ ایسے موقعوں پر طبیعت کو بڑی اچھی ہوتی ہے۔ مجھے اچھی طرح معلوم ہے میں پرچوں میں کیا لکھ کر آیا ہوں۔ اچھی طرح جانتا ہوں کہ ممتحن لوگ اکثر نئے کی حالت میں پرچہ نہ دیکھیں تو میرا پاس ہونا قطعاً ناممکن ہے۔ چاہتا ہوں کہ میرے تمام ہی خواہوں کو بھی اس بات کا یقین ہو جائے تاکہ وقت پرانیں صدمہ نہ ہو۔ لیکن ہی خواہ ہیں کہ میری تمام تشریحات کو محض کسر نفسی سمجھتے ہیں۔ آخری سالوں میں والد کو فوراً یقین آ جایا کرتا تھا کیونکہ تجربے سے ان پر ثابت ہو چکا تھا کہ میرا اندازہ غلط نہیں ہوتا لیکن ادھراً در کے لوگ ”اجی نہیں صاحب“، ”اجی کیا کہہ رہے ہو؟“، ”اجی یہ بھی کوئی بات ہے؟“ ایسے فقروں سے ناک میں دم کر دیتے۔ بہر حال اب کے پھر گھر پہنچتے ہی ہم نے حسب دستور اپنے فیل ہونے کی پیشین گوئی کر دی۔ دل کو یہ تسلی تھی کہ بس یہ آخری دفعہ ہے۔ اگلے سال ایسی پیشین گوئی کرنے کی کوئی ضرورت نہ ہو گی۔ ساتھ ہی خیال آیا کہ وہ ہائل کا قصہ پھر شروع کرنا چاہیے۔ اب تو کانج میں صرف ایک ہی سال باقی رہ گیا ہے۔ اب بھی ہائل میں رہنا نصیب نہ ہوا تو عمر بھر گویا آزادی سے محروم رہے۔ گھر سے نکلے تو ماموں کے دڑبے میں

اور جب ماموں کے دڑبے سے نکلے تو شاید اپنا ایک دڑبہ بنانا پڑے گا۔ آزادی کا ایک سال۔ صرف ایک سال۔ اور یہ آخری موقع ہے۔

آخری درخواست کرنے سے پہلے میں نے تمام ضروری مصالحہ بڑی احتیاط سے جمع کیا۔ جن پروفیسروں سے مجھے اب ہم عمری کا فخر حاصل تھا ان کے سامنے نہایت بے تکلفی سے اپنی آرزوؤں کا اظہار کیا اور ان سے والد کو خطوط لکھوائے کہ اگلے سال لڑکے کو ضرور آپ ہاٹل میں بھیج دیں۔ بعض کامیاب طلبہ کے والدین سے بھی اسی مضمون کی عرض داشتیں بھجوائیں۔ خود اعداد و شمار سے ثابت کیا کہ یونیورسٹی سے جتنے لڑکے پاس ہوتے ہیں ان میں سے اکثر ہاٹل میں رہتے ہیں اور یونیورسٹی کا کوئی وظیفہ یا تمغہ یا انعام تو کبھی ہاٹل سے باہر گیا ہی نہیں۔ میں حیران ہوں کہ یہ دلیل مجھے اس سے پیش کبھی کیوں نہ سوچی تھی، کیونکہ یہ بہت ہی کارگر ثابت ہوئی۔ والد کا انکار نہ ہوتے ہوئے غور و خوض میں تبدیل ہو گیا۔ لیکن پھر بھی ان کے دل سے شک رفع نہ ہوا۔ کہنے لگے ”میری سمجھ میں نہیں آتا کہ جس لڑکے کو پڑھنے کا شوق ہو وہ ہاٹل کے بجائے گھر پر کیوں نہیں پڑھ سکتا۔“

میں نے جواب دیا ”ہاٹل میں ایک علمی فضا ہوتی ہے جو اس طور اور افلاطون کے گھر کے سوا اور کسی گھر میں دستیاب نہیں ہو سکتی۔ ہاٹل میں جسے دیکھو، حکمران علوم میں غوطہ زن نظر آتا ہے، باوجود اس کے کہ ہر ہاٹل میں دو دو سو تین تین سو لڑکے رہتے ہیں۔ پھر بھی وہ خاموشی طاری رہتی ہے کہ قبرستان معلوم ہوتا ہے۔

وجہ یہ کہ ہر ایک اپنے اپنے کام میں لگا رہتا ہے۔ شام کے وقت ہائل کے صحن میں جا بجا طلبہ علمی مباحثوں میں مشغول نظر آتے ہیں۔ علی الصباح ہر ایک طالب علم کتاب ہاتھ میں لیے ہائل کے چمن میں ٹہلتا نظر آتا ہے۔ کھانے کے کمرے میں، کامن روم میں، غسل غانوں میں، برآمدوں میں، ہر جگہ لوگ فلسفے اور ریاضی اور تاریخ کی باتیں کرتے ہیں۔ جن کو ادب انگریزی کا شوق ہے وہ دن رات آپس میں شیکھ پیر کی طرح گفتگو کرنے کی مشق کرتے ہیں۔ ریاضی کے طلبہ اپنے ہر ایک خیال کو الجبرے میں ادا کرنے کی عادت ڈال لیتے ہیں۔ فارسی کے طلبہ رباعیوں میں تبادلہ خیالات کرتے ہیں۔ تاریخ کے دلدادہ.....، والد نے اجازت دے دی۔

اب ہمیں یہ انتظار کہ کب فیل ہوں اور کب اگلے سال کے لیے عرضی بھیجیں۔ اس دوران ہم نے ان تمام دوستوں سے خط و کتابت کی جن کے متعلق یقین تھا کہ اگلے سال پھر ان کی رفاقت نصیب ہو گی اور انہیں یہ مژده سنایا کہ آئندہ سال ہمیشہ کے لیے کالج کی تاریخ میں یادگار رہے گا، کیونکہ ہم تعلیمی زندگی کا ایک وسیع تجربہ اپنے ساتھ لیے ہائل میں آرہے ہیں جس سے ہم طلبہ کی نئی پوکو مفت مستفید فرمائیں گے۔ اپنے ذہن میں ہم نے ہائل میں اپنی حیثیت ایک مادر مہربان کی سی سوچ لی، جس کے ارد گرد تجربہ کار طلبہ مرغی کے بچوں کی طرح بھاگتے پھریں گے۔ سپرنشنڈنٹ صاحب کو جو کسی زمانے میں ہمارے ہم جماعت رہ چکے تھے لکھ بھیجا کہ جب ہم ہائل میں آئیں گے تو فلاں فلاں مراعات کی توقع آپ سے رکھیں گے اور فلاں فلاں قواعد سے اپنے آپ کو

مستشنی سمجھیں گے۔ اطلاع اعرض ہے۔

اور یہ سب کچھ کر چکنے کے بعد ہماری بد نصیبی دیکھیے کہ جب نتیجہ نکلا
ہم پاس ہو گئے۔

ہم پہ تو جو ظلم ہوا سو ہوا، یونیورسٹی والوں کی حماقت ملاحظہ فرمائے کر
ہمیں پاس کر کے اپنی آمدنی کا ایک مستقل ذریعہ ہاتھ سے گناہ بیٹھے۔



سویرے جو کل آنکھ میری کھلی

گیدڑ کی موت آتی ہے تو شہر کی طرف دوڑتا ہے، ہماری جو شامت آئی تو ایک دن اپنے پڑوی لالہ کر پاشنگر جی برہمچاری سے برسیل تذکرہ کہہ بیٹھے کہ ”لالہ جی امتحان کے دن قریب آتے جاتے ہیں۔ آپ سحر خیز ہیں۔ ذرا ہمیں بھی صحیح جگا دیا کیجیے۔“

وہ حضرت بھی معلوم ہوتا ہے کہ نفلوں کے بھوکے بیٹھتے تھے۔ دوسرے دن اٹھتے ہی انھوں نے ایشور کا نام لے کر ہمارے دروازے پر مکا بازی شروع کر دی۔ پچھہ دیر تک تو ہم سمجھئے کہ عالمِ خواب ہے۔ ابھی سے کیا فکر، جا گیس گے تو لاحول پڑھ لیں گے لیکن یہ گولہ باری لمحہ تیز ہوتی گئی اور صاحب جب کرے کی چوبی دیواریں لرز نے لگیں، صراحی پر رکھا ہوا گلاس جل تر گک کی طرح بخنے لگا اور دیوار پر لٹکا ہوا کینڈر پنڈولم کی طرح ہلنے لگا تو بیداری کا قائل ہونا ہی پڑا۔ مگر اب دروازہ ہے کہ لگاتار کھٹکھٹایا جا رہا ہے۔ میں کیا میرے آبا و اجداد کی روسمیں اور میری قسمت خوابیدہ تک جاگ اٹھی ہوگی۔ بہتر آوازیں دیتا ہوں۔

”اچھا..... اچھا! تمینک یو! جاگ گیا ہوں بہت اچھا!
نوازش ہے۔“ آنحضرت ہیں کہ سنتے ہی نہیں۔ خدا یا! کس آفت کا سامنا ہے؟ یہ

سوتے کو جگار ہے ہیں یا مردے کو جلا رہے ہیں؟ اور حضرت عیسیٰ بھی تو بس واجبی طور پر بلکل سی آواز میں "قم" کہہ دیا کرتے تھے۔ زندہ ہو گیا تو ہو گیا نہیں تو چھوڑ دیا۔ کوئی مردے کے پیچھے لٹھ لے کے پڑ جایا کرتے تھے؟ تو پس تھوڑی داغ کرتے تھے؟ تو ہم سے بھلا کیسے ہو سکتا تھا کہ انھ کر دروازے کی چخنی کھول دیتے؟ پیشتر اس کے کہ بستر سے باہر نکلیں دل کو جس قدر سمجھانا بجھانا پڑتا ہے، اس کا اندازہ کچھ اہل ذوق ہی لگاسکتے ہیں۔ آخر کار جب لمپ جلا یا اور ان کو باہر سے روشنی نظر آئی تو طوفان تھا۔

اب جو ہم کھڑکی میں سے آسمان کو دیکھتے ہیں تو جناب ستارے ہیں کہ جگمگار ہے ہیں۔ سو چاکہ آج پتا چلا میں گے کہ یہ سورج آخر کس طرح سے نکلتا ہے لیکن جب گھوم گھوم کر کھڑکی میں سے اور روشنдан میں سے چاروں طرف دیکھا اور بزرگوں سے صبح کاذب کی جتنی نشانیاں سنی تھیں ان میں سے ایک بھی کہیں نظر نہ آئی تو فکر سالگ گیا کہ آج کہیں سورج گرہن نہ ہو؟ کچھ سمجھ میں نہ آیا تو پڑوسی کو آواز دی:

"الله جی!الله جی!"

جواب آیا" ہوں۔"

میں نے کہا "آج یہ کیا بات ہے۔ کچھ اندر ہیرا نہیں اسے ہے؟"

کہنے لگے "تو اور کیا تم بچے ہی سورج نکل آئے؟"

تمن بچے کا نام سن کر ہوش گم ہو گئے۔ چونک کر پوچھا "کیا کہا تم نے؟ تم بچے ہیں؟"

کہنے لگے "تمن تو نہیں کچھ سات ساڑھے سات منٹ اور تین ہیں۔"

میں نے کہا "ارے کمجخت! خدائی فوجدار، بد تمیز کہیں کے۔ میں نے تجھ سے یہ کہا تھا کہ صبح جگا دینا یا یہ کہا تھا کہ سرے سے سونے، ہی نہ دینا۔ تمن بجے جا گنا بھی کوئی شرافت ہے؟ ہمیں تو نے کوئی ریلوے گارڈ سمجھ رکھا ہے؟ تمن بجے ہم انٹھ کرتے تو اس وقت ہم دادا جان کے منظور نظر نہ ہوتے؟ ابے احمق کہیں کے، تمن بجے انٹھ کر ہم زندہ رہ سکتے ہیں؟ امیرزادے ہیں کوئی مذاق ہے۔ لا حول ولا قوۃ۔"

دل تو چاہتا تھا کہ عدم تشدید و شد کو خیر باد کہہ دوں لیکن پھر خیال آیا کہ بنی نوع انسان کی اصلاح کا نھیکہ کوئی ہمیں نے لے رکھا ہے؟ ہمیں اپنے کام سے غرض۔ لمپ بجھایا اور بڑ بڑا تے ہوئے پھر سو گئے۔

اور پھر حسب معمول نہایت اطمینان کے ساتھ بھلے آدمیوں کی طرح اپنے دس بجے اٹھے۔ بارہ بجے تک منہ ہاتھ دھویا اور چار بجے چائے پی کر ٹھنڈی سڑک کی سیر کونکل گئے۔

شام کو واپس ہو شل میں واڑہ ہوئے۔ جوشِ شباب تو ہے ہی اس پر شام کا ارمان انگیز وقت۔ ہوا بھی نہایت اطیف تھی۔ طبیعت بھی ذرا پھلی ہوئی تھی۔ ہم ذرات نگ میں گاتے ہوئے کمرے میں داخل ہوئے کہ بلا میں زلف جاناں کی اگر لیتے تو ہم لیتے کاتے میں پڑوی کی آواز آئی "مسڑا!"

ہم اس وقت ذرا چٹکی بجانے لگے تھے۔ بس انگلیاں وہیں پر رک گئیں اور کان آواز کی طرف لگ گئے۔ ارشاد ہوا ”یہ آپ گار ہے ہیں؟“ (زور ”آپ“ پر)

میں نے کہا ”اجی میں کس لائق ہوں۔ لیکن خیر فرمائیے۔“

بولے ”ذرا..... وہ میں..... میں ڈسٹرپ ہوتا ہوں۔“

بس صاحب۔ ہم میں جو موسیقیت کی روح پیدا ہوئی تھی فوراً مر گئی۔

دل نے کہا ”اونا بکار انسان۔ دیکھ! پڑھنے والے یوں پڑھتے ہیں۔“ صاحب خدا کے حضور میں گزر گذا کر دعا مانگی کہ ”خدا یا ہم بھی اب باقاعدہ مطالعہ شروع کرنے والے ہیں۔ ہماری مدد کر اور ہمیں ہمت دے۔“

آنسو پوچھ کر اور دل کو مضبوط کر کے میز کے سامنے آبیٹھے۔ دانت بھیج لیے، نکلائی کھول دی، آستینیں چڑھالیں لیکن کچھ سمجھ میں نہ آیا کہ کریں کیا؟ سامنے سرخ، بزر، زرد سمجھی قسم کی کتابوں کا انبار بگاتھا۔ اب ان میں سے کون سی پڑھیں؟ فیصلہ یہ ہوا کہ پہلے کتابوں کو ترتیب سے میز پر لگادیں کہ باقاعدہ مطالعہ کی پہلی منزل یہی ہے۔

بڑی تقطیع کی کتابوں کو علاحدہ رکھ دیا۔ چھوٹی تقطیع کی کتابوں کو سائز کے مطابق الگ قطار میں کھڑا کر دیا۔ ایک نوٹ پیپر پر ہر ایک کتاب کے صفحوں کی تعداد اولکھ کر سب کو جمع کیا۔ پھر ۱۵۱۰ پریل تک کے دن گئے۔ صفحوں کی تعداد کو دنوں کی تعداد پر تقسیم کیا۔ ساڑھے پانچ سو جواب آیا لیکن افطراب کی کیا مجال جو چہرے پر ظاہر ہونے پائے۔ دل میں کچھ تھوڑا سا پچھتا ہے کہ صحیح تین ہی بجے

کیوں نہ اٹھ بیٹھے، لیکن کم خوابی کے طبق پہلو پر غور کیا تو فوراً اپنے آپ کو ملامت کی۔ آخر کار اس نتیجے پر پہنچ کر تمن بجے اٹھنا تو لغوبات ہے۔ البتہ پانچ، چھے، سات بجے کے قریب اٹھنا نہایت معقول ہوگا۔ صحت بھی قائم رہے گی اور امتحان کی تیاری بھی باقاعدہ ہوگی۔ ہم خرماء، ہم ثواب۔

یہ تو ہم جانتے ہیں کہ سوریے اٹھنا ہوتا جلدی ہی سو جانا چاہیے۔ کھانا باہر ہی سے کھا آئے تھے۔ بستر میں داخل ہو گئے۔

چلتے چلتے خیال آیا کہ لالہ جی سے جگانے کے لیے کہہ ہی نہ دیں؟ یوں ہماری اپنی قوتِ ارادی کافی زبردست ہے۔ جب چاہیں اٹھ سکتے ہیں لیکن پھر بھی کیا ہرج ہے۔ ڈرتے ڈرتے آواز دی۔ ”لالہ جی!“
انھوں نے پھر کھینچ مارا ”میں!“

ہم اور بھی سہم گئے کہ لالہ جی کچھ ناراض معلوم ہوتے ہیں۔ تلاکے درخواست کی کہ ”لالہ جی!“ صبح آپ کو بڑی تکلیف ہوئی۔ میں آپ کا بہت منون ہوں۔ کل اگر ذرا مجھے چھے بجے یعنی جس وقت چھے بجیں.....“
جواب ندارد۔

میں نے پھر کہا ”جب چھے نج چکیں تو..... نا آپ نے؟“

چپ

”لالہ جی!“

کڑکتی ہوئی آوازنے جواب دیا ”سن لیا۔ سن لیا۔ چھے بجے جگاؤں گا۔ تھری گام پلس فوراً یلفا پلس.....“

لالہ جی آدمی بہت شریف ہیں۔ اپنے وعدے کے مطابق دوسرے
دن چھے بجے انھوں نے دروازے پر گھونسوں کی بارش شروع کر دی۔ ان کا جگانا
تو محض ایک سہارا تھا۔ ہم خود ہی انتظار میں تھے کہ یہ خواب ختم ہو لے تو بس
جائے ہیں۔ وہ نہ جگاتے تو میں خود ایک دو منٹ بعد آنکھیں کھول دیتا۔
بہر صورت جیسا کہ میرا فرض تھا میں نے ان کا شکر یہ ادا کیا۔ انھوں نے اسے اس
شکل میں قبول کیا کہ گولہ باری بند کر دی۔

اس کے بعد کے واقعات ذرا بحث طلب سے ہیں اور ان کے متعلق روایات میں کسی قدر اختلاف ہے۔ بہر حال اس بات کا تو مجھے یقین ہے اور میں قسم بھی کھا سکتا ہوں کہ آنکھیں میں نے کھول دی تھیں۔ پھر یہ بھی یاد ہے کہ ایک نیک اور پچ مسلمان کی طرح لکھ شہادت بھی پڑھا۔ پھر یہ بھی یاد ہے کہ اٹھنے سے پیشتر دیباچے کے طور پر ایک آدھ کروٹ بھی لی۔ پھر کانہیں پتا۔ شاید لحاف اوپر سے اتار دیا۔ شاید سراس میں لپیٹ دیا یا شاید کھانا کہ خدا جانے خرائنا لیا۔ خیر یہ تو یقینی امر ہے کہ دس بجے ہم بالکل جاگ رہے تھے، لیکن لاالہ جی کے جگانے کے بعد اور دس بجے سے پیشتر خدا جانے ہم پڑھ رہے تھے یا شاید سور ہے تھے۔ نہیں ہمارا خیال ہے پڑھ رہے تھے یا شاید سور ہے ہوں۔ بہر صورت یہ نفیات کا مسئلہ ہے جس میں نہ آپ ماہر ہیں نہ میں۔ کیا پتا لاالہ جی نے جگایا ہی دس بجے ہو یا اس دن چھے دیر میں بجے ہوں۔ خدا کے کاموں میں

ہم آپ کیا دل دے سکتے ہیں لیکن ہمارے دل میں دن بھر یہ شبہ رہا کہ قصور کچھ اپنا ہی معلوم ہوتا ہے۔ جناب شرافت ملاحظہ ہو کہ مخفی اس شبہ کی بنا پر صبح سے شام تک ضمیر کی ملامت سنتا رہا اور اپنے آپ کو کوستار رہا۔ مگر لالہ جی سے نہیں کہا تیں کیس۔ ان کا شکر یہ ادا کیا اور اس خیال سے کہ ان کی دل ٹکنی نہ ہو۔ حد درجے کی طمانتی طاہر کی کہ آپ کی نوازش سے میں نے صبح کا سہانا اور روح افزا وقت بہت اچھی طرح صرف کیا، ورنہ اور دنوں کی طرح آج بھی دس بجے اٹھتا۔ ”لالہ جی! صبح کے وقت دماغ کیا صاف ہوتا ہے۔ جو پڑھدا کی قسم فوراً یاد ہو جاتا ہے۔ بھی خدا نے صبح بھی کیا عجیب چیز پیدا کی ہے۔ یعنی اگر صبح کے بجائے صبح شام ہوا کرتی تو دن کیا بُری طرح کھاتا۔“

لالہ جی نے ہماری اس جادو بیانی کی دادیوں دی کہ آپ پوچھنے لگے ”تو میں آپ کو چھے بجے جگا دیا کروں نا؟“
میں نے کہا ”ہاں ہاں۔ واہ! یہ بھی کوئی پوچھنے کی بات ہے؟“
لک۔“

شام کے وقت آنے والی صبح کے مطلع کے لیے دو کتابیں چھانٹ کر میز پر علاحدہ جوڑ دیں، کرسی کو چار پائی کے قریب سر کالیا، اور کوٹ اور گلو بند کو کرسی کی پشت پر آویزاں کر دیا، کنٹوپ اور دستانے پاس ہی رکھ لیے، دیا سلانی کو تکیے کے نیچے ٹوٹا، تین دفعہ آیہ الکرسی پڑھی اور دل میں نہایت ہی نیک منصوبے باندھ کر سو گیا۔

صبح اال جی کی نیلی دنک کے ساتھ ہی جھٹ آنکھ کھل گئی۔ نہایت

خندہ پیشانی کے ساتھ لحاف کی ایک کھڑکی میں سے ان کو "گذمارنگ" کیا اور نہایت بیدارانہ لمحے میں کھانا۔ اللہ جی مطمئن ہو کر واپس چلے گئے۔

ہم نے اپنی ہمت اور اولوالعزمی کو بہت سراہا۔ آج ہم فوراً ہی جاگ اٹھے۔ دل سے کہا کہ "دل بھیا! صبح اٹھنا تو محض ذرا سی بات ہے۔ ہم یوں ہی اس سے ڈرائکرتے تھے۔" دل نے کہا "اور کیا۔ تمہارے تو یوں ہی اوسان خطا ہو جایا کرتے ہیں۔" ہم نے کہا "صح کہتے ہو یا۔ یعنی اگر ہم سستی اور کسالت کو خود اپنے قریب نہ آنے دیں تو ان کی کیا مجال ہے کہ ہماری باقاعدگی میں خلل انداز ہوں۔ اس وقت اس لاہور شہر میں ہزاروں ایسے کامل لوگ ہوں گے جو دنیا و مافیہا سے بے خبر نہیں کے مزے اڑاتے ہوں گے اور ایک ہم ہیں کہ ادائے فرض کی خاطر نہایت تکلفتہ طبعی اور غنچہ ذہنی سے جاگ رہے ہیں۔ بھی کیا برخوردار سعادت آثار واقع ہوئے ہیں۔" ناک کو سردی سی محسوس ہونے لگی تو اسے ذرا یوں ہی سالحاف کی اوٹ میں کر لیا اور پھر سوچنے لگے..... "خوب! تو ہم آج کیا وقت پر جا گے ہیں۔ بس ذرا اس کی عادت ہو جائے تو باقاعدہ قرآن مجید کی تلاوت اور فجر کی نماز بھی شروع کر دیں گے۔ آخر مذہب سب سے مقدم ہے۔ ہم بھی کیا روز بروز الحادی کی طرف مائل ہوتے جاتے ہیں۔ نہ خدا کا ذرہ، نہ رسول کا خوف۔ سمجھتے ہیں کہ بس اپنی محنت سے امتحان پاس کر لیں گے۔ اکبر بچارہ یہی کہتا کہتا مر گیا، لیکن ہمارے کان پر جوں تک نہ چلی....." (لحاف کانوں پر سرک آیا) "..... تو گویا آج ہم اور لوگوں سے پہلے جا گے ہیں..... بہت ہی پہلے..... یعنی کان لمح شروع ہونے سے بھی چار گھنٹے پہلے۔ کیا مات

ہے! خداوند، کانج والے بھی کس قدر سست ہیں۔ ہر ایک مستعد انسان کو چھے بجے
تک قطعی جاگ اٹھنا چاہیے۔ سمجھ میں نہیں آتا کہ کانج سات بجے کیوں نہ شروع
ہوا کرے.....” (لیاف سر پر) ”..... بات یہ ہے کہ تہذیب جدید ہماری تمام
اعلاقوتوں کی نیخ کرنی کر رہی ہے۔ عیش پسندی روز بروز بڑھتی جاتی ہے.....
” (آنکھیں بند) ”..... تو اب چھے بجے ہیں۔ تو گویا تین گھنٹے تو متواتر مطالعہ کیا
جا سکتا ہے۔ سوال صرف یہ ہے کہ پہلے کون سی کتاب پڑھیں۔ شیکپیر یا
ورڈ زور تھے؟ میں جانوں شیکپیر بہتر ہو گا۔ اس کی عظیم الشان تصانیف میں خدا کی
عظمت کے آثار دکھائی دیتے ہیں اور صبح کے وقت اللہ میاں کی یاد سے بہتر اور کیا
چیز ہو سکتی ہے؟“ پھر خیال آیا کہ دن کو جذبات کے محشرستان سے شروع کرنا
ٹھیک فلسفہ نہیں۔ ورڈ زور تھے پڑھیں۔ اس کے اوراق میں فطرت کو سکون و
اطمینان میسر ہو گا اور دل و دماغ نیچر کی خاموش دلاؤیزیوں سے ہلکے ہلکے لطف
اندوں ہوں گے..... لیکن شیکپیر..... نہیں ورڈ زور تھے ہی ٹھیک رہے گا.....
شیکپیر..... ہیملٹ..... لیکن ورڈ زور تھے..... لیڈی میکبھٹھ..... دیوانگی.....
سنزاز..... سنجن سنجن..... باد بہاری..... صید ہوس..... کشمیر..... میں آفت کا
پرکالہ ہوں.....

یہ متعارف فلسفہ ما بعد الطبیات ہی سے تعلق رکتا ہے کہ پھر جو ہم نے
لیاف سے سر باہر نکالا اور ورڈ زور تھے پڑھنے کا ارادہ کیا تو وہی دس نج رہے تھے۔
اس میں نہ معلوم کیا بھیہ ہے!

کانج ہال میں لا ل جی ملے۔ کہنے لگے ”مسٹر! صبح میں نے پھر آپ کو

آواز دی تھی۔ آپ نے جواب نہ دیا۔“

میں نے زور کا قہقہہ لگا کر کہا۔ ”اوہ! لالہ جی یاد نہیں۔ میں نے آپ کو گذارنگ کہا تھا۔ میں تو پہلے ہی سے چاگ رہا تھا۔“

بولے ”وہ تو ٹھیک ہے لیکن بعد میں..... اس کے بعد..... کوئی سات بجے کے قریب میں نے آپ سے تاریخ پوچھی تھی۔ آپ بولے ہی نہیں۔“

ہم نے نہایت تعجب کی نظر وہ سے ان کو دیکھا۔ گویا وہ پاگل ہو گئے ہیں اور پھر ذرا متین چہرہ بنانے کر ماتھے پر تیوری چڑھائے غور و فکر میں مصروف ہو گئے۔ ایک آدھ منٹ تک ہم اس تعمق میں رہے۔ پھر یہاں کیک ایک مجوبانہ اور معشوقانہ انداز سے مسکرا کے کہا ”ہاں ٹھیک ہے۔ ٹھیک ہے۔ میں اس وقت..... اے..... اے..... نماز پڑھ رہا تھا۔“

لالہ جی مرعوب ہو کر چل دیے اور ہم اپنے زہد و تقوی کی تسلیمی میں سر نیچا کیے کمرے کی طرف چلے آئے۔

اب یہی ہمارا روزمرہ کا معمول ہو گیا ہے۔ جا گناہ نمبر ایک چھٹے بجے، جا گناہ نمبر دوس بجے۔ اس دوران لالہ جی آواز دیں تو نماز!

جب دلِ مرحوم ایک جہاں آرزو تھا تو نیوں جانے کی تمنا کیا کرتے تھے کہ ”ہمارا فرق نازِ حُب باش کنُوا ب“ ہو اور سورج کی پہلی کرنیں ہمارے سیاہ نہ پیچ بالوں پر پڑ رہی ہوں۔ کمرے میں پھولوں کی بوئے سحری کی روح افزائیاں کر رہی ہو۔ نازک اور حسین ہاتھ اپنی الگیوں سے بربط کے تاروں کو بلکے ہلکے چھیڑ رہے ہوں اور عشق میں ڈوبی ہوئی سریلی اور نازک آواز مسکراتی

ہوئی گاری ہو۔

”تم جا گو موہن پیارے“

خواب کی سنہری دھندا آہستہ آہستہ موسیقی کی لہروں میں تحلیل ہو جائے اور بیداری ایک خوشگوار طسم کی طرح تاریکی کے باریک نقاپ کو خاموشی سے پارہ پارہ کر دے۔ چہرہ کسی کی نگاہ اشتیاق کی گرمی محسوس کر رہا ہو۔ آنکھیں مسحور ہو کر مکملیں اور چار ہو جائیں۔ دلاؤر یہ تمسم صبح کو اور بھی درخشندہ کر دے اور گیت ”ساتوری صورت تو ری من کو بھائی“ کے ساتھ ہی شرم و جاگب میں ڈوب جائے۔

نصیب یہ ہے کہ پہلے ”مسڑ! مسڑ“ کی آواز اور دروازے کی دنادن سامن نوازی کرتی ہے اور پھر چار گھنٹے بعد کانج کا گھریال دماغ کے ریشے ریشے میں وس بجانا شروع کر دیتا ہے اور اس چار گھنٹے کے عرصے میں گڑویوں کے گڑ پڑنے، دیپکیوں کے الٹ جانے، دروازوں کے بند ہونے، کتابوں کے جہاڑنے، کرسیوں کے ٹھیٹنے، کلیاں اور غرغرے کرنے، کھنکھارنے اور کھاننے کی آوازیں تو گویا فی البدیہہ ٹھمریاں ہیں۔ اندازہ کر لیجیے کہ ان سازوں میں سر تال کی کس قدر رکنجایش ہے۔

موت مجھ کو دکھائی دیتی ہے
جب طبیعت کو دیکھتا ہوں میں



کتنے

علم الحیوانات کے پروفیسروں سے پوچھا، سلوٹریوں سے دریافت کیا، خود سرکھاتے رہے لیکن کبھی سمجھ میں نہ آیا کہ آخر کتوں کا فائدہ کیا ہے؟ گائے کو لیجیے، دودھ دیتی ہے، بکری کو لیجیے، دودھ دیتی ہے اور مینگنیاں بھی۔ یہ کتنے کیا کرتے ہیں؟ کہنے لگے کہ ”کتاب و فادار جانور ہے۔“ اب جتاب و فاداری اگر اسی کا نام ہے کہ شام کے سات بجے سے جو بھونکنا شروع کیا تو لگاتار بغیرِ دم لیے صحیح کے چھے بجے تک بھونکتے چلے گئے، تو ہم لندورے ہی بھلے۔ کل ہی کی بات ہے کہ رات کے گیارہ بجے ایک کتنے کی طبیعت جو زر اگد گدائی تو انہوں نے باہر سڑک پر آ کر ”طرح“ کا ایک مصريع دے دیا۔ ایک آدھ منٹ کے بعد سامنے کے بنگلے میں سے ایک کتنے نے مطلع عرض کر دیا۔ اب جتاب ایک کہنہ مشق استاد کو جو غصہ آیا ایک حلوائی کے چولھے میں سے باہر لپکے اور بھتنا کے پوری غزل مقطع تک کہہ گئے۔ اس پر شمال مشرق کی طرف سے ایک قدرشناس کتنے نے زوروں کی داد دی۔ اب تو حضرت وہ مشاعرہ گرم ہوا کہ کچھ نہ پوچھیے۔ کم بخخت بعض تو دو غزلے، سے غزلے لکھ لائے تھے۔ کئی ایک نے فی البدیہہ قصیدے کے قصیدے پڑھ دالے۔ وہ ہنگامہ گرم ہوا کہ ٹھنڈا ہونے میں نہ آتا۔

تھا۔ ہم نے کھڑکی میں سے ہزاروں رفعہ "آرڈر آرڈر" پکارا لیکن ایسے موقعوں پر پردهان کی بھی کوئی نہیں سنتا۔ اب ان سے کوئی پوچھے کہ میاں تمہیں ایسا ہی ضروری مشاعرہ کرنا تھا تو دریا کے کنارے کھلی ہوا میں جا کر طبع آزمائی کرتے، یہ گھروں کے درمیان آکر سوتوں کو ستاناتا کون سی شرافت ہے؟

اور پھر ہم دیسی لوگوں کے کتنے بھی کچھ عجیب بدتمیز واقع ہوئے ہیں۔ اکثر تو ان میں سے ایسے قوم پرست ہیں کہ پتلون و کوٹ کو دیکھ کر بھونکنے لگ جاتے ہیں۔ خیر یہ تو ایک حد تک قابل تعریف بھی ہے۔ اس کا ذکر ہی جانے دیجیے۔ اس کے علاوہ ایک اور بات ہے یعنی ہمیں بارہاڑا الیاں لے کر صاحب لوگوں کے بنگلوں پر جانے کا اتفاق ہوا۔ خدا کی قسم ان کے کتوں میں وہ شایستگی دیکھی ہے کہ عش عش کرتے لوٹ آئے ہیں۔ جوں ہی ہم بنگلے کے دروازے میں داخل ہوئے، کتنے نے برآمدے ہی میں کھڑے کھڑے ایک ہلکی سی "نخ" کر دی اور پھر منہ بند کر کے کھڑا ہو گیا۔ ہم آگے بڑھے تو اس نے بھی چار قدم آگے بڑھ کر ایک نازک اور پاکیزہ آواز میں پھر "نخ" کر دی۔ چوکیداری کی چوکیداری، موسیقی کی موسیقی۔ ہمارے کتنے ہیں کہ نہ راگ نہ سُر، نہ سُر نہ پییر۔ تان پہ تان لگائے جاتے ہیں۔ بے تالے کہیں کے۔ نہ موقع دیکھتے ہیں نہ وقت پہچانتے ہیں۔ بس گلے بازی کیے جاتے ہیں۔ گھمنڈاں بات پر ہے کہ تان میں اسی ملک میں تو پیدا ہوا تھا۔

اس میں شک نہیں کہ ہمارے تعلقات کتوں سے ذرا کشیدہ ہی رہے ہیں لیکن ہم سے قسم لے لیجیے جو ایسے موقع پر ہم نے کبھی ستیا گرہ سے منہ موزا

ہو۔ شاید آپ اس کو تعلیٰ سمجھیں لیکن خدا شاہد ہے کہ آج تک کبھی کسی نکتے پر ہاتھ اٹھہی نہ سکا۔ اکثر دوستوں نے صلاح دی کہ رات کے وقت لاٹھی، چھڑی ضرور ہاتھ میں رکھنی چاہیے کہ دافع بلیات ہے لیکن ہم کسی سے خواہ مخواحد ادوات پیدا کرنا نہیں چاہتے۔ حالانکہ نکتے کے بھوکھتے ہی ہماری طبعی شرافت ہم پر اس درجے غلبہ پا جاتی ہے کہ آپ ہمیں اگر اس وقت دیکھیں تو یقیناً یہی سمجھیں گے کہ ہم بُدل ہیں۔ شاید آپ اس وقت یہ بھی اندازہ لگالیں کہ ہمارا گلا خشک ہوا جاتا ہے۔ یہ البتہ ٹھیک ہے۔ ایسے موقع پر کبھی میں گانے کی کوشش کروں تو کھرج کے سروں کے سوا اور کچھ نہیں نکلتا۔ اگر آپ نے بھی ہم جیسی طبیعت پائی ہو تو آپ دیکھیں گے کہ ایسے موقع پر آئیہ الکری آپ کے ذہن سے اتر جائے گی۔ اس کی جگہ آپ شاید دعاۓ قوت پڑھنے لگ جائیں۔

بعض اوقات ایسا اتفاق بھی ہوا ہے کہ رات کے دو بجے چھڑی گھماتے تھیز سے واپس آرہے ہیں اور نائم کے کسی نہ کسی گیت کی طرز ذہن میں بٹھانے کی کوشش کر رہے ہیں، چونکہ گیت کے الفاظ یاد نہیں اور نو مشقی کا عالم بھی ہے اس لیے سیٹی پر اکتفا کی ہے کہ بے سرے بھی ہو گئے، تو کوئی یہی سمجھے گا انگریزی موسیقی ہے۔ اتنے میں ایک موڑ پر سے جومڑے تو سانے ایک بکری بندھی تھی۔ ذرا تصور ملاحظہ ہو۔ آنکھوں نے اسے بھی کتا دیکھا۔ ایک تو کتا اور پھر بکری کی جامت کا۔ گویا بہت ہی کتا۔ بس ہاتھ پاؤں پھول گئے۔ چھڑی کی گردش دھیمی ہوتے ہوتے ایک نہایت ہی نامعقول زاویے پر ہوا میں کہیں نہ پھر گئی۔ سیٹی کی موسیقی بھی تھر تھرا کر خاموش ہو گئی لیکن کیا مجال جو ہماری تھوڑتھی کی

خزو طی شکل میں ذرا بھی فرق آیا ہو۔ گویا ایک بے آواز لے ابھی تک نکل رہی تھی۔ طب کا مسئلہ ہے کہ ایسے موقعوں پر اگر سردی کے موسم میں بھی پینا آجائے تو کوئی مفاسد نہیں، بعد میں پھر سوکھ جاتا ہے۔

چونکہ ہم طبعاً ذرا محتاط ہیں اس لیے آج تک سختے کے کائنات کا کبھی اتفاق نہیں ہوا۔ یعنی کسی سختے نے آج تک ہم کو کبھی نہیں کاٹا۔ اگر ایسا سانحہ کبھی پیش آیا ہوتا تو اس سرگذشت کے بجائے آج ہمارا مرثیہ چھپ رہا ہوتا۔ تاریخی مصرع دعا یہ ہوتا کہ ”اس سختے کی منی سے بھی کتاب گھاس پیدا ہو“، لیکن۔

کہوں کس سے میں کہ کیا ہے سُکِ رہ نہی بلا ہے
مجھے کیا نُدا تھا مرتا اگر ایک بار ہوتا

جب تک اس دنیا میں سختے موجود ہیں اور بھونکنے پر مصر ہیں، سمجھ لیجیے کہ ہم قبر میں پاؤں لٹکائے میٹھے ہیں اور پھر ان کتوں کے بھونکنے کے اصول بھی تو کچھ زائلے ہیں۔ یعنی ایک تو متعددی مرض ہے اور پھر بچوں، بوڑھوں سمجھی کو لاحق ہے۔ اگر کوئی بھاری بھر کم اسفند یار کتا کبھی کبھی اپنے رہب اور بد بے کو قائم رکھنے کے لیے بھونک لے تو ہم بھی چار و ناچار کہہ دیں کہ بھی بھونک (اگرچہ ایسے وقت میں اس کو زنجیر سے بندھا ہوا ہوتا چاہیے) لیکن یہ کبخت دو روزہ سہ روزہ دو دو تین تین تو لے کے پلے بھی تو بھونکنے سے باز نہیں آتے۔
باریک آواز ذرا سا پھیپھڑا اس پر بھی اتنا زور لگا کہ بھونکنے ہیں کہ آواز کی لرزش ڈم تک پہنچتی ہے اور پھر بھونکنے ہیں چلتی موڑ کے سامنے آ کر گویا اسے روک بھی لیں گے۔ اب اگر یہ خاکسار منور چلا رہا ہو تو قطعاً ہاتھ کام کرنے سے انکار کر دیں

لیکن ہر کوئی یوں ان کی جان بخشی تھوڑا ہی کر دے گا؟

کتوں کے بھونکنے پر مجھے سب سے بڑا اعتراض یہ ہے کہ ان کی آواز سوچنے کے تمام قویٰ کو معطل کر دیتی ہے۔ خصوصاً جب کسی دکان کے تختے کے نیچے سے ان کا ایک پورا خفیہ جلسہ پاہر سڑک پر آ کر تبلیغ کا کام شروع کر دے تو آپ ہی کہیے ہوش ٹھکانے رہ سکتے ہیں؟ ہر ایک کی طرف باری باری متوجہ ہونا پڑتا ہے۔ کچھ ان کا شور کچھ ہماری صدائے احتجاج (زیر لب) بے ڈھنگی حرکات و سکنات (حرکات ان کی، سکنات ہماری)۔ اس ہنگامے میں دماغ بھلا خاک کام کر سکتا ہے؟ اگرچہ یہ مجھے بھی نہیں معلوم کہ اگر ایسے موقع پر دماغ کام کرے بھی تو کیا تیر مار لے گا؟ بہر صورت کتوں کی یہ پر لے درجے کی نا انصافی میرے نزدیک ہمیشہ قابل نفریں رہی ہے۔ اگر ان کا ایک نمائندہ شرافت کے ساتھ ہم سے آ کر کہہ دے کہ عالی جناب، سڑک بند ہے تو خدا کی قسم ہم بغیر چون و چدا کیے واپس لوٹ جائیں اور یہ کوئی نئی بات نہیں ہے۔ ہم نے کتوں کی درخواست پر کئی راتیں سڑکیں ناپنے میں گزار دی ہیں لیکن پوری مجلس کا یوں متفقہ و متحده طور پر سینہ زوری کرنا ایک کمیته حرکت ہے۔ (قارئین کرام کی خدمت میں عرض ہے کہ اگر ان کا کوئی عزیز و محترم کتاب مرے میں موجود ہو تو یہ مضمون بلند آواز سے نہ پڑھا جائے۔ مجھے کسی کی دل بٹکنی مطلوب نہیں۔)

خدا نے ہر قوم میں نیک افراد بھی پیدا کیے ہیں۔ کتنے اس لئے سے مستثنی نہیں۔ آپ نے خدا ترس کتا بھی ضرور دیکھا ہوگا۔ عموماً اس کے جسم پر تمیا کے اثرات ظاہر ہوتے ہیں۔ جب چلتا ہے تو اس مسکینی اور بعزم سے گویا بار

گناہ کا احساس آنکھ نہیں انخانے دیتا۔ ذم اکثر پیٹ کے ساتھ لگی ہوتی ہے۔ سڑک کے نیچوں بیچ غور و فکر کے لیے لیٹ جاتا ہے اور آنکھیں بند کر لیتا ہے۔ شکل بالکل فلاسفوں کی سی اور شجرہ دیو جانس کلبی سے ملتا ہے۔ کسی گاڑی والے نے متواتر بگل بجا یا۔ گاڑی کے مختلف حصوں کو کھنکھایا۔ لوگوں سے کہلوایا۔ خود دس بارہ دفعہ آوازیں دیں تو آپ نے سر کو وہیں زمین پر رکھے رکھے سرخ مخمور آنکھوں کو کھولا۔ صورت حالات کو ایک نظر دیکھا اور پھر آنکھیں بند کر لیں۔ کسی نے ایک چاک بک لگادیا تو آپ نہایت اطمینان کے ساتھ وہاں سے انٹھ کر ایک گز پر جائیئے اور خیالات کے سلسلے کو جہاں سے وہ نوٹ گیا تھا وہیں سے پھر شروع کر دیا۔ کسی بائیکل والے نے کھنثی بجائی تو لیئے لیئے ہی سمجھے گئے کہ بائیکل ہے۔ ایسی چھپھوری چیزوں کے لیے وہ رستہ چھوڑ دینا فقیری کی شان کے خلاف سمجھتے ہیں۔

رات کے وقت یہی کتا اپنی خشک پتلی سی ذم کو تابحدا مکان سڑک پر پھیلا کر رکھتا ہے۔ اس سے محض خدا کے برگزیدہ بندوں کی آزمائیش مقصود ہوتی ہے جہاں آپ نے غلطی سے اس پر پاؤں رکھ دیا، انھوں نے غیظ و غضب کے لجھے میں آپ سے پُرش شروع کر دی۔ ”بچا فقیروں کو چھیڑتا ہے۔ نظر نہیں آتا ہم ساہولوگ یہاں بیٹھے ہیں“ بس اس فقیر کی بد دعا سے اسی وقت رعشہ شروع ہو جاتا ہے۔ بعد میں کئی راتوں تک یہی خواب نظر آتے رہتے ہیں کہ بے شمار کئے نامگوں سے لپٹنے ہوئے ہیں اور جانے نہیں دیتے۔ آنکھ کھلتی ہے تو پاؤں چار پائی کی ادویں میں پھنسنے ہوتے ہیں۔

اگر خدا مجھے کچھ عرصے کے لیے اعلاقِ قسم کے بھونکنے اور کانے کی طاقت عطا فرمائے تو جنونِ انتقام میرے پاس کافی مقدار میں ہے۔ رفتہ رفتہ سب کتنے علاج کے لیے کسوی چینچ جائیں۔ ایک شعر ہے۔

عُرْفٍ تُو مِينَدِيش زَغُونَّاَيَ رَقِيباً
آوازِ سگاں کم نہ کند رزقِ گدارا
یہی وہ خلافِ فطرت شاعری ہے جو ایشیا کے لیے باعثِ نگ ہے۔
انگریزی میں ایک مثال ہے کہ ”بھونکتے ہوئے کتنے کاناں بیس کرتے۔“ یہ بجا سکی،
لیکن کون جانتا ہے کہ ایک بھونکتا ہوا کتاب کب بھونکنا بند کر دے اور کاشا شروع
کر دے؟



اردو کی آخری کتاب

ماں کی مصیبت

ماں بچے کو گود میں لیے بیٹھی ہے۔ باپ انکو ٹھاچوں رہا ہے اور دیکھ دیکھ کر خوش ہوتا ہے۔ بچہ حسب معمول آنکھیں کھولے پڑا ہے۔ ماں محبت بھری نگاہوں سے اس کے منہ کو تک رہی ہے اور پیار سے حسب ذیل باتیں پوچھتی ہے:

- ۱۔ وہ دن کب آئے گا جب تو میٹھی میٹھی باتیں کرے گا؟
- ۲۔ بڑا کب ہو گا؟ مفصل لکھو۔
- ۳۔ دولہا کب بنے گا اور دھن کب بیاہ کر لائے گا؟
- ۴۔ اس میں شرمانے کی ضرورت نہیں۔
- ۵۔ ہم کب بڑھے ہوں گے؟
- ۶۔ تو کب کمائے گا؟
- ۷۔ آپ کب کھائے گا؟ اور ہمیں کب کھائے گا؟
- ۸۔ باقاعدہ نائم نیبل بناء کرو اوضع کرو۔

بچہ مسکراتا ہے اور کینڈر کی مختلف تاریخوں کی طرف اشارہ کرتا ہے تو ماں کا دل باغ باغ ہو جاتا ہے۔ جب نھا سا ہونٹ نکال کر باقی چہرے سے روئی

صورت بنتا ہے تو یہ بے چین ہو جاتی ہے۔ سامنے پنگورالٹک رہا ہے۔ سلانا ہوتوا فیم کھلا کر اس میں لٹادیتی ہے۔ رات کو اپنے ساتھ سلاتی ہے۔ (باپ کے ساتھ دوسرا بچہ سوتا ہے) جاگ اٹھتا ہے تو جھٹ چونک پڑتی ہے اور محلے والوں سے معافی مانگتی ہے۔ کچی نیند میں رونے لگتا ہے تو بچاری مامتا کی ماری آگ جلا کر دودھ کو ابال دیتی ہے۔ صبح جب بچے کی آنکھ کھلتی ہے تو آپ بھی اٹھ بیٹھتی ہے۔ اس وقت تین بجے کامل ہوتا ہے۔ دن چڑھے منہ دھلاتی ہے آنکھوں میں کا جل لگاتی ہے اور جی کڑا کر کے کہتی ہے کیا چاند سا مکھ انکل آیا۔ واہ وا!

کھانا خود بخود پک رہا ہے

دیکھنا، یہوی آپ بیٹھی پکارہی ہے۔ ورنہ دراصل یہ کام میاں کا ہے۔ ہر چیز قرینے سے رکھی ہے۔ دھوئے دھائے برتن صندوق پر چنے ہیں تاکہ صندوق نہ کھل سکے۔ ایک طرف نیچے اوپر مٹی کے برتن دھرے ہیں۔ کسی میں دال ہے، کسی میں آٹا، کسی میں چوہ ہے۔ پھکنی اور پانی کا لوٹا پاس ہے تاکہ جب چاہے آگ جلا لے، جب چاہے پانی ڈال کر بجھاوے۔ آٹا گندھار کھا ہے۔ چاول پک چکے ہیں۔ نیچے اتار کر رکھے ہیں۔ دال چولھے پر چڑھی ہے۔ غرضیکہ سب کام ہو چکا ہے۔ لیکن یہ پھر بھی پاس بیٹھی ہے۔ میاں جب آتا ہے تو کھانا لا کر سامنے رکھتی ہے۔ پچھے کبھی نہیں رکھتی۔ کھانا کھا چکتا ہے تو کھانا اٹھا لیتی ہے۔ ہر روز یوں نہ کرے تو میاں کے سامنے ہزاروں رکابیوں کا ڈھیر لگ جائے۔ کھانے پکانے سے فارغ ہوتی ہے تو کبھی سینا لے بیٹھتی ہے کبھی چرخا

کاتنے لگتی ہے۔ کیوں نہ ہو؟ مہاتما گاندھی کی بدولت یہ ساری باتیں یکجی ہیں۔
آپ ہاتھ پاؤں نہ ہلائے تو ڈاکٹر سے علاج کروانا پڑے۔

دھوپی آج کپڑے دھور ہا ہے

بڑی محنت کرتا ہے شام کو بھٹی چڑھاتا ہے، دن بھر بیکار بیٹھا رہتا ہے۔ کبھی کبھی نیل پر لادی لادتا ہے اور گھاٹ کارتے لیتا ہے۔ کبھی نالے پر دھوتا ہے۔ کبھی دریا پر تاکہ کپڑوں والے کبھی کپڑنہ سکیں۔ جازا ہو تو سردی ستائی ہے، گرمی ہو تو دھوپ جلاتی ہے۔ صرف بہار کے موسم میں کام کرتا ہے۔ دوپہر ہونے آئی، اب تک پانی میں کھڑا ہے۔ اسے ضرور سر سام ہو جائے گا۔ درخت کے نیچے نیل بندھا ہے۔ جھاڑی کے پاس کتا بیٹھا ہے۔ دریا کے اس پار ایک گلہری دوڑ رہی ہے۔ دھوپی انھیں سے اپنا جی بہلا تا ہے۔

دیکھنا دھوبن روٹی آئی ہے۔ دھوپی کو بہانہ ہاتھ آیا ہے۔ کپڑا پڑے پر رکھ کر اس سے باتیں کرنے لگا۔ کتنے نے بھی دیکھ کر کان کھڑے کیے۔ اب دھوبن گانا گائے گی۔ دھوپی دریا سے نکلے گا۔ دریا کا پانی پھر نیچا ہو جائے گا۔

میاں دھوپی! یہ کتنا کیوں پال رکھا ہے؟ صاحب کہاوت کی وجہ سے اور پھر یہ تو ہمارا چوکیدار ہے۔ دیکھیے! امیروں کے کپڑے میدان میں پھیلے پڑے ہیں۔ کیا مجال کوئی پاس تو آ جائے۔ جو لوگ ایک دفعہ کپڑے دے جائیں پھر وہ اپس نہیں لے جاسکتے۔ میاں دھوپی! تمہارا کام بہت اچھا ہے۔ میل کچیل سے پاک صاف کرتے ہو۔ نیگا پھراتے ہو۔ ☆☆☆

میں ایک میاں ہوں

میں ایک میاں ہوں۔ مطبع و فرمانبردار۔ اپنی بھوئی روشن آراؤ کو اپنی زندگی کی ہر ایک بات سے آگاہ رکھنا اصولِ زندگی سمجھتا ہوں اور ہمیشہ سے اس پر کاربند رہا ہوں۔ خدا میرا انعام بخیر کرے۔

چنانچہ میری الہیہ میرے دوستوں کی تمام عادات و خصائص سے واقف ہیں جس کا نتیجہ یہ ہے کہ میرے دوست جتنے مجھے کو عزیز ہیں اتنے ہی روشن آراؤ برے لگتے ہیں۔ میرے احباب کی جن ادائیں نے مجھے مسحور کر رکھا ہے انھیں میری الہیہ ایک شریف انسان کے لیے باعثِ ذلت سمجھتی ہے۔

آپ کہیں یہ نہ سمجھ لیں کہ خدا نخواستہ وہ کوئی ایسے آدمی ہیں جن کا ذکر کسی معززِ مجمع میں نہ کیا جاسکے۔ کچھ اپنے ہنر کے طفیل اور کچھ خاکسار کی صحبت کی بدولت سب کے سب ہی سفید پوش ہیں لیکن اس بات کو کیا کروں کہ ان کی دوستی میرے گھر کے امن میں اس قدر خلل انداز ہوتی ہے کہ کچھ نہیں کہہ سکتا۔

مثلاً مرزا صاحب ہی کو لیجیے۔ اچھے خاصے بھلے آدمی ہیں۔ گوہکمہ جنگلات میں ایک معقول عہدے پر ممتاز ہیں لیکن شکل و صورت ایسی پاکیزہ پائی ہے کہ امام مسجد معلوم ہوتے ہیں۔ جواہر نہیں کھلتے، گلی ڈنڈے کا ان کوشوق نہیں،

جیب کرتے ہوئے کبھی وہ نہیں پکڑے گئے۔ البتہ کبوتر پال رکھے ہیں۔ انھیں سے جی بہلاتے ہیں۔ ہماری اہمیت کی یہ کیفیت ہے کہ محلے کا کوئی بدمعاش جوئے میں قید ہو جائے تو اس کی ماں کے پاس ماتم پری تک کو چلی جاتی ہیں۔ گلی ڈنڈے میں کسی کی آنکھ پھوٹ جائے تو مرہم پٹی کرتی رہتی ہیں۔ کوئی جیب کرتا پکڑا جائے تو گھنٹوں آنسو بہاتی رہتی ہیں لیکن وہ بزرگ جن کو دنیا بھر کی زبان مرزا صاحب مرزا صاحب کہتے تھے نہیں، ہمارے گھر میں ”موئے کبوتر باز“ کے نام سے یاد کیے جاتے ہیں۔ کبھی بھولے سے بھی میں آسان کی طرف نظر اٹھا کر کسی چیل کوئے، گدھ، شکرے کو دیکھنے لگ جاؤں تو روشن آرا کو فوراً خیال ہو جاتا ہے کہ بس اب یہ بھی کبوتر باز بننے لگا۔

اس کے بعد مرزا صاحب کی شان میں ایک قصیدہ شروع ہو جاتا ہے۔ نجع میں میری جانب گریز۔ کبھی لمبی بحر میں کبھی چھوٹی بحر میں۔

ایک دن جب یہ واقعہ پیش آیا تو میں نے مصمم ارادہ کر لیا کہ اس مرزا کمخت کو کبھی پاس نہ پھٹکنے دوں گا۔ آخر گھر سب سے مقدم ہے۔ میاں بپوی کے باہمی اخلاص کے مقابلے میں دوستوں کی خوشنودی کیا چیز ہے؟ چنانچہ ہم غصے میں بھرے ہوئے مرزا صاحب کے گھر گئے۔ دروازہ کھنکھٹایا۔ کہنے لگے ”اندر آ جاؤ۔“ ہم نے کہا ”نہیں آتا۔ تم باہر آؤ۔“ خیر آخر اندر گیا۔ بدن پر تیل مل کر ایک کبوتر کی چونچ منہ میں لیے دھوپ میں بیٹھے تھے۔ کہنے لگے ”بینٹھ جاؤ۔“ ہم نے کہا ”بینٹھیں گے نہیں۔“ آخر بینٹھ گئے۔ معلوم ہوتا ہے ہمارے تیور کچھ بگڑے ہوئے تھے۔ مرزا بولے ”کیوں بھی! خیر باشد!“ میں نے کہا

”کچھ نہیں۔“ کہنے لگے ”اس وقت کیسے آنا ہوا؟“

اب میرے دل میں فقرے کھولنے شروع ہوئے۔ پہلے ارادہ کیا کہ ایک دم ہی سب کچھ کہہ ڈالا اور چل دو۔ پھر سوچا کہ مذاق سمجھے گا، اس لیے کسی ڈھنگ سے بات شروع کرو لیکن سمجھے میں نہ آیا کہ پہلے کیا کہیں۔ آخر ہم نے کہا:

”مرزا! بھائی کبوتر بہت منگے ہوتے ہیں۔“

یہ سنتے ہی مرزا صاحب نے چین سے لے کر امریکہ تک کے تمام کبوتروں کو ایک ایک کر کے گناہنا شروع کیا۔ اس کے بعد دانے کی مہنگائی کے متعلق گل افشاری کرتے رہے اور پھر حض مہنگائی پر تقریر کرنے لگے۔ اس دن تو ہم یوں ہی چلے آئے لیکن ابھی کھٹ پٹ کا ارادہ دل میں باقی تھا۔ خدا کا کرنا کیا ہوا کہ شام کو گھر میں ہماری صلح ہو گئی۔ ہم نے کہا ”چلو اب مرزا کے ساتھ بگاڑنے سے کیا حاصل؟ چنانچہ دوسرے دن مرزا سے بھی صلح صفائی ہو گئی۔

لیکن میری زندگی تلنگ کرنے کے لیے ایک نہ ایک دوست ہمیشہ کار آمد ہوتا ہے۔ ایسا معلوم ہوتا ہے کہ فطرت نے میری طبیعت میں قبولیت اور صلاحیت کوٹ کوٹ کر بھر دی ہے کیونکہ ہماری اہمیت کو ہم میں ہر وقت کسی نہ کسی دوست کی عادات کی جھلک نظر آتی رہتی ہے، یہاں تک کہ میری اپنی ذاتی شخصی سیرت بالکل ہی ناپید ہو چکی ہے۔

شادی سے پہلے ہم کبھی کبھی دس بجے سو کراٹھا کرتے تھے ورنہ گیارہ بجے۔ اب کتنے بجے اٹھتے ہیں؟ اس کا اندازہ وہی لوگ لگا سکتے ہیں جن کے گھر ناشتا زبردستی صبح کے سات بجے آرادیا جاتا ہے اور اگر ہم کبھی بشری کمزوری کے

تھا پس سے مرغوں کی طرح تڑ کے اٹھنے میں کوتا ہی کریں تو فوراً کہہ دیا جاتا ہے کہ یہ اس نکھنوںیم کی صحبت کا نتیجہ ہے۔ ایک دن صبح صبح ہم نہار ہے تھے۔ سردی کا موسم، ہاتھ پاؤں کا نپ رہے تھے۔ صابن سر پر ملتے تھے تو تاک میں گھستا تھا کہ اتنے میں ہم نے خدا جانے کس پر اسرار جذبے کے ماتحت غسل خانے میں الائپنا شروع کیا اور پھر گانے لگئے کہ ”تو ری چھل بل ہے نیاری.....“ اس کو ہماری انتہائی بد نہادی سمجھا گیا اور اس بد نہادی کا اصل منبع ہمارے دوست پڑت جی کو شہر یا گیا۔

لیکن حال ہی میں مجھ پر ایک ایسا سانحہ گزرا ہے کہ میں نے تمام دوستوں کو ترک کر دینے کی قسم کھالی ہے۔

تمن چار دن کا ذکر ہے کہ صبح کے وقت روشن آرانے مجھ سے میکے جانے کی اجازت مانگی۔ جب سے ہماری شادی ہوئی ہے روشن آرا صرف دو دفعہ میکے گئی ہے، اور پھر اس نے کچھ اس سادگی اور بعجز سے کہا کہ میں انکار نہ کر سکا۔ کہنے لگی ”تو پھر میں ڈیڑھ بجے کی گاڑی سے چلی جاؤں۔“ میں نے کہا ”اور کیا؟“

وہ ججھٹ تیاری میں مشغول ہو گئی اور میرے دماغ میں آزادی کے خیالات نے چکر لگانے شروع کیے۔ یعنی اب بیشک دوست آئیں، بے شک اودھم چائیں۔ میں بے شک گاؤں، بے شک جب چاہوں اٹھوں۔ بے شک تھیز جاؤں۔ میں نے کہا:

”روشن آرا جلدی کرو۔ نہیں تو گاڑی چھوٹ جائے گی۔“

ساتھ اشیش پر گیا۔ جب گاڑی میں سوار کراچکا تو کہنے لگی ”خط ضرور لکھتے رہیے۔“ میں نے کہا ”ہر روز اور تم بھی۔“

”کھانا وقت پر کھالیا کیجیے اور ہاں دلی ہوئی جرایں اور رومال الماری کے نچلے خانے میں پڑے ہیں۔“

اس کے بعد ہم دونوں خاموش ہو گئے اور ایک دوسرے کے چہرے کو دیکھتے رہے۔ اس کی آنکھوں میں آنسو بھر آئے۔ میرا دل بھی بیتاب ہونے لگا اور جب گاڑی روانہ ہوئی تو میں دیریکٹ بہوت پلیٹ فارم پر کھڑا رہا۔

آخر آہستہ آہستہ قدم اٹھاتا ہوا کتابوں کی دکان تک آیا اور رسالوں کے ورق پلٹ پلٹ کر تصویریں دیکھتا رہا۔ ایک اخبار خریدا۔ تھہ کر کے جیب میں ڈالا اور عادت کے مطابق گھر کا ارادہ کر لیا۔

پھر خیال آیا کہ اب گھر جانا ضروری نہیں۔ اب جہاں چاہوں جاؤں، چاہوں تو گھنٹوں اشیش پر ہی ثہلتا رہوں۔ دل چاہتا تھا قلا بازیاں کھاؤں۔

کہتے ہیں جب افریقہ کے دھیلوں کو کسی تہذیب یافتہ ملک میں کچھ عرصہ کے لیے رکھا جاتا ہے تو وہ وہاں کی شان و شوکت سے بہت متاثر ہوتے ہیں لیکن جب واپس جنگلوں میں پہنچتے ہیں تو خوشی کے مارے جنہیں مارتے ہیں۔ کچھ ایسی ہی کیفیت میرے دل کی بھی ہو رہی تھی۔ بھاگتا ہوا اشیش سے آزادانہ باہر نکلا۔ آزادی کے لبھ میں تانگے والے کو بلایا اور کو دکرتانگے میں سوار ہو گیا۔ مگر یہ سلگالیا، ناگیری سیٹ پر بھیلا دیں اور کلب کو روائہ ہو گیا۔

رستے میں ایک بہت ضروری کام یاد آگیا۔ تا نگہ موز کر گھر کی طرف پڑنا۔ باہر ہی سے نوکر کو آواز دی۔

”امجد!“

”حضور!“

”دیکھو، جام کو جا کر کہہ دو کہ کل گیارہ بجے آئے۔“

”بہت اچھا۔“

”گیارہ بجے۔ سن لیا تو؟ کہیں روز کی طرح پھر جسے بجے وارد نہ ہو جائے۔“

”بہت اچھا حضور۔“

”اور اگر گیارہ بجے سے پہلے آئے تو دھلتے دے کر باہر نکال دو۔“
یہاں سے کلب پہنچے۔ آج تک کبھی دن کے دو بجے کلب نہ گیا تھا۔
اندر داخل ہوا تو سنان، آدمی کا نام و نشان تک نہیں۔ سب کمرے دیکھے ڈالے۔
بلیرڈ کا کمرہ خالی، شترنج کا کمرہ خالی، تاش کا کمرہ خالی۔ صرف کھانے کے
کمرے میں ایک ملازم چھریاں تیز کر رہا تھا۔

اس سے پوچھا ”کیوں بے آج کوئی نہیں آیا؟“
کہنے لگا ”حضور! آپ تو جانتے ہیں اس وقت بھلا کون آتا
ہے؟“

بہت مایوس ہوا۔ باہر نکل کر سوچنے لگا کہ اب کیا کروں؟ اور کچھ نہ
سوچا تو وہاں سے مرزا صاحب کے گھر پہنچا۔ معلوم ہوا ابھی دفتر سے واپس نہیں

آئے۔ دفتر پہنچا۔ دیکھ کر بہت حیران ہوئے۔ میں نے سب حال بیان کیا۔ کہنے لگے ”تم باہر کے کمرے میں نہ ہرو، تمہُر اس کام رو گیا ہے۔ بس ابھی سمجھتا کے تمہارے ساتھ چلتا ہوں۔ شام کا پروگرام کیا ہے؟“ میں نے کہا ”تحمیز۔“

کہنے لگے ”بس بہت ٹھیک ہے۔ تم باہر بیٹھو۔ میں ابھی آیا۔“ باہر کے کمرے میں ایک چھوٹی سی کرسی پڑی تھی۔ اس پر بیٹھ کر انتفار کرنے لگا اور جیب سے اخبار نکال کر پڑھنا شروع کر دیا۔ شروع سے آخر تک سب پڑھ ڈالا اور ابھی چار بجئے میں ایک گھنٹہ باقی تھا۔ پھر سے پڑھنا شروع کر دیا۔ سب اشتہار پڑھ ڈالے اور پھر سب اشتہاروں کو دوبارہ پڑھ ڈالا۔

آخر کار اخبار پھینک کر بغیر کسی تکلف یا الحاظ کے جمایاں لینے لگا۔ جمالی پہ جمالی، جمالی پہ جمالی حتیٰ کہ جبڑوں میں درد ہونے لگا۔ اس کے بعد ٹانگیں ہلانا شروع کیا لیکن اس سے بھی تھک گیا۔ پھر میز پر طبلے کی گتیں بجا تا رہا۔ بہت شک آگیا تو دروازہ کھول کر مرزا سے کہا ”ابے یار! اب چلتا بھی ہے کہ مجھے انتظار ہی میں مارڈا لے گا۔ مردوں کہیں کا۔ سارا دن میرا ضائع کر دیا۔“

وہاں سے انٹھ کر مرزا کے گھر گئے۔ شام بڑے لطف میں کٹی۔ کھانا کلب میں کھایا اور وہاں سے دوستوں کو ساتھ لیے تھمیز گئے۔ رات کے ڈھماں بجے گھر لوٹے۔ تجیے پر سر رکھا ہی تھا کہ غیندنے بے ہوش کر دیا۔

صح آنکھ کھلی تو کمرے میں دھوپ لہریں مار رہی تھی۔ گھری کو دیکھا تو پونے گیارہ بجے تھے۔ ہاتھ بڑھا کر میز پر سے ایک سگریٹ اٹھایا اور سلاک کر

ٹھتری میں رکھ دیا اور پھر اونچنے لگا۔

گیارہ بجے امجد کمرے میں داخل ہوا۔ کہنے لگا "حضور! حجام آیا
ہے۔"

ہم نے کہا "یہیں بلا لاو۔" یہ عیش مدت کے بعد غصیب ہوا ہے کہ
بستر پر لیٹئے لیئے جامت بنالیں۔ اطمینان سے اٹھے اور نہاد ہو کر باہر جانے کے
لیے تیار ہوئے لیکن طبیعت میں وہ ٹکنگلی نہ تھی جس کی امید لگائے بیٹھے تھے۔
چلتے وقت الماری سے رومال نکالا تو خدا جانے کیا خیال دل میں آیا۔ وہیں کرسی
پر بیٹھ گیا اور سودائیوں کی طرح اس رومال کو تکتا رہا۔ الماری کا ایک اور خانہ کھولا
تو سرمی رُنگ کا ایک ریشمی دوپٹہ نظر پڑا۔ باہر نکلا۔ ہلکی ہلکی عطر کی خوشبو آرہی
تھی۔ بہت دیر تک اس پر ہاتھ پھیرتا رہا۔ دل بھرا آیا۔ گھر سونا معلوم ہونے لگا۔
بہتراں پنے آپ کو سن گالا لیکن آنسو فک ہی پڑے۔ آنسوؤں کا گرتا تھا کہ جیتاب
ہو گیا اور جعجع رو نے لگا۔ سب جوڑے باری باری نکال کر دیکھے لیکن نہ معلوم کیا
کیا یاد آیا کہ اور بھی بے قرار ہوتا گیا۔

آخر نہ رہا گیا، باہر لکلا، اور سیدھا تار گھر پہنچا۔ وہاں سے تار دیا کہ
"میں بہت اداس ہوں۔ تم فوراً آ جاؤ۔"

تار دینے کے بعد دل کو اطمینان ہوا۔ یقین تھا کہ روشن آر اب جس
قد رجلد ہو سکے گا آجائے گی۔ اس سے کچھ ڈھارس بندھ گئی اور دل پر سے جیسے
ایک بوجھہ ہٹ گیا۔

"سرے دن دوپھر کو مرزا کے مکان پر تاش کا معركہ گرم ہونا تھا۔

وہاں پہنچ تو معلوم ہوا کہ مرزا کے والد سے کچھ لوگ ملنے آئے ہیں۔ اس لیے تجویز یہ تھیری کہ یہاں سے کسی اور جگہ سرک چلو۔ ہمارا مکان تو خالی تھا۔ سب یار لوگ وہیں جمع ہوئے۔ امجد سے کہہ دیا گیا کہ حق میں اگر ذرا بھی خلل واقع ہوا تو تمہازی خیر نہیں اور پان اس طرح سے متواتر پہنچتے رہیں کہ بس تانتا لگ جائے۔

اب اس کے بعد کے واقعات کو کچھ مردمی اچھی طرح سمجھ سکتے ہیں۔

شروع شروع میں تو تاش با قاعدہ اور با ضابطہ ہوتا رہا۔ جو کھیل بھی کھیلا گیا بہت معقول طریقے سے، قواعد و ضوابط کے مطابق اور ممتاز و سنجیدگی کے ساتھ لیکن ایک دوست کے بعد کچھ خوش طبعی شروع ہوئی۔ یار لوگوں نے ایک دوسرے کے پتے دیکھنے شروع کر دیے۔ یہ حالت تھی کہ آنکھ پچھی نہیں اور ایک آدھ کام کا پڑا اڑا نہیں اور ساتھ ہی تجھے پر تجھے اڑ نے لگے۔ تین کھنٹے کے بعد یہ حالت تھی کہ کوئی گھٹنا ہلا کر گا رہا ہے، کوئی فرش پر بازو ٹیکے سیٹی۔ بجارت ہا ہے، کوئی تھیز کا ایک آدھ مذائقہ فقرہ لا کھوں دفعہ دہرا رہا ہے لیکن تاش برابر ہو رہا ہے۔ تھوڑی دیر کے بعد دھول دھپا شروع ہو گیا۔ ان خوش فعلیوں کے دوران میں ایک مسخرے نے ایک ایسا کھیل تجویز کر دیا جس کے آخر میں ایک آدمی بادشاہ بن جاتا ہے، دوسرا وزیر، تیسرا کوتوال اور جو سب تے ہار جائے وہ چور۔ سب نے کہا ”واہ! وا کیا بات کہی ہے۔“ ایک بولا ”پھر آج جو چور بنا اس کی شامت آجائے گی۔“ دوسرے نے کہا ”اور نہیں تو کیا۔ بھلا کوئی ایسا ویسا کھیل ہے۔ سلطنتوں کے معاملے ہیں، سلطنتوں کے۔“

کھیل شروع ہوا۔ بدستمی سے ہم چور بن گئے۔ طرح طرح کی سزا میں تجویز ہونے لگیں۔ کوئی کہے ”نگے پاؤں بھاگتا ہوا جائے اور حلوائی کی دکان سے مٹھائی خرید کے لائے۔“، کوئی کہے ”نبیس حضور! سب کے پاؤں پڑے اور ہر ایک سے دودو چانٹے کھائے۔“ دوسرے نے کہا ”نبیس صاحب! ایک پاؤں پر کھڑا ہو کر ہمارے سامنے ناچے۔“ آخر میں بادشاہ سلامت بولے ”ہم حکم دیتے ہیں کہ چور کو کاغذ کی ایک لمبورٹی نوک دار نوپی پہنائی جائے اور اس کے چہرے پر سیاہی مل دی جائے اور یہ اسی حالت میں جا کر اندر سے حصے کی چلم بھر کر لائے۔“ سب نے کہا ”کیا دماغ پایا ہے حضور نے! کیا سزا تجویز کی ہے۔ واہ وا“

ہم بھی مزے میں آئے ہوئے تھے۔ ہم نے کہا ”تو ہوا کیا؟ آج ہم ہیں کل کسی اور کی باری آجائے گی۔“ نہایت خندہ پیشانی سے اپنے چہرے کو پیش کیا۔ نہس کروہ بیہودہ سی نوپی پہنی۔ ایک شان استغنا کے ساتھ چلم انھائی اور زنانے کا دروازہ کھول کر باور پھی خانے کو چل دیے اور ہمارے چیچھے کمرہ قہقہوں سے گونج رہا تھا۔

صحن میں پہنچے ہی تھے کہ باہر کا دروازہ کھلا اور ایک برقعہ پوش خاتون اندر داخل ہوئی۔ منہ سے برقعہ الٹا تو روشن آرا۔

دم خشک ہو گیا۔ بدن پر ایک لرزہ ساطاری ہو گیا۔ زبان بند ہو گئی۔ سامنے وہ روشن آرا جس کو میں نے تار دے کر بلا یا تھا کہ ”تم فوراً آ جاؤ۔ میں بہت اداں ہوں“ اور اپنی یہ حالت کہ منہ پر سیاہی ملی ہے، سر پر وہ لمبورٹی سی

کاغذ کی ٹوپی پہن رکھی ہے اور پھر ہاتھ میں چلم اٹھائے کھڑے ہیں اور مردانے کمرے سے قہقہوں کا شور برابر آرہا ہے۔ روحِ مجدد ہو گئی اور تمام حواس نے جواب دے دیا۔ روشن آرا کچھ دیر تو چمکی کھڑی دیکھتی رہی اور پھر کہنے لگی.....
بس میں کیا بتاؤں کہ کیا کہنے لگی؟ اس کی آواز تو میرے کانوں تک جیسے بے ہوشی کے عالم میں پہنچ رہی تھی۔

اب تک آپ اتنا تو جان ہی گئے ہوں گے کہ میں بذاتِ خود از حد شریف واقع ہوا ہوں۔ جہاں تک میں میں ہوں۔ مجھ سے بہتر میاں دنیا پیدا نہیں کر سکتی۔ میری سرال میں سب کی سبھی رائے ہے اور میرا اپنا ایمان بھی سبھی ہے لیکن ان دوستوں نے مجھے رسوا کر دیا ہے۔ اس لیے میں نے مصتم ارادہ کر لیا ہے کہ اب یا گھر میں رہوں گایا کام پر جایا کروں گا۔ نہ کسی سے طوں گا اور نہ کسی کو اپنے گھر آنے دوں گا۔ سوائے ڈاکیے یا جام کے، اور ان سے بھی نہایت مختصر باتیں کیا کروں گا۔

”خط ہے؟“

”جی ہاں۔“

”دے جاؤ۔ چلے جاؤ۔“

”ناخن تراش دو۔“

”بھاگ جاؤ۔“

بس اس سے زیادہ کلام نہ کروں گا۔ آپ دیکھیے تو سہی!

☆☆☆

مرید پور کا پیر

اکثر لوگوں کو اس بات پر تعجب ہوتا ہے کہ میں اپنے وطن کا ذکر کبھی نہیں کرتا۔ بعض اس بات پر بھی حیران ہیں کہ میں اب کبھی اپنے وطن کو نہیں جاتا۔ جب کبھی لوگ مجھ سے اس کی وجہ پوچھتے ہیں تو میں ہمیشہ بات ٹال دیتا ہوں۔ اس سے لوگوں کو طرح طرح کے شبہات ہونے لگتے ہیں۔ کوئی کہتا ہے وہاں اس پر ایک مقدمہ بن گیا تھا، اس کی وجہ سے روپوش ہے۔ کوئی کہتا ہے وہاں کہیں ملازم تھا، غین کا الزام لگا، ہجرت کرتے ہی بی۔ کوئی کہتا ہے والد اس کی بعد عنوانیوں کی وجہ سے گھر میں نہیں رکھنے دیتے۔ غرضیکہ جتنے منہ اتنی باتیں۔ آج میں ان سب غلط فہمیوں کا ازالہ کرنے والا ہوں۔ خدا آپ پڑھنے والوں کو انصاف کی توفیق دے۔

قصہ میرے بھتیجے سے شروع ہوتا ہے۔ میرا بھتیجا یوں دیکھنے میں عام بھتیجوں سے مختلف نہیں۔ میری تمام خوبیاں اس میں موجود ہیں اور اس کے علاوہ نئی پودے تعلق رکھنے کے باعث اس میں بعض فالتو اوصاف نظر آتے ہیں لیکن

ایک صفت تو اس میں ایسی ہے کہ آج تک ہمارے خاندان میں اس شدت کے ساتھ کبھی رونما نہ ہوئی تھی۔ وہ یہ کہ بڑوں کی عزت کرتا ہے اور میں تو اس کے نزدیک بس علم و فن کا ایک دیوتا ہوں۔ یہ خط اس کے دماغ میں کیوں سما یا ہے؟ اس کی وجہ میں یہی بتا سکتا ہوں کہ نہایت اعلا سے اعلاء خاندانوں میں بھی کبھی کبھی ایسا دیکھنے میں آ جاتا ہے۔ میں نے شایستہ سے شایستہ وہ وانوں کے فرزندوں کو بعض وقت بزرگوں کا اس قدر احترام کرتے دیکھا ہے کہ ان پر نیچ ذات کا دھوکا ہونے لگتا ہے۔

ایک سال میں کانگریس کے جلسے میں چلا گیا۔ بلکہ یہ کہنا صحیح ہو گا کہ کانگریس کا جلسہ میرے پاس چلا آیا۔ مطلب یہ کہ جس شہر میں میں موجود تھا وہیں کانگریس والوں نے بھی اپنا سالانہ اجلاس منعقد کرنے کی تھان لی۔ میں پہلے بھی اکثر جگہ یہ اعلان کر چکا ہوں اور اب بھی بیانگر ڈھل یہ کہنے کو تیار ہوں کہ اس میں میرا ذرا بھی قصور نہ تھا۔ بعض لوگوں کو یہ شک ہے کہ میں نے محض اپنی تسلیکیں نخوت کے لیے کانگریس کا جلسہ اپنے پاس ہی کرالیا۔ لیکن یہ محض حاسدوں کی بدینظری ہے۔ بھانڈوں کو میں نے اکثر شہر میں بلوالیا ہے۔ دو ایک مرتبہ بعض تھیزوں کو بھی دعوت دی ہے لیکن کانگریس کے مقابلے میں میرا روئے ہمیشہ ایک گنمایم شہری کا سارہ ہے۔ بس اس سے زیادہ میں اس موضوع پر کچھ نہ کہوں گا۔

جب کانگریس کا سالانہ جلسہ بغل میں ہو رہا ہو تو کون ایسا متقی ہو گا جو وباں جانے سے گریز کرے۔ زمانہ بھی تعطیلات اور فرصت کا تھا، چنانچہ میں نے

شغل بیکاری کے طور پر اس جلے کی ایک ایک تقریبی۔ دن بھر تو جلے میں رہتا، رات کو گھر آ کر اس دن کے مختصر سے حالات اپنے بھتیجے کو لکھ بھیجتا تاکہ سند رہے اور وقت ضرورت کام آئے۔

بعد کے اوقات سے معلوم ہوتا ہے کہ بھتیجے صاحب میرے ہر خط کو بے حد ادب و احترام کے ساتھ کھولتے، بلکہ بعض بعض باتوں سے تو ظاہر ہوتا ہے کہ اس افتتاحی تقریب سے پیشتر وہ باقاعدہ وضو بھی کر لیتے۔ خط کو خود پڑھتے، پھر دوستوں کو سناتے، پھر اخباروں کے ایجنسٹ کی دکان پر مقامی لال بھجکڑوں کے حلقات میں اس کو خوب بڑھا چڑھا کر دھراتے۔ پھر مقامی اخبار کے بے حد مقامی اڈیٹر کے حوالے کر دیتے جو اسے بڑے اہتمام کے ساتھ چھاپ دیتا۔ اس اخبار کا نام ”مرید پور گزٹ“ ہے۔ اس کا مکمل فائل کسی کے پاس موجود نہیں۔ یہ دو مہینے تک جاری رہا، پھر بعض مالی مشکلات کی وجہ سے بند ہو گیا۔ اڈیٹر صاحب کا حلیہ حسب ذیل ہے۔ رنگ گندمی گفتگو فلسفیانہ شکل سے چور معلوم ہوتے ہیں۔ کسی صاحب کو ان کا پتا معلوم ہو تو مرید پور کی خلافت کمیٹی کو اطلاع پہنچادیں اور عند اللہ ماجور ہوں۔ نیز کوئی صاحب ان کو ہرگز ہرگز کوئی چندہ نہ دیں ورنہ خلافت کمیٹی ذمے دار نہ ہوگی۔

یہ بھی سننے میں آیا ہے کہ اس اخبار نے میرے ان خطوط کے بیل پر اپنا ایک کانگریس نمبر بھی نکال مارا، جو اتنی بڑی تعداد میں چھپا کہ اس کے اوراق اب تک بعض پنساریوں کی دکان پر نظر آتے ہیں۔ بہر حال مرید پور کے پچ پچے نے میری قابلیت انشا پردازی، صحیح الدلائی اور جوشِ قومی کی داد دی۔ میری

اجازت اور میرے علم کے بغیر مجھ کر مرید پور کا قومی لیڈر قرار دیا گیا۔ ایک دو شاعروں نے مجھ پر نظمیں بھی لکھیں جو وقفاً فو قتاً مرید پور گزٹ میں چھپتی رہیں۔ میں اپنی اس عزت افزائی سے محض نبے خبر تھا۔ سچ ہے کہ خدا جس کو چاہتا ہے عزت بخشتا ہے۔ مجھے کیا معلوم تھا کہ میں نے اپنے سمجھتے ہے کو محض چند خطوط لکھ کر اپنے ہمطنوں کے دل میں اس قدر گھر کر لیا ہے اور کسی کو کیا معلوم تھا کہ یہ معمولی سا انسان جو ہر روز چپ چاپ سر نیچا کیے بازار میں سے گزر جاتا ہے، مرید پور میں پوچھا جاتا ہے۔ میں وہ خطوط لکھنے کے بعد کانگریس اور اس کے تمام متعلقات کو قطعاً فراموش کر چکا تھا۔ مرید پور گزٹ کا میں خریدار نہ تھا۔ سمجھتے ہے میری بزرگی کے رعب کی وجہ سے کبھی بر سبیل تذکرہ اتنا بھی نہ لکھ بھیجا کہ آپ لیڈر ہو گئے ہیں۔ میں جانتا ہوں کہ وہ مجھ سے یوں کہتا تو برسوں تک اس کی بات میری سمجھ میں نہ آتی لیکن بہر حال مجھے کچھ تو معلوم ہوتا کہ میں ترقی کر کے کہاں سے کہاں پہنچ چکا ہوں۔

کچھ عرصے بعد خون کی خرابی کی وجہ سے ملک میں جا بجا جلے نکل آئے۔ جس کسی کو ایک میز ایک کری اور ایک گلدن میر آیا اسی نے جلے کا اعلان کر دیا۔ جلوں کے اس موسم میں ایک دن مرید پور کی انجمان نوجوانان ہند کی طرف سے میرے ٹام اس مضمون کا ایک خط موصول ہوا کہ ”آپ کے شہر کے لوگ آپ کے دیدار کے منتظر ہیں۔ ہر کہ دمہ آپ کے روئے انور کو دیکھنے اور آپ کے پا کیزہ خیالات سے مستفید ہونے کے لیے بیتاب ہیں۔ مانا ملک بھر کو آپ کی ذات با برکات کی از حد ضرورت ہے، لیکن وطن کا حق سب سے زیادہ

ہے کیونکہ خارِ وطن از سنبل وریحان خوشنتر..... اسی طرح کی تین چار برائیں قاطع کے بعد مجھ سے یہ درخواست کی گئی تھی کہ آپ یہاں آ کر لوگوں کو ہندو مسلم اتحاد کی تلقین کریں۔“

خط پڑھ کر میری حیرت کی کوئی انتہا نہ رہی لیکن جب شہنشاہ دل سے اس پر غور کیا تو رفتہ رفتہ باشندگان مرید پور کی مردم شناسی کا قائل ہو گیا۔

میں ایک کمزور انسان ہوں اور پھر لیڈری کا نشہ ایک لمحے ہی میں چڑھ جاتا ہے۔ اس ایک لمحے کے اندر مجھے اپنا وطن بہت ہی پیارا معلوم ہونے لگا۔ اہل وطن کی بے حصی پربلا تریس آیا۔ ایک آواز نے کہا کہ ان بچاروں کی بہبودی اور رہنمائی کا ذمہ دار تو ہی ہے۔ تجھے خدا نے تدبر کی قوت بخشی ہے۔ ہزار ہا انسان تیرے منتظر ہیں۔ اٹھ کہ سیکڑوں لوگ تیرے لیے ماحضر لیے بیٹھے ہوں گے۔ چنانچہ میں نے مرید پور کی دعوت قبول کر لی اور لیڈرانہ انداز میں بذریعہ تار اطلاع دی کہ پندرہ دن کے بعد فلاں ٹرین سے مرید پور پہنچ جاؤں گا۔ اشیش پر کوئی شخص نہ آئے۔ ہر ایک شخص کو چاہیے کہ اپنے اپنے کام میں صروف رہے۔ ہندستان کو اس وقت عمل کی ضرورت ہے۔

اس کے بعد جلسے کے دن تک میں نے اپنی زندگی کا ایک ایک لمحہ اپنی ہونے والی تقریبی تیاری میں صرف کر دیا۔ طرح طرح کے فقرے دماغ میں صح و شام پھرتے رہے۔

”ہندو اور مسلم بھائی بھائی ہیں۔“

”ہندو مسلم شیر و شکر ہیں۔“

”ہندستان کی گاڑی کے دو پیسے۔ اے میرے دوستو! ہندو اور
مسلمان ہی تو ہیں۔“

”جن قوموں نے اتفاق کی رسی کو مغلبوط پکڑا، وہ اس وقت تہذیب
کے نصف النہار پر ہیں۔ جنہوں نے نفاق اور پھوٹ کی طرف رجوع کیا، تاریخ
نے ان کی طرف سے اپنی آنکھیں بند کر لی ہیں۔ وغیرہ وغیرہ۔“

بچپن کے زمانے میں کسی درسی کتاب میں نہ ہے کہ ”دونیل رہتے
تھے ایک جا“، والا واقعہ پڑھا تھا۔ اسے نکال کرنے سرے سے پھر پڑھا اور اس
کی تمام تفصیلات کو نوٹ کر لیا۔ پھر یاد آیا کہ ایک اور کہانی بھی پڑھی تھی جس میں
ایک شخص مرتے وقت اپنے تمام لڑکوں کو بلا کر لکڑیوں کا ایک گھٹھا ان کے سامنے
رکھ دیتا ہے اور ان سے کہتا ہے کہ اس گھٹھے کو توڑو۔ وہ توڑنہیں سکتے۔ پھر اس
گھٹھے کو کھول کر ایک ایک لکڑی ان سب کے ہاتھ میں دے دیتا ہے جسے وہ
آسانی سے توڑ لیتے ہیں۔ اس طرح وہ اتفاق کا سبق اپنی اولاد کے ذہن نشین
کرتا ہے۔ اس کہانی کو بھی لکھ لیا۔ تقریر کا آغاز سوچا تو کچھ اس طرح کی تمہید
مناسب معلوم ہوئی کہ

”پیارے ہم وطنو!

گھٹا سر پہ ادبار کی چھار ہی ہے
فلائنگ سماں اپنا دکھلا رہی ہے
نحوست پس و پیش منڈلا رہی ہے
یہ چاروں طرف سے ندا آرہی ہے

کہ کل کون تھے آج کیا ہو گئے تم
ابھی جائے تھے ابھی سو گئے تم
ہندستان کے جس مایہ ناز شاعر یعنی مولانا الطاف حسین حالی پانی پتی
نے آج سے کئی برس پیشتر یہ اشعار قلمبند کیے تھے، اس کو کیا معلوم تھا کہ جوں
جوں زمانہ گزرتا جائے گا اس کے یہ المناک الفاظ روز بروز صحیح تر ہوتے جائیں
گے۔ آج ہندستان کی یہ حالت ہے وغیرہ وغیرہ۔“

اس کے بعد سوچا کہ ہندستان کی حالت کا ایک دردناک نقشہ کھینچوں
گا۔ افلام، غربت، بعض وغیرہ کی طرف اشارہ کروں گا اور پھر پوچھوں گا کہ اس
کی وجہ آخر کیا ہے؟ ان تمام وجہوں کو دہراوں گا جو لوگ اکثر بیان کرتے ہیں مثلاً
غیر ملکی حکومت، آب و ہوا، مغربی تہذیب، لیکن ان سب کو باری باری غلط قرار
دوں گا اور پھر اصلی وجہ بتاؤں گا کہ اصلی وجہ ہندوؤں اور مسلمانوں کا نفاق ہے۔
آخر میں اتحاد کی نصیحت کروں گا اور تقریر کو اس شعر پر ختم کروں گا۔

آئندیب مل کے کریں آہ وزاریاں
تو ہائے گل پکار میں چلاوں ہائے دل
دس بارہ دن اچھی طرح غور کر لینے کے بعد میں نے اس تقریر کا ایک
خاکہ سا بنالیا اور اس کو ایک کاغذ پرنٹ کر لیا تاکہ جلے میں اسے اپنے سامنے
رکھ سکوں۔ وہ خاکہ کچھ اس طرح کا تھا:

۱۔ تمهید: اشعار حالی (بلند اور دردناک آواز سے پڑھو)

۲۔ ہندستان کی موجودہ حالت

الف) افلام

ب) بعض

ج) قومی رہنماؤں کی خود غرضی

۳۔ اس کی وجہ

کیا غیر ملکی حکومت ہے؟ نہیں

کیا آب و ہوا ہے؟ نہیں

کیا مغربی تہذیب ہے؟ نہیں

تو پھر کیا ہے؟ (وقفہ جس کے دوران میں مسکراتے ہوئے تمام

حاضرین جسے پر ایک نظر ڈالو)

۴۔ پھر بتاؤ کہ وجہ ہندوؤں اور مسلمانوں کا نفاق ہے۔ (نعروں کے لیے

وقفہ) اس کا نقشہ کھیپھو۔ فسادات وغیرہ کا ذکر رقت انگلیز آواز میں

کرو۔

(اس کے بعد شاید پھر چند نعرے بلند ہوں۔ ان کے لیے ذرا ثہہر

جاوہ)

۵۔ خاتمه۔ عام نصائح۔ خصوصاً اتحاد کی تلقین (شعر)

(اس کے بعد انکسار کے انداز میں با کراپنی کری پر بیٹھ جاوہ اور لوگوں

کی داد کے جواب میں ایک ایک لمحے کے بعد حاضرین کو سلام کرتے رہو۔)

اس خاک کے کوتیار کر کچنے کے بعد جلسے کے دن تک ہر روز اس پر ایک

نظر ڈالتا رہا اور آئینے کے سامنے کھڑے ہو کر بعض معمر کہ آرافتروں کی مشق کرتا

رہا۔ یہ کے بعد کی مسکراہٹ کی خاص مشق بہم پہنچائی۔ کھڑے ہو کر دائیں سے دائیں اور دائیں سے دائیں گھونٹنے کی عادت ڈالی تاکہ تقریر کے دوران آواز سب طرف پہنچ سکے اور سب لوگ اطمینان کے ساتھ ایک ایک لفظ سن لیں۔

مرید پور کا سفر آٹھ گھنٹے کا تھا۔ رستے میں سانگا کے اشیش پر گاڑی بدلتی پڑتی تھی۔ انجمن نوجوانان ہند کے بعض جوشیے ارکان وہاں استقبال کو آئے ہوئے تھے۔ انہوں نے ہار پہنائے اور کچھ پھل وغیرہ کھانے کو دیے۔ سانگا سے مرید پور تک ان کے ساتھ اہم سیاسی مسائل پر بحث کرتا رہا۔ جب گاڑی مرید پور پہنچ تو اشیش کے باہر کم از کم تین ہزار آدمیوں کا ہجوم تھا جو متواتر نظر ہے لگا رہا تھا۔ میرے ساتھ جو والدیر تھے انہوں نے کہا ”سر بار نکالیے۔ لوگ دیکھنا چاہتے ہیں۔“ میں نے حکم کی قبولی کی۔ ہار میرے گلے میں تھے۔ ایک سگترہ میرے ہاتھ میں تھا۔ مجھے دیکھا تو لوگ اور بھی جوش کے ساتھ نعرہ زن ہوئے۔ بمشکل تمام بار نکلا۔ موڑ میں مجھے سوار کرایا گیا اور جلوس جلسہ گاہ کی طرف چلا۔ جلسہ گاہ میں داخل ہوئے تو ہجوم پائیج چھے ہزار تک پہنچ چکا تھا جو ایک آواز ہو کر میرا نام لے لے کر نعرے لگا رہا تھا۔ دائیں با دائیں سرخ سرخ جھنڈوں پر مجھ خاکسار کی تعریف میں چند کلمات بھی درج تھے مثلاً ”ہندستان کی نجات تحریک سے ہے۔“، ”مرید پور کے فرزند خوش آمدید۔“، ”ہندستان کو اس وقت عمل کی ضرورت ہے۔“

مجھ کو اسنج پر بھایا گیا۔ صدر جلسہ نے لوگوں کے سامنے مجھ سے دوبارہ

مصنفوں کیا اور میرے ہاتھ کو بوسہ دیا اور پھر اپنی تعارفی تقریر یوں شروع کی۔

”حضرات! ہندستان کے جس نامی اور بلند لیڈر کو آج کے جلے میں

تقریر کرنے کے لیے بلا یا گیا ہے.....“

تقریر کا لفاظ سن کر میں نے اپنی تقریر کے تمہیدی فقروں کو یاد کرنے کی کوشش کی لیکن اس وقت ذہن اس قدر مختلف تاثرات کی آماج گاہ بننا ہوا تھا کہ نوٹ دیکھنے کی ضرورت پڑی۔ جیب میں ہاتھ ڈالا تو نوٹ ندارد۔ ہاتھ پاؤں میں یک لخت خفیہ سی خنکی محسوس ہوئی۔ دل کو سن بجا لا کہ ٹھہر و، ابھی اور کئی جیبیں ہیں۔ گھبراو نہیں۔ رعشعے کے عالم میں سب جیبیں دیکھ ڈالیں لیکن وہ کاغذ کہیں نہ ملا۔ تمام ہال آنکھوں کے سامنے چکر کھانے لگا۔ دل نے زور زور سے دھڑکنا شروع کر دیا۔ ہونٹ خشک ہوتے محسوس ہوئے۔ وس باہ دفعہ تمام جیبوں کو ٹوٹا لیکن کچھ بھی ہاتھ نہ آیا۔ جی چاہا کہ زور زور سے روٹا شروع کر دوں۔ بے بسی کے عالم میں ہونٹ کا شنے لگا۔ صدر جلسہ اپنی تقریر برابر کر رہے تھے:

”مرید پور کا شہر ان پر جتنا بھی فخر کرے کم ہے۔ ہر صدی اور ہر ملک میں صرف چند ہی آدمی ایسے پیدا ہوتے ہیں جن کی ذات نوع انسان کے لیے.....“

خدا یا! اب میں کیا کروں گا؟ ایک تو ہندستان کی حالت کا نقشہ کھینچتا ہے۔ نہیں اس سے پہلے یہ بتانا ہے کہ ہم کتنے نالائق ہیں۔ نالائق کا لفظ غیر موزوں ہو گا۔ جاہل کہنا چاہیے۔ یہ بھی ٹھیک نہیں، غیر مہذب۔

”..... ان کی اعلاء سیاست دانی، از کا قومی جوش اور مخلصانہ ہمدردی

سے کون واقف نہیں۔ یہ سب باتیں تو خیر آپ جانتے ہیں لیکن تقریر کرنے میں جو ملکہ ان کو حاصل ہے.....”

ہاں وہ تقریر کہاں سے شروع ہوتی ہے؟ ہندو مسلم اتحاد پر تقریر، چند فصیحتیں ضرور کرنی ہیں لیکن وہ تو آخر میں ہیں۔ وہ نجع میں مسکراانا کہاں تھا؟ ”میں آپ کو یقین دلاتا ہوں کہ آپ کے دل ہلا دیں گے اور آپ کو خون کے آنسو رلا میں گے.....”

صدر جلسہ کی آواز نعروں میں ڈوب گئی۔ دنیا میری آنکھوں کے سامنے تاریک ہو رہی تھی۔ اتنے میں صدر نے مجھ سے کہا۔ مجھے الفاظ بالکل سنائی نہ دیے۔ اتنا محسوس ہوا کہ تقریر کا وقت سر پر آن پہنچا ہے اور مجھے اپنی نشست پر سے اٹھنا ہے۔ چنانچہ ایک نامعلوم طاقت کے زیر اثر اٹھا۔ کچھ لڑکھرا یا لیکن پھر سنبھل گیا۔ میرا ہاتھ کانپ رہا تھا۔ ہال میں ایک شور تھا۔ میں بے ہوشی سے ذرا ہی ورے تھا اور نعروں کی گونج ان لہروں کے شور کی طرح سنائی دے رہی تھی جو ڈوبتے ہوئے انسان کے سر پر سے گزر رہی ہوں۔ تقریر شروع کہاں سے ہوتی ہے؟ لیڈروں کی خود غرضی بھی ضرور بیان کرنی ہے اور کیا کہنا ہے؟ ایک کہانی بھی تھی ”بگے اور لو مڑی کی کہانی“، نہیں تھیک ہے دونیل.....”

اتنے میں ہال میں ناتا چھا گیا۔ سب لوگ میری طرف دیکھ رہے تھے۔ میں نے اپنی آنکھیں بند کر لیں اور سہارے کے لیے میز کو پکڑ لیا۔ میرا دوسرا ہاتھ بھی کانپ رہا تھا۔ وہ بھی میں نے میز پر رکھ دیا۔ اس وقت ایسا معلوم ہو رہا تھا جیسے میز بھاگنے کو ہے اور میں اسے روکے کھڑا ہوں۔ میں نے آنکھیں کھولیں اور

مسکرانے کی کوشش کی۔ گلاخنگ تھا۔ بڑی مشکل سے میں نے یہ کہا کہ
”پیارے ہم وطنو!“

آواز خلاف توقع بہت ہی باریک اور منحنی سی نکلی۔ ایک دو شخص ہنس دیے۔ میں نے گلے کو صاف کیا تو کچھ اور لوگ ہنس پڑے۔ میں نے جی کڑا کر کے زور سے بولنا شروع کیا۔ پھیپھڑوں پر یک لخت جو یوں زور دالا تو آواز بہت ہی بلند نکل آئی۔ اس پر بہت سے لوگ کھل کھلا کر ہنس پڑے۔ ہنسی تھی تو میں نے کہا:

”پیارے ہم وطنو!“

اس کے بعد ذرا دم لیا اور پھر کہا کہ

”پیارے ہم وطنو!“

کچھ یاد نہ آیا کہ اس کے بعد کیا کہتا ہے۔ بیسوں باقی دماغ میں چکر لگا رہی تھیں لیکن زبان تک ایک نہ آتی تھی۔

”پیارے ہم وطنو!“

اب کے لوگوں کی ہنسی سے میں مہتنا گیا۔ اپنی توہین پر بڑا غصہ آیا۔ ارادہ کیا کہ اس دفعہ جو منہ میں آیا کہہ دوں گا۔ ایک دفعہ تقریر شروع کر دوں تو پھر کوئی مشکل نہ رہے گی۔

”پیارے ہم وطنو! بعض لوگ کہتے ہیں کہ ہندستان کی آب و ہوا خراب ہے یعنی ایسی ہے کہ ہندستان میں بہت سے نقش ہیں..... سمجھے آپ؟ (وقفہ) نقش ہیں، لیکن یہ بات یعنی امر جس کی طرف میں نے اشارہ کیا ہے گویا چند اس صحیح نہیں۔“ (قہقہہ)

حوالہ مطل نہ ہو رہے تھے۔ سمجھ میں نہ آتا تھا کہ آخر تقریر کا سلسلہ کیا تھا۔ یک لخت بیلوں کی کہانی یاد آئی اور راستہ کچھ صاف ہوتا دکھائی دیا۔

”ہاں تو یہ بات دراصل یہ ہے کہ ایک جگہ دونیل اکٹھے رہتے تھے۔

جو باوجود آب و ہوا اور غیر ملکی حکومت کے،“ (زور کا تہقیقہ)

یہاں تک پہنچ کر محسوس کیا کہ کلام کچھ بے ربط سا ہو رہا ہے۔ میں نے سوچا چلو وہ لکڑی کے گھنٹے کی کہانی شروع کر دیں۔

”مثلاً آپ لکڑیوں کے ایک گھنٹے کو لیجیے۔ لکڑیاں اکثر مہنگی ملتی ہیں۔

وجہ یہ ہے کہ ہندستان میں افلاس بہت ہے۔ کیونکہ اکثر لوگ غریب ہیں اس لیے گویا لکڑیوں کا گھنٹہ یعنی آپ دیکھیے نا کہ اگر“

(بلند اور طویل تہقیقہ)

”حضرات! اگر آپ نے عقل سے کام نہ لیا تو آپ کی قوم فنا ہو جائے گی۔ نجاست منڈلارہی ہے۔“ (تہقیقہ اور شور غوغاء..... اسے باہر نکالو۔

ہم نہیں سنتے۔)

شیخ سعدی نے کہا ہے کہ

چو از قوبے کیے بیدائشی کرد

(آواز آئی کیا بکتا ہے؟) خیر اس بات کو جانے دیجیے۔ بہر حال اس بات میں تو کسی کوشہ نہیں ہو سکتا کہ

آعندیب مل کے کریں آہ و زاریاں

تو ہائے دل پکار میں چلاوں ہائے گل

اس شعر نے دورانِ خون کو تیز کر دیا۔ ساتھ ہی لوگوں کا شور بھی بہت زیادہ ہو گیا۔ چنانچہ میں بڑے جوش سے بولنے لگا:

”جو تو میں اس وقت بیداری کے آسمان پر چڑھی ہوئی ہیں ان کی زندگیاں لوگوں کے لیے شاہراہ ہیں اور ان کی حکومتیں چار دنگ ب عالم کی بنیادیں ہلارہی ہیں۔ (لوگوں کا شور اور ہنسی اور بھی برصغیر گئی) آپ کے لیڈروں کے کانوں پر خود غرضی کی ٹئی بندھی ہوئی ہے۔ دنیا کی تاریخ اس بات کی شاہد ہے کہ زندگی کے وہ تمام شعبے.....“

لیکن لوگوں کا غوغما اور قہقہے اتنے بلند ہو گئے کہ میں اپنی آواز بھی نہ سن سکتا تھا۔ اکثر لوگ اٹھ کھڑے ہوئے تھے اور گلا پھاڑ پھاڑ کر کچھ کہہ رہے تھے۔ میں سر سے پاؤں تک کانپ رہا تھا، ہجوم میں سے کسی شخص نے بارش کے پہلے قطرے کی طرح ہمت کر کے سگریٹ کی ایک خالی ڈیبا مجھ پر پھینک دی۔ اس کے بعد چار پانچ کاغذ کی گولیاں میرے ارد گرد اسٹچ پر آگریں لیکن میں نے اپنی تقریب کا سلسلہ جاری رکھا۔

”حضرات! تم یاد رکھو۔ تم تباہ ہو جاؤ گے۔“

”تم دونیل ہو.....“

لیکن جب بوچھاڑ برصغیر ہی گئی تو میں نے اس ہا معقول مجمع سے کنارہ کشی ہی مناسب سمجھی۔ اسٹچ سے پھلانگ اور زندگی بھر کے دروازے میں سے باہر کاڑخ کیا۔ ہجوم بھی میرے چیچے پکا۔ میں نے مُڑ کر چیچے نہ دیکھا بلکہ سیدھا بھاگتا گیا۔ وقتاً فوقتاً بعض نامناسب کلے میرے کانوں تک پہنچ رہے تھے۔

ان کو سن کر میں نے اپنی رفتار اور بھی تیز کر دی اور سیدھا اسٹیشن کا رُخ کیا۔ ایک ٹرین پلیٹ فارم پر کھڑی تھی۔ میں بے تحاشا اس میں کھس گیا۔ ایک لمحے کے بعد ٹرین وہاں سے چل دی۔

اس دن کے بعد آج تک نہ مرید پور نے مجھے مدعو کیا ہے نہ مجھے خود وہاں جانے کی کبھی خواہش پیدا ہوئی ہے۔



انجام بخیر.

منظر: ایک نگ و تاریک کرہ جس میں بجز ایک پرانی سی میز اور ایک لرزہ براندام کری کے اور کوئی فرنچ پر نہیں۔ زمین پر ایک طرف چٹائی بھی
ہے جس پر بے شمار کتابوں کا انبار لگا ہے۔ اس انبار میں سے جہاں
تک کتابوں کی پیشی نظر آتی ہیں وہاں شیک پیر، ٹالٹا ہے، درڑ زور تھے
وغیرہ مشاہیرے ادب کے نام دکھائی دے جاتے ہیں۔ باہر کہیں
پاس ہی کتے بھوک رہے ہیں۔ قریب ہی ایک برات اتری ہوئی
ہے۔ اس کے بینڈ کی آواز بھی سنائی دے رہی ہے جس کے بجانے
والے دق، دمہ، کھانسی اور اسی قسم کے دیگر امراض میں جتنا معلوم
ہوتے ہیں۔ ڈھول بجانے والے کی صحت البتہ اچھی ہے۔

پٹرس نامی ایک نادار معلم میز پر کام کر رہا ہے۔ نوجوان ہے لیکن
چہرے پر گذشتہ تند رستی اور خوش باشی کے آثار صرف کہیں کہیں باقی
ہیں۔ آنکھوں کے گرد سیاہ حلقت پڑے ہوئے ہیں جسہرے سے
ذہانت پیمنا بن کر ٹپک رہی ہے۔

سامنے لٹکی ہوئی ایک جنتی سے معلوم ہوتا ہے کہ مہینے کی آخری

تاریخ ہے۔

باہر سے کوئی دروازہ کھنکھاتا ہے۔ پٹرس اٹھ کر دروازہ کھول دیتا ہے۔

تمن طالب علم نہایت اعلال بس زیب تن کیے اندر داخل ہوتے ہیں۔

پٹرس: حضرات اندر تشریف لے آئیے۔ آپ دیکھتے ہیں کہ میرے پاس

صرف ایک کری ہے لیکن جاوہ و حشمت کا خیال بہت پوچ خیال ہے۔

علم بڑی نعمت ہے۔ لہذا اے میرے فرزندو! اس انبار سے چند ضخیم

کتابیں اختیاب کر لو اور ان کو ایک دوسرے کے اوپر پھین کران پر بیٹھ

جاو۔ علم ہی تم لوگوں کا اوڑھنا اور علم ہی تم لوگوں کا بچھونا ہونا چاہیے۔

(کمرے میں ایک پر اسرار نور سا چھا جاتا ہے۔ فرشتوں کے پروں

کی پھر پھر اہل سنائی دیتی ہے)

طالب علم: (تینوں مل کر) اے خدا کے بر گذیدہ بندے! اے ہمارے محترم استاد

ہم تمہارا حکم ماننے کو تیار ہیں۔ علم ہی ہم لوگوں کا اوڑھنا اور علم ہی ہم

لوگوں کا بچھونا ہونا چاہیے۔

(کتابوں کو جوڑ کران پر بیٹھ جاتے ہیں)

پٹرس: کہو انے ہندستان کے سپوتو! آج تم کو کون سے علم کی تعلیمی میرے

دروازے تک کشاں کشاں لے آئی؟

پہلا طالب علم: اے نیک انسان! ہم آج تیر سا حانوں کا بدلہ اتارنے آئے ہیں۔

دوسرा طالب علم: اے فرشتے! ہم تیری نوازوں کا ہدیہ پیش کرنے

آئے ہیں۔

تیرا طالب علم: اے ہمارے مہربان! ہم تیری محنتوں کا پھل تیرے پاس لائے ہیں۔

پھر: یہ نہ کہو! یہ نہ کہو! خود میری محنت ہی میری محنت کا پھل ہے۔ کانج کے مقررہ اوقات کے علاوہ جو کچھ میں نے تم کو پڑھایا اس کا معاوضہ مجھے اسی وقت وصول ہو گیا جب میں نے تمھاری آنکھوں میں ذکاوٹ چمکتی دیکھی۔ آہ تم کیا جانتے ہو کہ تعلیم و تدریس کیسا آسمانی پیشہ ہے۔ تاہم تمھارے الفاظ سے میرے دل میں ایک عجیب مسرت سی بھر گئی ہے۔ مجھ پر اعتماد کرو اور بالکل مت گھبراو۔ جو کچھ کہنا ہے تفصیل سے کہو۔

پہلا طالب علم: (سر و قد اور دست بستہ کھڑا ہو کر) اے محترم استاد! ہم علم کی بے بہادولت سے محروم تھے۔ درس کے مقررہ اوقات سے ہماری پیاس نہ بجھ سکتی تھی۔ پولیس اور رسول سروں کے امتحانات کی آزمایش کڑی ہے۔ تو نے ہماری دشگیری کی اور ہمارے تاریک دماغوں میں اجالا ہو گیا۔ مقتدر معلم! تو جانتا ہے آج مہینے کی آخری تاریخ ہے۔ ہم تیری خدمتوں کا حیران معاوضہ پیش کرنے آئے ہیں۔ تیرے عالمانہ تحریاً و تیری بزرگانہ شفقت کی قیمت کوئی ادا نہیں کر سکتا۔ تاہم اظہار تشکر کے طور پر جو کم مایہ رقم ہم تیری خدمت میں پیش کریں اسے قبول کر کے ہماری احسان مندی اس سے کہیں بڑھ کر ہے۔

پھر: تمھارے الفاظ سے ایک عجیب بیقراری میرے جسم پر طاری ہو گئی ہے۔ (پہلے طالب علم کا اشارہ پا کر) باقی دو طالب علم بھی کھڑے ہو جاتے ہیں۔ باہر

بینڈ یک لخت زور زور سے بخنے لگتا ہے۔)

پہلا طالب علم (آگے بڑھ کر): اے ہمارے مہربان! مجھ حقیر کی نذر قبول کر۔

(بڑے ادب و احترام کے ساتھ انھی پیش کرتا ہے۔)

دوسرा طالب علم (آگے بڑھ کر): اے فرشتے! میرے ہدیے کو شرف قبولیت بخش۔ (انھی پیش کرتا ہے۔)

تیسرا طالب علم (آگے بڑھ کر): اے نیک انسان! مجھ ناچیز انسان کو مفتخر فرم۔
(انھی پیش کرتا ہے۔)

پٹرس (جدبات سے بے قابو ہو کر رقت انگلیز آواز سے): ”اے میرے فرزندو، خداوند کی رحمت تم پر ہو۔ تمہاری سعادت مندی اور فرض شایس سے میں بہت متاثر ہوا ہوں۔ تمہیں اس دنیا میں آرام اور آخرت میں نجات نصیب ہو اور خدا تمہارے سینوں کو علم کے نور سے منور رکھے۔
(تینوں انھیاں انھا کر میز پر رکھ لیتا ہے۔)

طالب علم (تینوں مل کر): اللہ کے برگزیدہ بندے! ہم فرض سے سبکدوش ہو گئے۔ اب ہم اجازت چاہتے ہیں کہ گھر پر ہمارے والدین ہمارے لیے بیتاب ہوں گے۔

پٹرس: خدا تمہارا حامی و ناصر ہو اور تمہاری علم کی پیاس اور بھی بڑھتی رہے۔
(طالب علم چلے جاتے ہیں)

پٹرس (تہائی میں سر بخود ہو کر): باری تعالیٰ! تیر لاکھ لاکھ شکر ہے کہ تو نے مجھے اپنی ناچیز محنت کے شر کے لیے بہت دنوں انتظار میں نہ رکھا۔

تیرے رحمت کی کوئی انہتا نہیں لیکن ہماری کم مالگی اس سے بھی کہیں بڑھ کر ہے۔ یہ تیرا ہی فضل و کرم ہے کہ تو میرے ویلے سے اور وہ کو بھی رزق پہنچاتا ہے اور جو ملازم میری خدمت کرتا ہے اس کا بھی کفیل تو نے مجھے ہی کو بنار کھا ہے۔ تیری رحمت کی کوئی انہتا نہیں اور تیری بخشش ہمیشہ ہمیشہ جاری رہنے والی ہے۔

(کمرے میں پھرا ایک پر اسراری روشنی چھا جاتی ہے) اور فرشتوں کے پروں کی پھڑ پھڑا ہٹ سنائی دیتی ہے۔ کچھ دیر کے بعد پطرس سجدے سے سراٹھاتا ہے اور ملازم کو آواز دیتا ہے۔)

پطرس: اے خدا کے دیانتدار اور محنتی بندے! ذرا یہاں تو آئیو۔

ملازم: (باہر سے): اے میرے خوش خصال آقا! میں کھانا پکا کر آؤں گا کہ تعجیل شیطان کا کام ہے۔

(ایک طویل وقفہ جس کے دوران میں درختوں کے سایے پہلے سے دگنے لمبے ہو گئے ہیں۔)

پطرس: آہ انتظار کی گھڑیاں کس قدر شیریں ہیں۔ کتوں کے بھونکنے کی آواز کس خوش اسلوبی سے بینڈ کی آواز کے ساتھ مل رہی ہے۔
(سر بسحود گر پڑتا ہے۔)

(پھر اٹھ کر میز کے سامنے بیٹھ جاتا ہے۔ انھیں پر نظر پڑتی ہے۔
ان کو فوراً ایک کتاب کے نیچے چھپا دیتا ہے۔)

پطرس: آ، مجھے زر و ولت سے نفرت ہے۔ خدا یا میرے دل کو دنیا کی لالج

سے پاک رکھیو۔

(ملازم اند راتا ہے)

پٹرس: اے مزدور پیشہ انسان! مجھے تجھ پر حرم آتا ہے کہ فضیاء علم کی ایک کرن بھی کبھی تیرے سینے میں داخل نہ ہوئی۔ تاہم خداوند تعالیٰ کے دربار میں تم ہم سب برابر ہیں۔ تو جانتا ہے آج مہینے کی آخری تاریخ ہے۔ تیری تختواہ کی ادائیگی کا وقت سر پر آگیا۔ خوش ہو کہ آج تجھے اپنی مشقت کا معاوضہ مل جائے گا۔ یہ تین اٹھدیاں قبول کر اور باقی کے ساڑھے اٹھارہ روپے کے لیے کسی لطیفہ غیبی کا انتظار کر۔ دنیا امید پر قائم ہے اور مایوسی کفر ہے۔

(ملازم اٹھدیاں زور سے زمین پر پھینک کر گھر سے باہر نکل جاتا ہے۔
بینڈ زور سے بخن لگتا ہے)

پٹرس: خدا یا! تکبر کے گناہ سے ہم سب کو بچائے رکھا اور ادناتیقے کے لوگوں کا ساغر و رہم سے دور رکھ۔

(پھر کام میں مشغول ہو جاتا ہے)

باور پی خانے سے کھانا جلنے کی بلکلی بلکلی بوآرہی ہے.....
ایک طویل وقفہ جس کے دوران درختوں کے سایے پہلے سے چوگنے لبے ہو گئے ہیں۔ بینڈ بدستور نج رہا ہے۔ یک لخت باہر سڑک پر موڑوں کے آکر رک جانے کی آواز سنائی دیتی ہے۔

(تھوڑی دیر بعد کوئی شخص دروازے پر دستک دیتا ہے)

پٹرس (کام پر سے سراٹھا کر): اے شخص تو کون ہے؟
ایک آواز : (باہر سے) حضور! میں غلاموں کا غلام ہوں اور باہر دست بستہ کھڑا
ہوں کہ اجازت ہو تو اندر آؤں اور عرضِ حال کروں۔

پٹرس: (دل میں) میں اس آواز سے نا آشنا ہوں لیکن مجھ سے پایا جاتا ہے
کہ بولنے والا کوئی شایستہ شخص ہے۔ خدا یا یہ کون ہے؟ (بلند آواز
سے) اندر آ جائیے۔

(دروازہ کھلتا ہے اور ایک شخص لباس فاخرہ پہنے اندر داخل ہوتا ہے۔
گوچھرے سے وقار پک رہا ہے لیکن نظریں زمیں دوز ہیں اور ادب و
احترام سے ہاتھ باندھے کھڑا ہے۔)

پٹرس: آپ دیکھتے ہیں کہ میرے پاس صرف ایک ہی کرسی ہے لیکن جاہ و
حشمت کا خیال بہت پوچھ خیال ہے۔ علم بڑی نعمت ہے۔ لہذا اے
محترم اجبی! اس انبار سے چند ضخیم کتابیں انتخاب کرو اور ان کو ایک
دوسرے کے اوپر پُن کران پر بیٹھ جاؤ۔ علم ہی ہم لوگوں کا اوڑھنا اور
علم ہی ہم لوگوں کا بچھونا ہونا چاہیے۔

اجبی: اے برگزیدہ شخص! میں تیرے سامنے کھڑے رہنے ہی میں اپنی
سعادت سمجھتا ہوں۔

پٹرس: تمھیں کون سے علم کی تشقیقی میرے دروازے تک کشاں کشاں لے آئی؟

اجبی: اے ذی علم محترم! گوتم میری صورت سے واقف نہیں لیکن میں شعبۂ
تعلیم کا افسر اعلا ہوں اور شرمندہ ہوں کہ میں آج تک کبھی نیاز حاصل

کرنے کے لیے حاضر نہ ہوا۔ میری اس کوتاہی اور غفلت کو اپنے علم و فضل کے صدقے معاف کر دو۔

(آبدیدہ ہو جاتا ہے)

پطرس: اے خدا کیا یہ سب وہم ہے۔ کیا میری آنکھیں دھوکا کھاری ہیں؟
اجنبی: مجھے تجھ نہیں کہ تم میرے آنے کو وہم سمجھو کیونکہ آج تک ہم نے تم جیسے نیک اور برگزیدہ انسان سے اس قدر غفلت برتنی کہ مجھے خود اچنچا معلوم ہوتا ہے لیکن مجھ پر یقین کرو۔ میں فی الحقيقةت یہاں تمہاری خدمت میں کھڑا ہوں اور تمہاری آنکھیں تشھیں ہرگز دھوکا نہیں دے رہی ہیں۔ اے شریف اور غم زدہ انسان! یقین نہ ہو تو میرے چٹکی لے کر میرا امتحان کرلو۔

(پطرس اجنبی کے چٹکی لیتا ہے۔ اجنبی بہت زور سے چھتا ہے۔)

پطرس: ہاں اب مجھے کچھ کچھ یقین آگیا لیکن حضور والا! آپ کا یہاں قدم رنجہ فرمانا میرے لیے اس قدر باعث فخر ہے کہ مجھے ڈر ہے کہیں میں دیوانہ نہ ہو جاؤ۔

اجنبی: ایسے الفاظ کہہ کر مجھے کانوں میں نہ گھیٹو اور یقین جانو کہ میں اپنی گذشتہ خطاؤں پر بہت نادم ہوں۔

پطرس: (مبہوت ہو کر) مجھے اب کیا حکم ہے؟

اجنبی: میری اتنی مجال کہاں کہ میں آپ کو حکم دوں۔ البتہ ایک عرض ہے اگر آپ منظور کر لیں تو میں اپنے آپ کو دنیا کا سب سے خوش نصیب

انسان سمجھوں۔

پٹرس: آپ فرمائیے! میں سن رہا ہوں۔ گو مجھے یقین نہیں کہ یہ عالم بیداری ہے۔
(ابنی تالی بجا تا ہے۔ جسے خدا مچھے بڑے بڑے صندوق انھا کر
اندر داخل ہوتے ہیں اور زمین پر رکھ کر بڑے ادب سے کوئی ش بجا لा
کر باہر چلے جاتے ہیں)

ابنی: (صندوقوں کے ڈھکنے کھول کر) میں پادشاہ معظم، شہزادہ ولیز،
واسرائے ہند اور کماٹر را چھیف ان چاروں کے ایسا پری یہ تھا ناف آپ
کی خدمت میں آپ کے علم و فضل کی قدر دانی کے طور پر لے کر حاضر
ہوا ہوں۔ (بھربی ہوئی آواز سے) ان کو قبول کیجیے اور مجھے مایوس
واپس نہ کھجھے ورنہ ان سب کا دل ٹوٹ جائے گا۔

پٹرس: (صندوقوں کو دیکھ کر) سونا، اشرفیاں، جواہرات! مجھے یقین نہیں
آتا۔ (آیۂ الکری پڑھنے لگتا ہے)

ابنی: ان کو قبول کیجیے اور مجھے مایوس واپس نہ کھجھے۔ (آنٹوپ ٹپ گرتے ہیں۔)
گانا: آج موری انکھیا پل نہ لا گیں

پٹرس: اے ابنی! تیرے آنسو کیوں گر رہے ہیں؟ اور تو گا کیوں رہا ہے؟
معلوم ہوتا ہے تجھے اپنے جذبات پر قابو نہیں۔ یہ تیری کمزوری کی
نشانی ہے۔ خدا تجھے تقویت اور ہمت دے۔ میں خوش ہوں کہ تو
اور تیرے آقا علم سے اس قدر محبت رکھتے ہیں۔ بس اب جا کہ
ہمارے مطالعے کا وقت ہے۔ کل کالج میں اپنے یکھروں سے ہمیں

چار پانچ سور و حور کو خواب جہالت سے جگانا ہے۔

اجنبی: (سکیاں بھرتے ہوئے) مجھے اجازت ہو تو میں بھی حاضر ہو کر آپ کے خیالات سے مستفید ہوں۔

پٹرس: خدا تمہارا حامی و ناصر ہوا اور تمہارے علم کی پیاس اور بھی بڑھتی رہے۔

(اجنبی رخصت ہو جاتا ہے۔ پٹرس صندوقوں کو کھوئی ہوئی نظروں سے دیکھتا رہتا ہے اور پھر یک لخت مسرت کی ایک چیخ مار کر گر پڑتا ہے اور مر جاتا ہے۔ کمرے میں ایک پُر اسرار نور چھا جاتا ہے اور فرشتوں کے پروں کی پھر پھر اہٹ سنائی دیتی ہے۔ باہر بینڈ بدستور نج رہا ہے۔)



سینما کا عشق

"سینما کا عشق" عنوان تو عجب ہوں خیز ہے لیکن افسوس کہ اس مضمون سے آپ کی تمام توقعات مجرور ہوں گی کیونکہ مجھے تو اس مضمون میں کچھ دل کے داغ دکھانے مقصود ہیں۔

اس سے آپ یہ نہ کہھئے کہ مجھے فلموں سے دلچسپی نہیں یا سینما کی موسیقی اور تاریکی میں جورو مان انگلیزی ہے، میں اس کا قائل نہیں۔ میں تو سینما کے معاملے میں اول عمر ہی سے بزرگوں کا مورد عتاب رہ چکا ہوں، لیکن آج کل ہمارے دوست مرزا صاحب کی مہربانیوں کی طفیل سینما گویا میری ایک دکھتی ہوئی رُگ بن کر رہ گیا ہے۔ جہاں اس کا نام سن پاتا ہوں، بعض درد انگلیز واقعات کی یاد تازہ ہو جاتی ہے جس سے رفتہ رفتہ میری فطرت ہی کچھ میں بن گئی ہے۔

اول تو خدا کے فضل سے ہم سینما کبھی وقت پر نہیں پہنچ سکے۔ اس میں میری سستی کو ذرا دخل نہیں۔ یہ سب قصور ہمارے دوست مرزا صاحب کا ہے جو کہنے کو تو ہمارے دوست ہیں لیکن خدا شاہد ہے کہ ان کی دوستی سے جو جو نقصان ہمیں پہنچے ہیں کسی دشمن کے قبھہ قدرت سے بھی باہر ہوں گے۔

جب سینما جانے کا ارادہ ہو، ہفتہ بھر پہلے سے انھیں کہہ رکھتا ہوں کہ
کیوں بھی مرزا اگلی جمعرات سینما چلو گے نا! میری مراد یہ ہوتی ہے کہ وہ پہلے
سے تیار ہیں اور اپنی تمام مصروفتیں کچھ اس ڈھب سے ترتیب دے لیں کہ
جمعرات کے دن ان کے کام میں کوئی ہرج واقع نہ ہو لیکن وہ جواب میں عجب
قدرت اشنازی سے فرماتے ہیں:

”ارے بھی چلیں گے کیوں نہیں؟ کیا ہم انسان نہیں؟ ہمیں تفریح
کی ضرورت نہیں ہوتی؟ اور پھر کبھی ہم نے تم سے آج تک ایسی بے مردگی بھی
برتی ہے کہ تم نے چلنے کو کہا ہوا اور ہم نے تمھارا ساتھ نہ دیا ہو؟“
ان کی تقریب سن کر میں کھیانا سا ہو جاتا ہوں۔ کچھ دیر چپ رہتا ہوں
اور پھر دبی زبان سے کہتا ہوں:

”بھی اب کے ہو سکا تو وقت پر پہنچیں گے۔ ٹھیک ہے نا!“
میری یہ بات عام طور پر مثال دی جاتی ہے کیونکہ اس سے ان کا ضمیر
کچھ تھوڑا سا بیدار ہو جاتا ہے۔ خیر میں بھی بہت زور نہیں دیتا۔ صرف ان کو بات
سمجنے کے لیے اتنا کہہ دیتا ہوں:

”کیوں بھی! سینما آج کل چھے بجے شروع ہوتا ہے نا؟“
مرزا صاحب عجب محصومیت کے انداز میں جواب دیتے ہیں:
”بھی! یہ ہمیں معلوم نہیں۔“

”میرا خیال ہے چھے ہی بجے شروع ہوتا ہے۔“
”اب تمھارے خیال کی تو کوئی سند نہیں۔“

”نہیں مجھے یقین ہے۔ چھے بجے شروع ہوتا ہے۔“

”تمھیں یقین ہے تو میرا دماغ کیوں مفت میں چاٹ رہے ہو؟“

اس کے بعد آپ ہی کہیے میں کیا بولوں؟

خیرجناب جمعرات کے دن چار بجے ہی ان کے مکان کو رو انہ ہو جاتا ہوں۔ اس خیال سے کہ جلدی جلدی انھیں تیار کرا کے وقت پر پہنچ جائیں۔ دولت خانے پر پہنچتا ہوں تو آدم نہ آدم زاد۔ مردانے کے سب کروں میں گھوم جاتا ہوں۔ ہر کھڑکی میں سے جھانکتا ہوں، ہر شگاف میں سے آوازیں دیتا ہوں لیکن کہیں سے رسید نہیں ملتی۔ آخر تنگ آکر ان کے کمرے میں بیٹھ جاتا ہوں۔ وہاں دس پندرہ منٹ یثیاں بجا تارہتا ہوں۔ دس پندرہ منٹ پنسل سے بلا نگ پسپر پر تصویریں بناتا رہتا ہوں۔ پھر سگریٹ سلگا لیتا ہوں اور باہر ڈیوڑھی میں نکل کر ادھر ادھر جھانکتا ہوں۔ وہاں بدستور ہو کا عالم دیکھ کر کمرے میں واپس آ جاتا ہوں اور اخبار پڑھنا شروع کر دیتا ہوں۔ ہر کالم کے بعد مرزا صاحب کو ایک آواز دے لیتا ہوں۔ اس امید پر کہ شاید ساتھ کے کمرے میں یا عین اوپر کے کمرے میں تشریف لے آئے ہوں۔ سورہ ہے تھے تو ممکن ہے جاگ اٹھے ہوں یا انہار ہے تھے تو شاید غسل خانے سے باہر نکل آئے ہوں لیکن میری آواز مکان کی وسعتوں میں سے گونج کرو اپس آ جاتی ہے۔ آخر کار ساز ہے پانچ بجے کے قریب زنانے سے تشریف لا تے ہیں۔ میں اپنے کھولتے ہوئے خون کو قابو میں لا کر ممتازت اور اخلاق کو بڑی مشکل سے مدد نظر رکھ کر پوچھتا ہوں:

”کیوں حضرت! آپ اندر ہی تھے؟“

”ہاں اندر ہی تھا۔“

”میری آواز آپ نے نہیں سنی؟“

”اچھا یہ تم تھے؟ میں سمجھا کوئی اور ہے۔“

آنکھیں بند کر کے سر کو پیچھے ڈال لیتا ہوں اور دانت پیس کر غصے کو پی جاتا ہوں اور پھر کانپتے ہوئے ہونٹوں سے پوچھتا ہوں:

”تو اچھا آپ چلیں گے یا نہیں؟“

”وہ کہاں؟“

”ارے بندہ خدا، آج سینما نہیں جانا؟“

”ہاں سینما۔ سینما (یہ کہہ کروہ کری پر بیٹھ جاتے ہیں) ٹھیک ہے۔ سینما، میں بھی سوچ رہا تھا کہ کوئی نہ کوئی بات ضرور ایسی ہے جو مجھے یاد نہیں آ رہی ہے۔ اچھا ہوا تم نے یاد دلا دیا، ورنہ مجھے رات بھرا بھسن رہتی۔“

”تو چلو پھر اب چلیں؟“

”ہاں وہ تو چلیں گے ہی۔ میں سوچ رہا تھا آج ذرا کپڑے بدلتے خدا جانے دھو بی کم بخت کپڑے بھی لایا ہے یا نہیں۔ یار ان دھو بیوں کا تو کوئی انتظام کرو۔“

اگر قتل انسانی ایک سمجھنے جرم نہ ہوتا تو ایسے موقع پر مجھے سے ضرور سرزد ہو جاتا لیکن کیا کروں اپنی جوانی پر حرم کھاتا ہوں۔ بے بس ہوتا ہوں۔ صرف یہی کہہ سکتا ہوں کہ

”مرزا! بھائی اللہ مجھ پر ختم کرو۔ میں سینما چلنے کو آیا ہوں۔ دھو بیوں کا

انتظام کرنے نہیں آیا۔ یار بڑے بد تمیز ہو۔ پونے چھنے چکے ہیں اور تم جوں
کے توں بیٹھے ہو۔“

مرزا صاحب عجب مر بیانہ قسم کے ساتھ کری پر سے انھتے ہیں گو یا یہ
ظاہر کرنا چاہتے ہیں کہ اچھا بھی تمہاری طفلانہ خواہشات آخر ہم پوری کرہی
دیں۔ چنانچہ پھر یہ کہہ کر اندر تشریف لے جاتے ہیں کہ اچھا کپڑے پہن آؤں۔
مرزا صاحب کے کپڑے پہننے کا عمل اس قدر طویل ہے کہ اگر میرا
اختیار ہوتا تو قانون کی رو سے انھیں کبھی کپڑے اتارنے ہی نہ دیتا۔ آدھے گھنٹے
کے بعد وہ کپڑے پہننے ہوئے تشریف لاتے ہیں۔ ایک پان منہ میں دوسرا ہاتھ
میں۔ میں بھی انھ کھڑا ہوتا ہوں۔ دروازے تک پہنچ کر مژ کے جود یکھتا ہوں تو
مرزا صاحب غائب۔ پھر اندر آ جاتا ہوں۔ مرزا صاحب کسی کونے میں کھڑے
کچھ کریڈ کر رہے ہوتے ہیں۔

”ارے بھی چلو۔“

”چل تو رہا ہوں یار۔ آخر اتنی بھی کیا آفت ہے؟“

”اور یہ تم کر کیا رہے ہو؟“

”پان کے لیے ذرا تمبا کو لے رہا تھا۔“

تمام راستے مرزا صاحب چبیل قدی فرماتے جاتے ہیں۔ میں ہر دو
تین لمحے کے بعد اپنے آپ کوان سے چار پانچ قدم آگے پاتا ہوں۔ کچھ دیر ٹھہر
جاتا ہوں۔ وہ ساتھ آ ملتے ہیں تو پھر چلنا شروع کر دیتا ہوں۔ پھر آگئے نکل جاتا
ہوں۔ پھر ٹھہر جاتا ہوں۔ غرضیکہ گو چلتا دگنی تگنی رفتا۔ سے ہوں لیکن پہنچتا ان کے

ساتھ ہی ہوں۔

نکٹ لے کر اندر داخل ہوتے ہیں تو انہیں اگھپ۔ بہتر آئندھیں جھپکتا ہوں، کچھ بھائی نہیں دیتا۔ ادھر سے کوئی آواز دیتا ہے، ”یہ دروازہ بند کر دو جی۔“ یا اللہ اب جاؤں کہاں؟ رستہ، کرسی، دیوار، آدمی کچھ بھی تو نظر نہیں آتا۔ ایک قدم بڑھاتا ہوں تو سران بالیوں سے جامکرا تا ہے جو آگ بھانے کے لیے دیوار پر لٹکی رہتی ہیں۔ تھوڑی دیر کے بعد تاریکی میں کچھ دھنڈ لے سے نقش دکھائی دینے لگتے ہیں۔ جہاں ذرا تاریک تر سادھتہ دکھائی دے جائے۔ وہاں سمجھتا ہوں خالی کرسی ہو گی۔ خمیدہ پشت ہو کر اس کا زخم کرتا ہوں اس کے پاؤں کو پھاند، اس کے مخنوں کو ٹھکرا، خواتین کے گھننوں سے دامن پچا کر، آخر کار کسی کی گود میں جا بیٹھتا ہوں۔ وہاں سے نکال دیا جاتا ہوں اور لوگوں کے دھکوں کی مدد سے کسی خالی کرسی تک جا پہنچتا ہوں۔ مرزا صاحب سے کہتا ہوں ”میں نہ بکتا تھا کہ جلدی چلو۔“ خواہ مخواہیں ہم کو رسوا کروایا تا۔ گدھا کہیں کا!

اس شلگفتہ بیانی کے بعد معلوم ہوتا ہے کہ ساتھ کی کرسی پر جو حضرت بیٹھے ہیں اور جن کو میں مخاطب کر رہا ہوں وہ مرزا نہیں کوئی اور بزرگ ہیں۔

اب تماشے کی طرف متوجہ ہوتا ہوں اور سمجھنے کی کوشش کرتا ہوں کہ فلم کون سی ہے؟ اس کی کہانی کیا ہے؟ اور کہاں تک پہنچ چکی ہے؟ سمجھ میں صرف اس قدر آتا ہے کہ ایک مرد اور ایک عورت جو پردے پر بلگلگیر تظر آتے ہیں، ایک دوسرے کو چاہتے ہوں گے۔ اس انتظار میں رہتا ہوں کہ کچھ لکھا ہوا سامنے آئے، تو معاملہ کھلے، کہ اتنے دیر میں سامنے کی کرسی پر بیٹھے ہوئے حضرت ایک

وسع و فراخ انگریزی لیتے ہیں جس کے دوران میں کم از کم دو تین سو فٹ فلم گزر جاتی ہے۔ جب انگریزی کو پیش لیتے ہیں تو پھر سرکھانا شروع کرتے ہیں اور اس عمل کے بعد ہاتھ کو سر سے نہیں ہٹاتے بلکہ بازو کو دیے ہی خیدہ رکھ رہتے ہیں۔ میں مجبور اسر کو نیچا کر کے چائے دانی کے اس دستے کے بچ میں سے اپنی نظر کے لیے راستہ نکال لیتا ہوں اور اپنے بیٹھنے کے انداز سے بالکل ایسا معلوم ہوتا ہوں کہ جیسے ملک خریدے بغیر اندر مدرس آیا ہوں اور چوروں کی طرح بیٹھا ہوا ہوں۔ تھوڑی دیر کے بعد انھیں کرسی کی نشست پر کوئی چھسر یا پتو محسوس ہوتا ہے۔ چنانچہ وہ دائیں طرف سے ذرا اوپنے ہو کر باعثیں طرف کو جھک جاتے ہیں۔ میں مصیبت کا مارا دوسرا طرف جھک جاتا ہوں۔ ایک دو لمحے کے بعد وہی چھسر دوسرا طرف ہجرت کر جاتا ہے۔ چنانچہ ہم دونوں پھر سے پینٹر ابدل لیتے ہیں۔ غرضیکہ یہ دل گلی یوں ہی جاری رہتی ہے۔ وہ دائیں تو میں باعثیں، وہ باعثیں تو میں دائیں۔ ان کو یا معلوم کہ اندر ہیرے میں کیا کھیل کھیلا جا رہا ہے۔ دل سہی چاہتا ہے کہ اگلے درجے کا ملک لے کر ان کے آگے جا بیٹھوں اور کہوں کہ لے بیٹا! دیکھوں تو اب تو کیسے فلم دیکھتا ہے؟

چیچپے سے مرزا صاحب کی آواز آتی ہے ”یار! تم سے نچلاندیں بیٹھا جاتا۔ اب جو ہمیں ساتھ لائے ہو تو فلم تو دیکھنے دو۔“

اس کے بعد غصے میں آ کر آنکھیں بند کر لیتا ہوں اور قتل عمد، خودکشی، زہر خواری۔ وغیرہ معاملات پر غور کرنے لگتا ہوں۔ دل میں کہتا ہوں ایسی کی تیسی اس فلم کی۔ سو فتمیں کھاتا ہوں کہ پھر کبھی نہ آؤں گا اور اگر آیا بھی تو اس کمخت

مرزا سے ذکر نہ کروں گا۔ پانچ چھے گھنے پہلے سے آ جاؤں گا۔ اوپر کے درجے میں سب سے اگلی قطار میں بیٹھوں گا۔ تمام وقت اپنی نشست پر اچھتا رہوں گا۔ بہت بڑے طرزے والی گزی پہن کر آؤں گا۔ اپنے اور کوت کو دو چھٹیوں پر پھیلا کر لٹکا دوں گا۔ بہر حال مرزا کے پاس تک نہ پہنکوں گا۔

لیکن اس کم جنت دل کو کیا کروں؟! اگلے ہفتے پھر کسی اچھے فلم کا اشتہار دیکھ پاتا ہوں تو سب سے پہلے مرزا کے ہاں جاتا ہوں اور گفتگو پھر وہیں سے شروع ہوتی ہے کہ کیوں بھی مرزا! اگلی جمعرات سینما چلو گے نا؟“



میبل اور میں

میبل لڑکوں کے کالج میں تھی لیکن ہم دونوں کیمبرج یونیورسٹی میں ایک ہی مضمون پڑھتے تھے اس لیے اکثر لکھروں میں ملاقات ہو جاتی تھی۔ اس کے علاوہ ہم دوست بھی تھے۔ کئی دلچسپیوں میں ایک دوسرے کے شریک ہوتے تھے۔ تصویروں اور موسیقی کا شوق اسے بھی تھا، میں بھی ہمہ دانی کا دعویدار۔ اکثر گیلوں یا کانسلرٹوں میں اکٹھے جایا کرتے تھے۔ دونوں انگریزی ادب کے طالب علم تھے۔ کتابوں کے متعلق باہم بحث مبارکہ رہتے۔ ہم میں سے اگر ایک کوئی نئی کتاب یا نیا مصنف "دریافت" کرتا تو دوسرے کو ضرور آگاہ کر دیتا اور پھر دونوں مل کر اس پر اچھے برے کا حکم صادر کرتے۔

لیکن اس تمامی بھتی اور ہم آہنگی میں ایک خلش ضرور تھی۔ ہم دونوں نے میں صدی میں پرورش پائی تھی۔ عورت اور مرد کی مساوات کے قائل تو ضرور تھے تاہم اپنے خیالات میں اور بعض اوقات اپنے روئیے میں ہم کبھی نہ کبھی اس کی تکذیب ضرور کر دیتے تھے۔ بعض حالات کے ماتحت میبل ایسی رعایات کو اپنا حق بمحض جو صرف صنف ضعیف ہی کے ایک فرد کو ملنی چاہئیں اور بعض اوقات میں تحکم اور رہنمائی کا روئیہ اختیار کر لیتا، جس کا مطلب یہ تھا کہ گویا ایک مرد

ہونے کی حیثیت سے میرا فرض یہی ہے۔ خصوصاً مجھے یہ احساس بہت زیادہ تکلیف دیتا تھا کہ میبل کا مطالعہ مجھے سے بہت وسیع ہے۔ اس سے میرے مردانہ وقار کو صدمہ پہنچتا تھا۔ کبھی کبھی میرے جسم کے اندر میرے ایشیائی آباؤ اجداد کا خون جوش مارتا اور میرا دل جدید تہذیب سے باغی ہو کر مجھے سے کہتا، کہ مرد اشرف الخلوقات ہے۔ اس طرف میبل عورت مرد کی مساوات کا اظہار مبالغہ کے ساتھ کرتی تھی۔ یہاں تک کہ بعض اوقات ایسا معلوم ہوتا تھا کہ وہ عورتوں کو کائنات کی رہبر اور مردوں کو حشرات الارض سمجھتی ہے۔

لیکن اس بات کو میں کیونکر نظر انداز کرتا کہ میبل ایک دن دس بارہ کتابیں خریدتی اور ہفتہ بھر کے بعد انھیں میرے کمرے میں پھینک کر چلی جاتی اور ساتھ ہی کہہ جاتی، کہ میں انھیں پڑھ چکی ہوں۔ تم بھی پڑھ چکو گے تو ان کے متعلق باتیں کریں گے۔

اول تو میرے لیے ایک ہفتہ میں دس بارہ کتابیں ختم کرنا محال تھا، لیکن فرض کیجیے مردوں کی لاج رکھنے کے لیے راتوں کی نیند حرام کر کے ان سب کا پڑھ ڈالنا ممکن بھی ہوتا تو ان میں دو یا تین کتابیں فلفے یا تنقید کی ضروراً میں ہوتیں کہ ان کے سمجھنے کے لیے مجھے کافی عرصہ درکار ہوتا۔ چنانچہ ہفتہ بھر کی جان فشانی کے بعد مجھے ایک عورت کے سامنے اس بات کا اعتراف کرنا پڑتا کہ میں اس دوڑ میں پچھے رہ گیا ہوں۔ جب تک وہ میرے کمرے میں بیٹھی رہتی، میں کچھ کھیانا سا ہو کر اس کی باتیں سنتا رہتا اور وہ نہایت عالمانہ انداز میں بھویں اوپر کو چڑھا چڑھا کر باتیں کرتی۔ جب میں اس کے لیے دروازہ کھولتا یا اس کے

سگریٹ کے لیے دیا سلاسلی جلاتا یا اپنی سب سے زیادہ آرام دہ کری اس کے لیے خالی کردیتا تو وہ میری خدمات کو حق نہ اسی نہیں بلکہ حق استادی سمجھ کر قبول کرتی۔

میبل کے چلے جانے کے بعد نہ امت بتدربن غصے میں تبدیل ہو جاتی۔ جان یا مال کا ایسا رہل ہے لیکن آن کی خاطر نیک سے نیک انسان بھی ایک نہ ایک دفعہ تو ضرور ناجائز ذرائع کے استعمال پر اتر آتا ہے۔ اسے میری اخلاقی پستی سمجھیے لیکن یہی حالت میری بھی ہو گئی۔ اگلی دفعہ جب میبل سے ملاقات ہوئی تو جو کتابیں میں نے نہیں پڑھی تھیں ان پر بھی میں نے رائے زندگی شروع کر دی لیکن جو کچھ کہتا تھا سنجدل سنجدل کر کہتا تھا۔ تفصیلات کے متعلق کوئی بات منہ سے نہ نکالتا تھا۔ سرسری طور پر تنقید کرتا تھا اور بڑی ہوشیاری اور دانتائی کے ساتھ اپنی رائے کو جدید کارنگ دیتا تھا۔

کسی ناول کے متعلق میبل نے مجھ سے پوچھا تو جواب میں نہایت

لاابالیانہ کہا:

”ہاں اچھی ہے لیکن کچھ ایسی اچھی بھی نہیں۔ مصنف سے دورِ جدید کا نقطہ نظر کچھ نہ سکا لیکن پھر بھی بعض انکتے زدالے ہیں۔ بری نہیں بری نہیں۔“

کنکھیوں سے میبل کی طرف دیکھتا گیا لیکن اسے میری ریا کاری بالکل معلوم نہ ہونے پائی۔ ذرا سے کے متعلق کہا کرتا تھا:

”ہاں پڑھا تو ہے لیکن ابھی تک میں یہ فیصلہ نہیں کر سکا کہ جو کچھ پڑھنے والے کو محسوس ہوتا ہے، وہ اشیج پر جا کر بھی باقی رہے گا یا نہیں؟ تمہارا کیا

خیال ہے؟“

اور اس طرح سے اپنی آن بھی قائم رہتی اور گفتگو کا بار بھی میبل کے کندھوں پر ڈال دیتا۔

تنقید کی کتابوں کے بارے میں فرماتا:

”اس نقاد پر انھار ہو یہ صدی کے نقادوں کا کچھ کچھ اثر معلوم ہوتا ہے لیکن یوں ہی نامعمول سا کہیں کہیں۔ بالکل ہلکا سا اور شاعری کے متعلق اس کا روایہ دلچسپ ہے۔ بہت دلچسپ۔ بہت دلچسپ۔“

رفتہ رفتہ مجھے اس فن میں کمال حاصل ہو گیا۔ جس روائی اور نفاست کے ساتھ میں ناخواندہ کتابوں پر گفتگو کر سکتا تھا اس پر میں خود حیران رہ جاتا تھا۔ اس سے جذبات کو ایک آسودگی نصیب ہوئی۔

اب میں میبل سے نہ دبتا تھا۔ اسے بھی میرے علم و فضل کا معرفہ ہونا پڑا۔ وہ اگر بفتے میں دس کتابیں پڑھتی تھی تو میں صرف دو دن کے بعد ان سب کتابوں پر رائے زنی کر سکتا تھا۔ اب اس کے سامنے نہ امت کا کوئی موقع نہ تھا۔ میری مردانہ روح میں اس احساس فتح مندی سے بالیگی سی آگئی تھی۔ اب مگر اس کے لیے کری خالی کرتا یاد یا سلاسلی جلاتا تو عظمت و برتری کے احساس کے ساتھ جیسے ایک تحریک کارتونمندوں جو ان ایک نادان کمزور بچی کی حفاظت کر رہا ہو۔ صراط مستقیم پر چلنے والے انسان میرے اس فریب کونہ سراہیں تو نہ سراہیں لیکن میں کم از کم مردوں کے طبقے سے اس کی داد ضرور چاہتا ہوں۔ خواتین میری اس حرکت کے لیے مجھ پر دہری دہری لعنتیں بھیجیں گی، کہ ایک تو

میں نے مکاری اور جھوٹ سے کام لیا اور دوسرے ایک عورت کو دھوکا دیا۔ ان کی تسلی کے لیے میں یہ کہنا چاہتا ہوں کہ آپ یقین مانیے کہ کئی دفعہ تنہائی میں میں نے اپنے آپ کو برا بھلا کہا۔ بعض اوقات اپنے آپ سے نفرت ہونے لگتی۔ ساتھ ہی اس بات کا بھلانا بھی مشکل ہو گیا کہ میں بغیر پڑھے ہی علیمت جاتا رہتا ہوں۔ میبل تو یہ سب کتابیں پڑھ چکنے کے بعد گفتگو کرتی ہے تو بہر حال اس کو مجھ پر تفوق تو ضرور حاصل ہے۔ میں اپنی کم علمی ظاہر نہیں ہونے دیتا، لیکن حقیقت تو یہی ہے ناکہ میں وہ کتابیں نہیں پڑھتا۔ میری جہالت اس کے نزدیک سہی میرے اپنے نزدیک تو مسلم ہے۔ اس خیال سے اطمینان قلب پھر مفقود ہو جاتا اور اپنا آپ عورت کے مقابلے میں پھر حقیر نظر آنے لگتا۔ پہلے تو میبل کو صرف ذی علم سمجھتا تھا اب وہ اپنے مقابلے میں پاکیزگی اور راست بازی کی دیوی بھی معلوم ہونے لگی۔

عالت کے دوران میرا دل زیادہ نرم ہو جاتا ہے۔ بخار کی حالت میں کوئی بازاری ساناول پڑھتے وقت بھی بعض اوقات میری آنکھوں سے آنسو جاری ہو جاتے ہیں۔ صحت یا بھر جھے اپنی اس کمزوری پر ہنسی آتی ہے لیکن اس وقت اپنی کمزوری کا احساس نہیں ہوتا۔ میری بد قسمتی کہ انہی دنوں مجھے خفیف سا انفلوئنزا ہوا۔ مہلک نہ تھا۔ بہت تکلیف دہ بھی نہ تھا۔ تاہم گز شستہ زندگی کے تمام چھوٹے چھوٹے گناہ، گناہ کبیرہ بن کر نظر آنے لگے۔ میبل کا خیال آیا تو ضمیر نے سخت ملامت کی اور میں بہت دریک بستر پر چیج و تاب کھاتا رہا۔ شام کے وقت میبل کچھ پھول لے کر آئی۔ خیریت پوچھی، دوا پلائی، ماتھے پر ہاتھ رکھا۔

میرے آنسو شپ نپ گرنے لگے۔ میں نے کہا، (میری آواز بھر ائی ہوئی تھی)
 ”میبل! مجھے خدا کے لیے معاف کر دو۔“ اس کے بعد میں نے اپنے گناہ کا
 اعتراف کیا اور اپنے آپ کو سزا دینے کے لیے میں نے اپنی مکاری کی ہر ایک
 تفصیل بیان کر دی۔ ہر اس کتاب کا نام لیا جس پر میں نے بغیر پڑھے لمبی لمبی
 فاضلانہ تقریریں کی تھیں۔ میں نے کہا ”میبل! پچھلے بفتے جو تمن کتابیں تم مجھے
 دے گئی تھیں ان کے متعلق میں تم سے کتنی بحث کرتا رہا ہوں لیکن میں نے ان کا
 ایک لفظ بھی نہیں پڑھا۔ میں نے کوئی نہ کوئی بات ایک ضرور کہی ہو گی جس سے
 میرا پول تم پر کھل گیا ہو گا۔“

کہنے لگی: ”نہیں تو۔“

میں نے کہا: ”مثلاً ناول تو میں نے پڑھا ہی نہ تھا۔ کیر کڑوں کے
 متعلق میں جو کچھ بک رہا تھا وہ سب من گھرت تھا۔“

کہنے لگی: ”کچھ ایسا غلط بھی نہ تھا۔“

میں نے کہا: ”پلاٹ کے متعلق میں نے خیال ظاہر کیا تھا کہ ذرا ذہیلا
 ہے۔ کیا یہ بھی صحیک تھا؟“

کہنے لگی: ”ہا۔ پلاٹ کہیں کہیں ڈھیلا ضرور ہے۔“

اس کے بعد میری گزشتہ فریب کاری پروہ اور میں دونوں ہنستے رہے۔

میبل رخصت ہونے لگی تو بولی: ”تو وہ کتابیں میں میتی جاؤں؟“

میں نے کہا: ”ایک تائب انسان کو اپنی اصلاح کا موقع تو دو۔ میں
 نے ان کتابوں کو اب تک نہیں پڑھا لیکن اب میں انھیں پڑھنے کا ارادہ رکھتا
 ہو۔“

ہوں۔ انھیں یہیں رہنے دو۔ تم تو انھیں پڑھ چکی ہو۔“

کہنے لگی: ”ہاں میں تو پڑھ چکی ہوں۔ اچھا میں یہیں چھوڑ جاتی ہوں۔“

اس کے چلے جانے کے بعد میں نے ان کتابوں کو پہلی دفعہ کھولا۔
تینوں میں سے کسی ایک کے بھی ورق تک نہ کئے تھے۔ میبل نے بھی انھیں ابھی تک نہ پڑھا تھا۔

مجھے مرد اور عورت دونوں کی برابری میں کوئی شک باقی نہ رہا۔



مرحوم کی یاد میں

ایک دن مرزا صاحب اور میں برآمدے میں ساتھ ساتھ کریاں
 ڈالے چپ چاپ بیٹھے تھے۔ جب دوستی بہت پرانی ہو جائے تو گفتگو کی چند اس
 ضرورت باقی نہیں رہتی اور دوست ایک دوسرے کی خاموشی سے بھی لطف انداز
 ہو سکتے ہیں۔ یہی حالت ہماری تھی۔ ہم دونوں اپنے اپنے خیالوں میں غرق
 تھے۔ مرزا صاحب تو خدا جانے کیا سوچ رہے تھے لیکن میں زمانے کی
 ناسازگاری پر غور کر رہا تھا۔ اور سڑک پر تھوڑے تھوڑے وقفے کے بعد ایک موڑ
 کا رگز رجاتی تھی۔ میری طبیعت کچھ ایسی واقع ہوئی ہے کہ میں جب کبھی کسی کی
 موڑ کا روکدیکھوں مجھے زمانے کی ناسازگاری کا خیال ضرور تانے لگتا ہے اور میں
 کوئی ایسی ترکیب سوچنے لگتا ہوں جس سے دنیا کی تمام دولت سب انسانوں
 میں برابر برابر تقسیم کی جاسکے۔ اگر میں سڑک پر پیدل جا رہا ہوں اور کوئی موڑ اس
 ادا سے گزر جائے کہ گرد و غبار میرے پھیپھڑوں، میرے دماغ، میرے معدے
 اور میری تلنی تک پہنچ جائے تو اس دن میں گھر آ کر علم کیمیا کی وہ کتاب نکال لیتا
 ہوں جو میں نے ایف۔ اے میں پڑھی تھی اور اس غرض سے اس کا مطالعہ کرنے
 لگتا ہوں کہ شاید بم بنانے کا کوئی سخن ہاتھ آ جائے۔

میں کچھ دیر تک آہیں بھرتا رہا۔ مرزا صاحب نے کچھ توجہ نہ کی۔ آخر میں نے خاموشی کو توڑا اور مرزا سے مخاطب ہو کر بولا:

”مرزا! ہم میں اور حیوانوں میں کیا فرق ہے؟“

مرزا صاحب بولے: ”بھائی، کچھ ہو گا ہی نا آخر۔“

میں نے کہا، ”میں بتاؤں تحسیں؟“

کہنے لگے، ”بولو۔“

میں نے کہا، ”کوئی فرق نہیں۔ سنتے ہو مرزا۔ کوئی فرق نہیں۔ ہم میں اور حیوانوں میں..... کم از کم مجھ میں اور حیوانوں میں کوئی فرق نہیں۔ ہاں ہاں میں جانتا ہوں۔ تم میں میخ نکالنے میں بڑے طاق ہو۔ کہہ دو گے حیوان جگائی کرتے ہیں، تم جگائی نہیں کرتے۔ ان کی ذمہ ہوتی ہے، تمہاری ذمہ نہیں، لیکن ان باتوں سے کیا ہوتا ہے؟ ان سے تو صرف یہی ثابت ہوتا ہے۔ وہ مجھ سے افضل ہیں لیکن ایک بات میں، میں اور وہ بالکل برابر ہیں کہ وہ بھی پیدل چلتے ہیں میں بھی پیدل چلتا ہوں۔ اس کا تمہارے پاس کیا جواب ہے؟ جواب نہیں۔ کچھ ہے تو کہو۔ بس چپ ہو جاؤ۔ تم کچھ نہیں کہہ سکتے۔ جب سے میں پیدا ہوا ہوں اس دن سے پیدل چل رہا ہوں۔ پیدل! تم پیدل کے معنی نہیں جانتے۔ پیدل کے معنی ہیں سینہ ز میں پر اس طرح ہے حرکت کرنا کہ دونوں پاؤں میں سے ایک ضرور ز میں پر رہے یعنی تمام عمر میرے حرکت کرنے کا طریقہ یہی رہا ہے کہ ایک پاؤں ز میں پر رکھتا ہوں دوسرا اٹھاتا ہوں۔ دوسرا رکھتا ہوں پہلا اٹھاتا ہوں۔ ایک آگے ایک پچھے، ایک پیچھے ایک آگے۔ خدا کی قسم اس طرح کی زندگی سے

دماغ سوچنے کے قابل نہیں رہتا۔ حواس بیکار ہو جاتے ہیں۔ تخلیل مر جاتا ہے۔
آدمی گدھ سے بدتر ہو جاتا ہے۔“

مرزا صاحب میری اس تقریر کے دوران کچھ اس بے پرواہی سے
سگریٹ پیتے رہے کہ دوستوں کی بے وفائی پر رونے کو دل چاہتا تھا۔ میں نے
ازحد حقارت اور نفرت کے ساتھ منہ ان کی طرف سے پھیر لیا۔ ایسا معلوم ہوتا تھا
کہ مرزا کو میری باتوں پر یقین ہی نہیں آتا۔ گویا میں اپنی جو تکالیف بیان کر رہا
ہوں وہ محض خیالی ہیں یعنی میرا پیدل چلنے کے خلاف شکایت کرنا قابل توجہ ہی
نہیں، یعنی میں کسی سواری کا مستحق ہی نہیں۔ میں نے دل میں کہا ”اچھا مرزا یوں
ہی سہی۔ دیکھو تو میں کیا کرتا ہوں۔“

میں نے اپنے دانت پچھی کر لیے اور کرسی کے بازو پر سے جھک کر
مرزا کے قریب پہنچ گیا۔ مرزا نے بھی سر میری طرف موڑا۔ میں مسکرا دیا لیکن
میرے قبسم میں زہر ملا ہوا تھا۔ جب مرزا سننے کے لیے بالکل تیار ہو گیا تو میں
نے چبا چبا کر کہا:

”مرزا! میں ایک موڑ کا رخیدنے لگا ہوں۔“

یہ کہہ کر بڑے استغنا کے ساتھ دوسری طرف دیکھنے لگا۔

مرزا بولے ”کیا کہا تم نے؟ کیا رخیدنے لگے ہو؟“

میں نے کہا ”نا نہیں تم نے؟ میں ایک موڑ کا رخیدنے لگا ہوں۔“

موڑ کا رائیک ایسی گاڑی ہے جس کو بعض لوگ موڑ کہتے ہیں، بعض لوگ کار کہتے
ہیں۔ لیکن چونکہ تم ذرا کندڑ ہیں ہواں (لیے میں نے دونوں لفظ استعمال کر دیے

تاکہ تمھیں سمجھنے میں کوئی دقت پیش نہ آئے۔“

مرزا بولے ”ہوں۔“

اب کے مرزا نہیں میں بے پرداںی سے سگریٹ پینے لگا۔ بھویں میں نے اوپر کو چڑھا لیں۔ سگریٹ والا ہاتھ منہ تک اس انداز سے لاتا اور ہٹاتا تھا کہ بڑے بڑے ایکٹر اس پر رشک کریں۔

تحوڑی دیر کے بعد مرزا پھر بولے ”ہوں۔“

میں نے سوچا اثر ہو رہا ہے۔ مرزا صاحب پر رعب پڑ رہا ہے۔ میں چاہتا تھا مرزا کچھ بولے، تاکہ مجھے معلوم ہو کہاں تک مرعوب ہوا ہے لیکن مرزا نے پھر کہا ”ہوں۔“

میں نے کہا ”مرزا جہاں تک مجھے معلوم ہے تم نے اسکوں اور کالج اور گھر پر دو تین زبانیں سیکھی ہیں اور اس کے علاوہ تمھیں کئی ایسے الفاظ بھی آتے ہیں جو کسی اسکوں یا کالج یا شریف گھرانے میں نہیں بولے جاتے۔ پھر بھی اس وقت تمھارا کلام ”ہوں“ سے آگے نہیں بڑھتا۔ تم جلتے ہو۔ مرزا اس وقت تمھاری جو ذہنی کیفیت ہے اس کو عربی زبان میں حد کہتے ہیں۔“

مرزا صاحب کہنے لگے ”نہیں یہ بات تو نہیں۔ میں تو صرف خریدنے کے لفظ پر غور کر رہا تھا۔ تم نے کہا میں ایک موڑ کا رخیدنے لگا ہوں، تو میاں صاحبزادے! خریدنا تو ایک ایسا فعل ہے کہ اس کے لیے روپے وغیرہ کی ضرورت ہوتی ہے۔ وغیرہ کا بندوبست تو بخوبی ہو جائے گا لیکن روپے کا بندوبست کیسے کرو گے؟“

یہ نکتہ مجھے بھی نہ سو جھا تھا لیکن میں نے ہمت نہ ہاری۔ میں نے کہا
”میں اپنی کئی قیمتی اشیائیں بچ سکتا ہوں۔“

مرزا بولے ”کون کون سی مثلا؟“

میں نے کہا ”ایک تو میں اپنا سگریٹ کیس بچ ڈالوں گا۔“

مرزا نے کہا ”چلو دس آنے تو یہ ہو گئے۔ باقی ڈھائی تین ہزار کا
انظام بھی اسی طرح ہو جائے تو سب کام نھیک ہو جائے گا۔“

اس کے بعد ضروری یہی معلوم ہوا کہ گفتگو کا سلسلہ کچھ دیر کے لیے
روک دیا جائے چنانچہ میں مرزا سے بیزار ہو کر خاموش ہو رہا۔ یہ بات سمجھ میں نہ
آئی کہ لوگ روپے کہاں سے لاتے ہیں؟ بہت سوچا۔ آخر اس نتیجے پر پہنچا کہ
لوگ چوری کرتے ہیں۔ اس سے ایک گونہ اطمینان ہوا۔

مرزا بولے ”میں تمھیں ایک ترکیب بتاؤں۔ ایک بائیکل لے لو۔“

میں نے کہا ”وہ روپے کا مسئلہ تو پھر بھی جوں کا توں رہا۔“

کہنے لگے ”مفت“

میں نے حیران ہو کر پوچھا ”مفت؟ وہ کیسے؟“

کہنے لگے ”مفت ہی سمجھو۔ آخر دوست سے قیمت لینا بھی کہاں کی
شرافت ہے۔ البتہ تم ہی احسان قبول کرنا گوارانہ کرو تو اور بات ہے۔“

ایسے موقع پر جو بُنی میں ہستا ہوں اس میں معصوم بچے کی مسرت،
جو انی کی خوش دلی، ابلتے ہوئے فواروں کی موسیقی اور بلبلوں کا نغمہ سب ایک،
دوسرے کے ساتھ ملے ہوتے ہیں۔ چنانچہ میں یہ بُنسی بُنسا اور اس طرح ہسا کہ

کہ کھلی ہوئی بآچھیں پھر گھنٹوں تک اپنی اصلی جگہ پرواپس نہ آئیں۔ جب مجھے یقین ہو گیا کہ یک لخت کوئی خوشخبری سننے سے دل کی حرکت بند ہو جانے کا جو خطرہ ہوتا ہے اس سے محفوظ ہوں تو میں نے پوچھا ”ہے کس کی؟“

مرزا بولے ”میرے پاس ایک بائیسکل پڑی ہے تم لے لو۔“
میں نے کہا ”پھر کہنا پھر کہنا!“

کہنے لگے ”بھئی! ایک بائیسکل میرے پاس ہے۔ جب میری ہے تو تمہاری ہے۔ تم لے لو۔“

یقین مانیے مجھ پر گھڑوں پانی پڑ گیا۔ شرم کے مارے میں پینا پینا ہو گیا۔ چودھویں صدی میں ایسی بے غرضی اور آیثار بھلا کہاں دیکھنے میں آتا ہے؟ میں نے کری سر کا کر مرزا کے پاس کر لی۔ سمجھ میں نہ آیا کہ اپنی ندامت اور منونیت کا اظہار کن الفاظ میں کروں؟

میں نے کہا ”مرزا سب سے پہلے تو اس گستاخی اور درشتی اور بے ادبی کے لیے معافی مانگتا ہوں جو ابھی ابھی میں نے تمہارے ساتھ گفتگو میں روا رکھی۔ دوسرے میں آج تمہارے سامنے ایک اعتراف کرتا چاہتا ہوں اور امید کرتا ہوں کہ تم میری صاف گوئی کی داد دو گے اور مجھے اپنی رحم دلی کے صدقے معاف کر دو گے۔ میں ہمیشہ تم کو از حد کمینہ، مسک، خود غرض اور عیار انسان سمجھتا رہا ہوں۔ دیکھو ناراض مت ہو۔ انسان سے غلطی ہو ہی جاتی ہے لیکن آج تم نے اپنی شرافت اور دوست پروری کا ثبوت دیا ہے اور مجھ پر ثابت کر دیا ہے کہ میں کتنا قابل نفرت، تگ خیال اور حقیر شخص ہوں۔ مجھے معاف کر دو۔“

میری آنکھوں میں آنسو بھر آئے۔ قریب تھا کہ مرزا کے ہاتھ کو بوسہ دیتا اور اپنے آنسوؤں کو چھپانے کے لیے اس کی گود میں سر رکھ دیتا۔ مرزا صاحب کہنے لگے:

”واہ! اس میں میری فیاضی کیا ہوئی۔ میرے پاس ایک بائیکل ہے جیسے میں سوار ہوا ویے تم سوار ہوئے۔“

میں نے کہا، ”مرزا! مفت میں نہ لوں گا۔ یہ ہرگز نہیں ہو سکتا۔“
مرزا کہنے لگے، ”بس میں اسی بات سے ڈرتا تھا۔ تم حاس اتنے ہو کہ کسی کا احسان لینا گوار نہیں کرتے۔ حالانکہ خدا گواہ ہے، احسان اس میں کوئی نہیں۔“

میں نے کہا، ”خیر کچھ بھی سہی۔ تم صحیح مجھے اس کی قیمت بتا دو۔“
مرزا بولے، ”قیمت کا ذکر کر کے تم گویا مجھے کافنوں میں گھستیتے ہو اور جس قیمت پر میں نے خریدی تھی وہ بہت زیادہ تھی اور اب تو وہ اتنے کی رہی بھی نہیں۔“

میں نے پوچھا، ”تم نے کتنے کی خریدی تھی؟“
کہنے لگے، ”میں نے پونے دوسرو پے میں لی تھی لیکن اس زمانے میں بائیکلوں کا رواج ذرا کم تھا اس لیے قیمتیں ذرا زیادہ تھیں۔“
میں نے کہا، ”کیا بہت پرانی ہے؟“
بولے، ”نہیں ایسی پرانی بھی کیا ہوتی۔ میرا لڑکا اس پر کالج آیا جایا کرتا تھا اور اسے کالج چھوڑنے ابھی دو سال بھی نہیں ہوئے۔ لیکن اتنا ضرور ہے

کہ آج کل کی بائیکلوں سے ذرا مختلف ہے۔ آج کل تو بائیکلیں میں کی بنتی ہیں جنھیں کانچ کے سر پھرے لوٹے سے ستی سمجھ کر خرید لیتے ہیں۔ پرانی بائیکلوں کے ڈھانچے مضبوط ہوا کرتے تھے۔“

”مگر مرزا! پونے دوسرو پے تو میں ہر گز نہیں دے سکتا۔ اتنے روپے میرے پاس کہاں سے آئے؟ میں تو اس سے آدمی قیمت بھی نہیں دے سکتا۔“
مرزا کہنے لگے، ”تو میں تم سے پوری قیمت تحوزی مانگتا ہوں اول تو قیمت لینا نہیں چاہتا۔ لیکن.....“

میں نے کہا، ”نہ مرزا! قیمت تو تمھیں لینی پڑے گی۔ اچھا تم یوں کرو میں تمھاری جیب میں کچھ روپے ڈال دیتا ہوں۔ تم گھر جا کے گن لینا۔ اگر تمھیں منظور ہوئے تو کل بائیکل بھیج دینا، ورنہ روپے واپس کر دینا۔ اب یہاں بیٹھ کر تم سے سوچا کاؤں، یہ تو کچھ دکانداروں کی سی بات معلوم ہوتی ہے۔“
مرزا بولے ”بھی جیسے تمھاری مرضی۔ میں تو اب بھی یہی کہتا ہوں کہ قیمت دیتے جانے دو۔ لیکن میں جانتا ہوں کہ تم نہ مانو گے۔“

میں انٹھ کر اندر کمرے میں آیا۔ میں نے سوچا استعمال شدہ چیز کی لوگ عام طور پر آدمی قیمت دیتے ہیں لیکن جب میں نے مرزا سے کہا تھا کہ میں تو آدمی قیمت بھی نہیں دے سکتا تو مرزا اس پر معترض نہ ہوا تھا۔ وہ بچارا تو بلکہ یہی کہتا تھا کہ تم مفت ہی لے لو، لیکن مفت میں کیسے لے لوں؟ آخر بائیکل ہے، ایک ہماری ہے۔ فشوں و گھوڑوں موڑوں اور تانگوں کے زمرے میں شمار ہوتی ہے۔ بکس کھولا تو معلوم ہوا کہ ہست و بودکل چھیا لیں روپے ہیں۔

چھیا لیس روپے تو کچھ ٹھیک رقم نہیں۔ پینتالیس یا پچاس ہوں جب بھی بات ہے۔ پچاس تو نہیں ہو سکتے اور اگر پینتالیس عی دینے ہیں تو چالیس کیوں نہ دینے جائیں۔ جن رقموں کے آخر میں صفر آتا ہے وہ رقمیں کچھ زیادہ معقول معلوم ہوتی ہیں۔ بس ٹھیک ہے چالیس روپے دے دوں گا۔ خدا کرے مرزا قبول کر لے۔

باہر آیا۔ چالیس روپے مشھی میں بند کر کے میں نے مرزا کی جیب میں ڈال دیے اور کہا، ”مرزا! اس کو قیمت نہ سمجھنا۔ لیکن اگر ایک مفلس دوست کی حقیر سی رقم منظور کرنا تمھیں اپنی تو ہیں معلوم نہ ہو تو کل بائیکل بھجوادینا۔“

مرزا چلنے لگے تو میں نے پھر کہا کہ ”مرزا کل ضرور صحیح ہی صحیح بھجوادینا۔“ رخصت ہونے سے پہلے میں نے پھر ایک دفعہ کہا ”کل صحیح آٹھ نو بجے تک پہنچ جائے۔ دیر نہ کر دینا..... خدا حافظ..... اور دیکھو مرزا میرے تھوڑے سے روپوں کو بھی زیادہ سمجھنا..... خدا حافظ اور تمھارا بہت بہت شکریہ۔ میں تمھارا بہت ممنون ہوں اور میری گستاخی کو معاف کر دینا۔ دیکھو تا کبھی کبھی یوں ہی بے تکلفی میں..... کل صحیح آٹھ نو بجے تک..... ضرور..... خدا حافظ۔“

مرزا کہنے لگے ”ذراس کو جھاڑ پوچھ لیتا اور تیل وغیرہ ڈلوالینا۔“ میرے نوکر کو فرصت ہوئی تو میں خود ہی ڈلوادوں گا، ورنہ تم خود ڈلوالینا۔“ میں نے کہا ”ہاں ہاں۔ وہ سب کچھ ہو جائے گا۔ تم کل بھی صحیح ضرور دینا اور دیکھنا آٹھ بجے تک یا ساڑھے سات بجے تک پہنچ جائے۔ اچھا..... خدا حافظ۔“

رات کو بستر پر لینا تو با یمسکل پر سیر کرنے کے مختلف پروگرام تجویز کرتا رہا۔ یہ ارادہ تو پختہ کر لیا کہ دو تین دن کے اندر اندر ارد گرد کی تمام مشہور تاریخی عمارت اور کھنڈروں کو نئے سرے سے دیکھو ڈالوں گا۔ اس کے بعد اگلے گرمی کے موسم میں ہوس کا تو با یمسکل پر کشمیر وغیرہ کی سیر کروں گا۔ صبح صبح ہوا خوری کے لیے ہر روز نہر تک جایا کروں گا۔ شام کو ٹھنڈی سڑک پر جہاں اور لوگ سیر کو نکلیں گے میں بھی سڑک کی صاف شفاف سطح پر ہلنے ہلکے خاموشی کے ساتھ ہاتھی دانت کی ایک گیند کی مانند گزر جاؤں گا۔ ڈوبتے ہوئے آفتاب کی روشنی با یمسکل کے چمکیلے حصوں پر پڑے گی تو با یمسکل جنمگا اٹھنے گی اور ایسا معلوم ہو گا جیسے ایک راجہ نہیں زمین کے ساتھ ساتھ اڑ رہا ہے۔ وہ مسکراہٹ جس کا میں اوپر ذکر کر چکا ہوں ابھی تک میرے ہونوں پر کھیل رہی تھی۔ بارہا دل چاہا کہ ابھی بھاگ کر جاؤں اور اسی وقت مرزا کو گلے لگالوں۔

رات کو خواب میں دعا میں مانگتا رہا کہ خدا یا مرزا با یمسکل دینے پر رضا مند ہو جائے۔

صبح اٹھا تو اٹھنے کے ساتھ ہی نو کرنے یہ خوش خبری سنائی کہ ”حضور! وہ با یمسکل آگئی ہے۔“

میں نے کہا ”آتی سویرے؟“

نو کرنے کہا ”وہ تورات ہی کو آگئی تھی۔ آپ سو گئے تھے۔ میں نے جگانا مناسب نہ سمجھا اور ساتھ ہی مرزا صاحب کا آدمی یہ ڈھربیاں کرنے کا ایک اوڑا بھی دے گیا ہے۔“

میں حیران تو ہوا کہ مرزا صاحب نے سائکل بھجوادینے میں اس قدر عجلت سے کیوں کام لیا لیکن اس نتیجے پر پہنچا کہ آدمی نہایت شریف اور دیانت دار ہیں۔ روپے لے لیے تھے تو بائیسکل کیوں روک لیتے۔

نوکر سے کہا، ”دیکھو، یہ اوزار یہیں چھوڑ جاؤ اور دیکھو، بائیسکل کو کسی کپڑے سے خوب اچھی طرح جھاڑو اور یہ موڑ پر جو بائیسکلوں والا بیٹھتا ہے، اس سے جا کر بائیسکل میں ڈالنے کا تیل لے آؤ اور دیکھو.....ابے بھاگا کہاں جا رہا ہے۔ ہم ضروری بات تم سے کہہ رہے ہیں۔ بائیسکل والے سے تیل کی ایک پُٹی بھی لے آنا اور جہاں جہاں تیل دینے کی جگہ ہے وہاں تیل دے دینا اور بائیسکل والے سے کہنا کہ کوئی گھٹیا سا تیل نہ دے دے جس سے تمام ہڈے زے ہی خراب ہو جائیں۔ بائیسکل کے پُڑے بڑے نازک ہوتے ہیں اور بائیسکل باہر نکال رکھو۔ ہم ابھی کپڑے پہن کر آتے ہیں۔ ہم ذرا سیر کو جا رہے ہیں اور دیکھو صاف کر دینا اور بہت زور زور سے کپڑا بھی مت رکڑنا۔ بائیسکل کا پاش گھس جاتا ہے۔“

جلدی جلدی چائے پی۔ غسل خانے میں بڑے جوش و خروش کے ساتھ چل چل چنبلی باغ میں گاتا رہا۔ اس کے بعد کپڑے بدلتے، اوزار کو جیب میں ڈالا اور کمرے سے باہر نکلا۔

برآمدے میں آیا تو برآمدے کے ساتھ ہی ایک عجیب و غریب مشین نظر پڑی۔ ٹھیک طرح سے پہچان نہ سکا کہ کیا چیز ہے؟ نوکر سے دریافت کیا ”کیوں بے! یہ کیا چیز ہے؟“

نوکر بولا، ”حضور! یہ بائیسکل ہے۔“
 میں نے کہا، ”بائیسکل؟ کس کی بائیسکل؟“
 کہنے لگا، ”مرزا صاحب نے بھجوائی ہے آپ کے لیے۔“
 میں نے کہا، ”اور جو بائیسکل رات کو انہوں نے بھیجی تھی وہ کہاں
 گئی؟“

کہنے لگا، ”یہی تو ہے۔“
 میں نے کہا، ”کیا بکتا ہے؟ جو بائیسکل مرزا صاحب نے کل رات کو
 بھیجی تھی وہ بائیسکل یہی ہے؟“
 کہنے لگا، ”جی ہاں۔“

میں نے کہا، ”اچھا۔“ اور پھر اسے دیکھنے لگا۔
 ”اس کو صاف کیوں نہیں کیا؟“
 ”حضور! دو تین دفعہ صاف کیا ہے۔“
 ”تو یہ میلی کیوں ہے؟“

نوکرنے اس کا جواب دینا شاید مناسب نہ سمجھا۔
 ”اور تیل لایا؟“
 ”ہاں حضور لایا ہوں۔“
 ”دیا؟“

”حضور! وہ جو تیل دینے کے چھید ہوتے ہیں وہ نہیں ملتے۔“
 ”کیا وجہ؟“

”حضور! دھروں پہ میل اور زنگ جما ہے۔ وہ سوراخ کہیں بچ ہی میں دب دبائے ہیں۔“

رفتہ رفتہ میں اس چیز کے قریب آیا جس کو میر انوکر بائیکل بتا رہا تھا۔ اس کے مختلف پرزوں پر غور کیا تو اتنا تو ٹابت ہو گیا کہ بائیکل ہے لیکن مجمل ہیئت سے یہ صاف ظاہر تھا کہ ہل اور رہٹ اور چرخہ اور اسی طرح کی اور جدید ایجادات سے پہلے کی بنی ہوئی ہے۔ پہنچ کو گھما گھما کروہ سوراخ تلاش کیا جہاں کسی زمانے میں تیل دیا جاتا تھا۔ لیکن اب اس سوراخ میں سے آمد و رفت کا سلسلہ بند تھا۔ چنانچہ نوکر بولا، ”حضور! وہ تیل تو سب ادھر ادھر بہہ جاتا ہے۔ بچ میں تو جاتا ہی نہیں۔“

میں نے کہا، ”اچھا اور پر عی ڈال دو۔ یہ بھی مفید ہوتا ہے۔“

آخر کار بائیکل پر سوار ہوا۔ پہلا ہی پاؤں چلا یا، تو ایسا معلوم ہوا جیسے کوئی مردہ اپنی بددیاں چھٹا چھٹا کر اپنی مرضی کے خلاف زندہ ہو رہا ہے۔ گھر سے نکلتے ہی کچھ تھوڑی سی اترائی تھی۔ اس پر بائیکل خود بخود چلنے لگی لیکن اس رفتار سے جیسے تارکوں زمین پر بہتا ہے اور ساتھ ہی مختلف حصوں سے طرح طرح کی آوازیں برآمدہ ہوئی شروع ہوئیں۔ ان آوازوں کے مختلف گروہ تھے۔ جیسی چاں، چوں کی قسم کی آوازیں زیادہ تر گذی کے نیچے اور بچھلے پہنچے سے نکلتی تھیں۔ کھٹ، کھڑ لھڑ، کھڑڑ کے قبیل کی آوازیں مڈگارڈوں سے آتی تھیں۔ چھپڑخ، چھپڑخ کی قسم کے سُر زنجیر اور پیڈل سے نکلتے تھے۔ زنجیر ڈھیلی ڈھیلی تھی۔ میں جب کبھی پیڈل پر زور ڈالتا تھا زنجیر میں ایک انگڑائی سی پیدا ہوتی تھی۔

جس سے وہ تن جاتی تھی اور چڑ چڑ بولنے لگتی تھی اور پھر ڈھیلی ہو جاتی تھی۔ پچھلا پہتیا گھونمنے کے علاوہ جھومتا بھی تھا یعنی ایک تو آگے کو چلتا تھا اور اس کے علاوہ دابنے سے با میں اور با میں سے دابنے کو بھی حرکت کرتا تھا۔ چنانچہ سڑک پر جو نشان پڑتا جاتا تھا، اس کو دیکھ کر ایسا معلوم ہوتا تھا جیسے کوئی مخمور سانپ لہرا کر نکل گیا ہے۔ ٹڈ گارڈ تھے تو سبی لیکن پہنیوں کے عین اوپر نہ تھے۔ ان کا فائدہ صرف یہ معلوم ہوتا تھا کہ انسان شمال کی سمت سیر کرنے کو نکلے اور آفتاب مغرب میں غروب ہو رہا ہو، تو ٹڈ گارڈوں کی بدولت ٹارڈھوپ سے بچے رہیں گے۔ اگلے پہنیے کے ناٹر میں ایک بڑا سا پیوند لگا تھا جس کی وجہ سے پہتیا ہر چکر میں ایک دفعہ لمحہ بھر کو زور سے اوپر اٹھ جاتا تھا اور میرا سر پچھے کو یوں جھٹکے کھارہا تھا جیسے کوئی متواتر ٹھوڑی کے نیچے مکے مارے جا رہا ہو۔ پچھلے اور اگلے پیسے کو ملا کر چوں چوں پھٹ، چوں چوں پھٹ، چوں چوں پھٹ..... کی صد انکل رہی تھی۔ جب اتاز پر بائیسکل ذرا تیز ہوئی تو فضامیں ایک بھونچال سا آگیا اور بائیسکل کے کنی لور پر زے جواب تک سور ہے تھے، بیدار ہو کر گویا ہوئے۔ ادھر ادھر کے لوگ چوں گئے، ماوں نے اپنے بچوں کو سینے سے لگالیا، کھڑک کھڑک کے ٹھیج میں پہنیوں کی آواز جدا ناٹی دے رہی تھی۔ لیکن چونکہ بائیسکل اب پہلے سے تیز تھی اس لیے چوں چوں پھٹ، چوں چوں پھٹ کی آواز نے اب بچوں پھٹ چوں چوں پھٹ بچوں پھٹ کی صورت اختیار کر لی تھی۔ تمام بائیسکل کسی ادق افریقی زبان کی گردانیں دہرا رہی تھیں۔

اس قد، تیز رفتاری بائیسکل کی طبع تازک پر گراں گزری۔ چنانچہ اس

میں یک لخت دو تبدیلیاں واقع ہو گئیں۔ ایک تو ہینڈل ایک طرف کو مڑ گیا جس کا نتیجہ یہ ہوا کہ میں جاتو سامنے کو رہا تھا لیکن میرا تمام جسم دامیں طرف کو مڑا ہوا تھا۔ اس کے علاوہ بائیسکل کی سدی دفعتاً چھے انچ کے قریب نیچے بیٹھ گئی۔ چنانچہ جب پیڈل چلانے کے لیے میں ناگزیر اور پر نیچے کر رہا تھا تو میرے گھنٹے میری ٹھوڑی تک پہنچ جاتے تھے۔ کمر دھری ہو کر باہر کو نکلی ہوئی تھی اور ساتھ ہی اگلے ہیئتے کی ٹھکھیلیوں کی وجہ سے سربراہ جھٹکے کھار رہا تھا۔

سدی کا نیچا ہو جانا از حد تکلیف دہ ثابت ہوا اس لیے میں نے مناسب یہی سمجھا کہ اس کو ٹھیک کروں۔ چنانچہ میں نے بائیسکل کو ٹھہرالیا اور نیچے اترا۔ بائیسکل کے ٹھہر جانے سے یک لخت جیسے دنیا میں ایک خاموشی سی چھا گئی۔ ایسا معلوم ہوا جیسے میں کسی ریل کے اشیش سے باہر نکل کر آگیا ہوں۔ جیب سے میں نے اوزار نکالا۔ سدی کو اونچا کیا۔ کچھ ہینڈل کو ٹھیک کیا اور دوبارہ سوار ہو گیا۔

دس قدم بھی چلنے نہ پایا تھا کہ اب کے ہینڈل یک لخت نیچا ہو گیا۔ اتنا کہ سدی اب ہینڈل سے کوئی فٹ بھراو نچی تھی۔ میرا تمام جسم آگے کو جھکا ہوا تھا۔ تمام بوجھ دونوں ہاتھوں پر تھا جو ہینڈل پر رکھے تھے اور برابر جھٹکے کھار ہے تھے۔ آپ میری حالت کو تصور کریں تو آپ کو معلوم ہو گا کہ میں دور سے ایسا معلوم ہو رہا تھا جیسے کوئی عورت آنا گوندھ رہی ہو۔ مجھے اس مشابہت کا احساس بہت تیز تھا جس کی وجہ سے میرے ماتھے پر پینا آگیا۔ میں دامیں بائیسکل لوگوں کو ٹھکھیلیوں سے دیکھتا جاتا تھا۔ یوں تو ہر شخص میں بھر پہلے ہی سے مڑ مر کر دیکھنے

لگتا تھا لیکن ان میں کوئی بھی ایسا نہ تھا جس کے لیے میری مصیبت ضیافت طبع کا باعث نہ ہو۔

ہینڈل تو نیچا ہو، ہی گیا تھا۔ تھوڑی دیر کے بعد گذی بھی پھر نیچی ہو گئی اور میں ہمہ تن زمین کے قریب پہنچ گیا۔ ایک لڑکے نے کہا، ”دیکھو یہ آدمی کیا کر رہا ہے؟“ گویا اس بد تمیز کے نزدیک میں کوئی کرتب دکھار رہا تھا۔ میں نے اتر کر پھر ہینڈل اور گذی کو اونچا کیا۔ لیکن تھوڑی دیر کے بعد ان میں سے ایک نہ ایک پھر نیچا ہو جاتا۔ وہ لمحے جن کے دوران میرے ہاتھ اور میرا جسم دونوں برابر ایک ہی بلندی پر واقع ہوں، بہت ہی کم تھے اور ان میں بھی میں یہی سوچتا رہتا تھا کہ اب کے گذی پہلے بیٹھے گی یا ہینڈل؟ چنانچہ ٹھر ہو کرنے بیٹھتا بلکہ جسم کو گذی سے قدرے اوپر ہی رکھتا لیکن اس سے ہینڈل پر اتنا بوجھ پڑ جاتا کہ وہ نیچا ہو جاتا۔

جب دو میل گزر گئے اور بائیکل کی اٹھک بیٹھک نے ایک مقرر باقاعدگی اختیار کر لی، تو فیصلہ کیا کہ کسی مستری سے پیچ کسوالینے چاہئیں۔ چنانچہ بائیکل کو ایک دکان پر لے گیا۔

بائیکل کی کھڑکھڑ سے دکان میں جتنے لوگ کام کر رہے تھے سب کے سب سراٹھا کر میری طرف نیکھنے لگے لیکن میں نے جی کڑا کر کے کہا:

”ذر اس کی مرمت کر دیجیے۔“

ایک مستری آگے بڑھا۔ لو ہے کی ایک سلاخ اس کے ہاتھ میں تھی۔ جس سے اس نے مختلف حصوں کو بڑی۔ بے دردی کے ساتھ ٹھوک بجا کر دیکھا۔

معلوم ہوتا تھا اس نے بڑی تیزی کے ساتھ سب حالات کا اندازہ لگایا ہے لیکن پھر بھی مجھ سے پوچھنے لگا۔ ”کس کس پر زے کی مرمت کرایے گا؟“
میں نے کہا ”بڑے گتائی ہوتی۔ دیکھتے نہیں کہ صرف ہینڈل اور سدی کو ذرا اونچا کر دا کے کسواتا ہے۔ بس اور کیا؟ ان کو مہربانی کر کے فوراً نحیک کر دو اور بتاؤ کتنے پیے ہوئے؟“

ستری کہنے لگا ”مگر ڈبھی نحیک نہ کر دوں؟“

میں نے کہا ”ہاں وہ بھی نحیک کر دو۔“

کہنے لگا ”اگر آپ باقی چیزیں بھی نحیک کرالیں تو اچھا ہو۔“

میں نے کہا ”اچھا کر دو۔“

بولا ”یوں تحوزی ہو سکتا ہے۔ دس پندرہ دن کا کام ہے۔ آپ اسے ہمارے پاس چھوڑ جائیے۔“

”اور پیے کتنے لوگے؟“

کہنے لگا ”بس تیس چالیس روپے لگیں گے۔“

ہم نے کہا، ”بس جی، جو کام تم سے کہا ہے کر دو اور باقی ہمارے معاملات میں دخل مت دو۔“

تحوزی دیر میں ہینڈل اور سدی پھر اونچی کر کے کس دی گئی۔ میں

چلنے لگا تو ستری نے کہا ”میں نے کس تو دیا ہے لیکن چیز سب گھے ہوئے ہیں۔ ابھی تحوزی دیر میں پھر ڈھیلے ہو جائیں گے۔“

میں نے کہا ”یہ بد تیز کہیں کا۔ تو دو آنے پیے مفت میں لے لیے۔“

بولا ”جتنا بھی تو مفت میں ملی ہوگی۔ یہ آپ کے دوست مرزا صاحب کی ہے نا؟ مللو! یہ وہی بائیسکل ہے جو پچھلے سال مرزا صاحب یہاں بیچنے کو لائے تھے۔ پچھانی تم نے؟ بھی صدیاں ہی گزر گئیں، لیکن اس بائیسکل کی خطاط معاف ہونے میں نہیں آتی۔“

میں نے کہا ”واہ! مرزا صاحب کے بڑے اس پر کالج آیا جایا کرتے تھے تو ان کو ابھی کالج چھوڑے دوسال بھی نہیں ہوئے۔“

مرٹری نے کہا ”ہاں وہ تو ٹھیک ہے لیکن مرزا صاحب خود جب کالج میں پڑھتے تھے تو ان کے پاس بھی تو یہی بائیسکل تھی۔“

میری طبیعت یہ سن کر کچھ مردہ سی ہو گئی۔ میں بائیسکل کو ساتھ لے آہستہ آہستہ پیدل چل پڑا لیکن پیدل چلنا بھی مشکل تھا۔ اس بائیسکل کے چلانے میں ایسے ایسے پھوٹوں پر زور پڑتا تھا جو عام بائیسکلوں کے چلانے میں استعمال نہیں ہوتے، اس لیے ٹانگوں اور کندھوں اور کمر اور بازوؤں میں جا بجا درد ہو رہا تھا۔ مرزا کا خیال رہ کر آتا تھا، لیکن میں ہر بار کوشش کر کے اسے دل سے ہٹا دیتا تھا، ورنہ میں پا گل ہو جاتا اور جنون کی حالت میں پہلی حرکت مجھ سے یہ سرزد ہوئی کہ مرزا کے مکان کے سامنے بازار میں ایک جلسہ منعقد کرتا جس میں مرزا کی مکاری، بے ایمانی اور دغنا بازی پر ایک طویل تقریر کرتا۔ کل بنی نوع انسان اور آئیندہ آنے والی نسلوں کو مرزا کی ناپاک فطرت سے آگاہ کر دیتا اور اس کے بعد ایک چتا جلا کر اس میں زندہ جل کر مر جاتا۔

میں نے بہتر یہی سمجھا کہ جس طرح ہو سکے اب اس بائیسکل کو اونے

پونے داموں میں نجع کو جو وصول ہوا اسی پر صبر شکر کروں۔ بلا سے دس پندرہ روپے کا خسارہ سکی۔ چالیس کے چالیس روپے تو ضائع نہ ہوں گے۔ راتے میں بائیسکلوں کی ایک اور دکان آئی۔ وہاں نشہر گیا۔

دکان دار بڑھ کر میرے پاس آیا لیکن میری زبان کو جیسے قفل لگ گیا تھا۔ عمر بھر کبھی کسی چیز کے بیچنے کی نوبت نہ آئی تھی۔ مجھے یہ بھی معلوم نہیں کہ ایسے موقع پر کیا کہتے ہیں۔ آخر بڑے سوچ بچار اور بڑے تال کے بعد منہ سے صرف اتنا لٹلا کہ ”یہ بائیسکل ہے۔“

دکان دار نے کہا، ”پھر؟“

میں نے کہا، ”لوگے؟“

کہنے لگا، ”کیا مطلب؟“

میں نے کہا، ”بیچتے ہیں ہم۔“

دکان دار نے مجھے ایسی نظر سے دیکھا کہ مجھے یہ محسوس ہوا کہ مجھ پر چوری کا شبہ کر رہا ہے۔ پھر بائیسکل کو دیکھا، پھر مجھے دیکھا۔ پھر بائیسکل کو دیکھا۔ ایسا معلوم ہوتا تھا کہ فیصلہ نہیں کر سکتا۔ آدمی کون سا ہے اور بائیسکل کون سی ہے؟ آخر کار بولا،

”کیا کریں گے آپ اس کو نجع کر؟“

ایسے سوالوں کا خدا جانے کیا جواب ہوتا ہے؟ میں نے کہا، ”کیا تم یہ

پوچھنا چاہتے ہو کہ جو روپے مجھے وصول ہوں گے ان کا مصرف کیا ہو گا؟“

کہنے لگا ”وہ تو تمہیک ہے، مگر کوئی اس کو لے کر کرے گا کیا؟“

میں نے کہا "اس پر چڑھے گا اور کیا کرے گا؟"
 کہنے لگا "اچھا چڑھ گیا، پھر؟"
 میں نے کہا "پھر کیا؟ پھر چلائے گا اور کیا؟"
 دکان دار بولا "اچھا؟ ہوں۔ خدا بخش ذرا یہاں آنا۔ یہ بائیکل بننے
 آئی ہے۔"

جن حضرت کا اسم گرامی خدا بخش تھا انہوں نے بائیکل کو دورہ سے
 یوں دیکھا جیسے بوسونگھر ہے ہوں۔

اس کے بعد دونوں نے آپس میں مشورہ کیا۔ آخر میں وہ جن کا نام خدا
 بخش نہیں تھا، میرے پاس آئے اور کہنے لگے، "تو آپ سچ سچ بیج رہے ہیں؟"
 میں نے کہا "تو اور کیا، محض آپ سے ہم کلام ہونے کا فخر حاصل
 کرنے کے لیے میں گھر سے یہ بہانہ گھر کر لایا تھا؟"

کہنے لگا "تو کیا لیں گے آپ؟"

میں نے کہا "تمھیں بتاؤ۔"

کہنے لگا "سچ سچ بتاؤ؟"

میں نے کہا "ہا۔"

کہنے لگا "سچ سچ بتاؤ؟"

میں نے کہا "اب بتاؤ گے بھی یا یوں ہی ترساتے رہو گے؟"

کہنے لگا "تین روپے دوں گا اس کے۔"

میرا خون کھول اٹھا اور میرے ہاتھ پاؤں اور ہونٹ غصے کے مارے

کاپنے لگے۔ میں نے کہا:

”او صنعت و حرفت سے پیٹ پالنے والے نچلے طبقے کے انسان!
مجھے اپنی تو ہین کی پرواہ نہیں لیکن تو نے اپنی بیہودہ گفتاری سے اس بے زبان چیز
کو جو صدمہ پہنچایا ہے اس کے لیے میں تجھے قیامت تک معاف نہیں کر سکتا۔“ یہ
کہہ کر میں بائیکل پر سوار ہو گیا اور اندر حادھند پاؤں چلانے لگا۔

مشکل سے میں قدم گیا ہوں گا کہ مجھے ایسا معلوم ہوا جیسے زمین یک
لخت اچھل کر مجھ سے آگئی ہے۔ آسمان میرے سر پر سے ہٹ کر میری ٹانگوں
کے نج میں سے گزر گیا اور ادھر ادھر کی عمارتوں نے ایک دوسرے کے ساتھ اپنی
اپنی جگہ بدل لی ہے۔ حواس بجا ہوئے تو معلوم ہوا کہ میں زمین پر اس بے تکلفی
سے بیٹھا ہوں گویا بڑی مدت سے مجھے اس بات کا شوق تھا جو آج پورا ہوا۔ ارد
گرد کچھ لوگ جمع تھے جن میں اکثر ہنس رہے تھے۔ سامنے وہ دکان تھی جہاں
ابھی ابھی میں نے اپنی ناکام گفت و شنید کا سلسلہ منقطع کیا تھا۔ میں نے اپنے گرد
وپیش پر غور کیا تو معلوم ہوا کہ میری بائیکل کا اگلا پہیا بالکل الگ ہو کر لاڑھکتا ہوا
سرد کے اس پار جا پہنچا ہے اور باقی بائیکل میرے پاس ہی پڑی ہے۔ میں
نے فوراً اپنے آپ کو سنبھالا۔ جو پہیا الگ ہو گیا تھا اس کو ایک ہاتھ میں اٹھایا،
دوسرے ہاتھ میں باقی ماندہ بائیکل کو تھاما اور چل کھڑا ہوا۔ یہ مخف ایک اضطراری
حرکت تھی ورنہ حاشا و کلا وہ بائیکل مجھے ہرگز اتنی عزیز نہ تھی کہ میں اس کو اس
حالت میں ساتھ ساتھ لیے پھرتا۔

جب میں یہ سب کچھ اٹھا کر چل دیا تو میں نے اپنے آپ سے پوچھا

کہ یہ تم کیا کر رہے ہو؟ کہاں جا رہے ہو؟ تمھارا ارادہ کیا ہے؟ یہ دو پیسے کا ہے کو
لے جا رہے ہو؟

سب سوالوں کا جواب یہی ملا کہ دیکھا جائے گا۔ فی الحال تم یہاں
سے چل دو۔ سب لوگ تھیں دیکھ رہے ہیں۔ سراو نچار کھواور چلتے جاؤ۔ جو نہ
رہے ہیں انھیں ہنئے دو۔ اس قسم کے بیہودہ لوگ ہر قوم اور ہر ملک میں پائے
جاتے ہیں۔ آخر ہوا کیا؟ مخفی ایک حادثہ۔ بس دامیں باعثیں مت دیکھو۔ چلتے
جاو۔

لوگوں کے ناشایستہ کلمات بھی سنائی دے رہے تھے۔ ایک آواز آئی۔
بس حضرت! غصہ تھوک ڈالیے۔ ایک دوسرے صاحب بولے، ”بے حیا
بائیکل! گھر پہنچ کر جسمے مزا چکھاؤں گا۔“ ایک والد اپنے لخت جگر کی انگلی
پکڑے جا رہے تھے۔ میری طرف اشارہ کر کے کہنے لگے ”دیکھو بیٹا! یہ سرکس کی
بائیکل ہے۔ اس کے دونوں پیسوں الگ الگ ہوتے ہیں۔“

لیکن میں چلتا گیا۔ تھوڑی دیر کے بعد میں آبادی سے دور نکل گیا۔
اب میری رفتار میں ایک عزمیت پائی جاتی تھی۔ میرا دل جو کئی گھنٹوں سے ایک
سکنکش میں بیچ دتا بکھارتا تھا۔ بہت ہلکا ہو گیا تھا۔ میں چلتا گیا حتیٰ کہ دریا پر
جا پہنچا۔ میں کے اوپر کھڑے ہو کر میں نے دونوں پیسوں کو ایک اپک کر کے اس
بے پرواںی کے ساتھ دریا میں پھینک دیا جیسے کوئی لیٹر بکس میں خط ڈالتا ہے اور
واپس شہر کو روانہ ہو گیا۔

سب سے پہلے مرزا کے گھر گیا۔ دروازہ کھنکھٹایا۔ مرزا بولے،

”اندر آ جاؤ۔“

میں نے کہا، ”آپ ذرا بابا ہر تشریف لا یئے۔ میں آپ جیسے خدار سیدہ
بزرگ کے گھر میں وضو کیے بغیر کیسے داخل ہو سکتا ہوں؟“
باہر تشریف لا یئے تو میں نے وہ اوزار ان کی خدمت میں پیش کیا جو
انھوں نے بائیکل کے ساتھ مفت ہی مجھ کو عنایت فرمایا تھا اور کہا،
”مرزا صاحب! آپ ہی اس اوزار سے شوق فرمایا کیجیے۔ میں اب
اس سے بے نیاز ہو چکا ہوں۔“
گھر پہنچ کر میں نے پھر علم کیمیا کی اس کتاب کا مطالعہ شروع کیا جو
میں نے ایف، اے میں پڑھی تھی۔



لاہور کا جغرافیہ

تمہید

تمہید کے طور پر صرف اتنا عرض کرنا چاہتا ہوں کہ لاہور کو دریافت ہوئے اب بہت عرصہ گزر چکا ہے اس لیے دلائل و برائین سے اس کے وجود کا ثابت کرنے کی ضرورت نہیں۔ یہ کہنے کی بھی اب ضرورت نہیں کہ گرے کے دامیں سے بائیں گھما یے۔ حتیٰ کہ ہندستان کا ملک آپ کے سامنے آ کر ختم جائے۔ پھر فلاں طول البلد اور فلاں عرض البلد کے مقام انقطاع پر لاہور کا نام تلاش کیجیے۔ جہاں یہ نام گرے پر مرقوم ہو وہی لاہور کا محل وقوع ہے۔ ار ساری تحقیقات کو مختصر مگر جامع الفاظ میں بزرگ یوں بیان کرتے ہیں کہ لاہور لاہور ہی ہے۔ اگر اس پتے سے آپ کو لاہور نہیں مل سکتا تو آپ کی تعلیم ہا قصر اور آپ کی ذہانت فاتر ہے۔

محل وقوع

ایک دو غلط فہمیاں البتہ ضرور رفع کرنا چاہتا ہوں۔ لاہور پنجاب میں واقع ہے۔ لیکن پنجاب اب چون آب نہیں رہا۔ اس پانچ دریا اور کی سر زمین میں

اب صرف ساز ہے چار دریا بہتے ہیں اور جو نصف دریا ہے، وہ تو اب بننے کے قابل بھی نہیں رہا۔ اسی کو اصطلاح میں راوی ضعیف کہتے ہیں۔ ملنے کا پتا یہ ہے کہ شہر کے قریب دوپلے بننے ہیں۔ ان کے نیچے ریت میں یہ دریا یعنی ارہتا ہے۔ بننے کا شغل عرصے سے بند ہے۔ اس لیے اب یہ بتانا بھی مشکل ہے کہ شہر دریا کے دائیں کنارے پر واقع ہے یا باعیں کنارے پر۔

لاہور تک پہنچنے کے کئی راستے ہیں، لیکن دوان میں سے بہت مشہور ہیں۔ ایک پشاور سے آتا ہے اور دوسرا دہلی سے۔ وسط ایشیا کے حملہ آور پشاور کے راستے اور یو۔ پی کے حملہ آور دہلی کے راستے وارد ہوتے ہیں۔ اول الذکر اہل سیف کہلاتے ہیں اور غزنوی یا غوری تخلص کرتے ہیں۔ موخر الذکر اہل زبان کہلاتے ہیں۔ یہ بھی تخلص کرتے ہیں اور اس میں پڑ طویل رکھتے ہیں۔

حدودِ اربعہ

کہتے ہیں کہ کسی زمانے میں لاہور کا حدودِ اربعہ بھی ہوا کرتا تھا، لیکن طلباء کی سہولت کے لیے میونسلی نے اسے منسوخ کر دیا ہے۔ اب لاہور کے چاروں طرف بھی لاہوری واقع ہے اور روز بروز واقع تر ہو رہا ہے۔ ماہرین کا اندازہ ہے کہ دس بیس سال کے اندر لاہور ایک صوبے کا نام ہو گا جس کا دار الخلافہ پنجاب ہو گا۔ یوں سمجھیے کہ لاہور ایک جسم ہے جس کے ہر حصے پرورم نہودار ہو رہا ہے لیکن ہرورم مواد فاسد سے بھرا ہے۔ گویا یہ توسعہ ایک عارضہ ہے، جو اس کے جسم کو لاحق ہے۔

آب و ہوا

لاہور کی آب و ہوا کے متعلق طرح طرح کی روایات مشہور ہیں جو تقریباً سب غلط ہیں۔ حقیقت یہ ہے کہ لاہور کے باشندوں نے حال ہی میں یہ خواہش ظاہر کی ہے کہ اور شہروں کی طرح ہمیں بھی آب و ہوا دی جائے۔ میونسلی بڑی بحث و تحقیص کے بعد اس نتیجہ پر پہنچی کہ اس ترقی کے دور میں جبکہ دنیا میں کئی ممالک کو ہوم روول مل رہا ہے اور لوگوں میں بیداری کے آثار پیدا ہو رہے ہیں، اہل لاہور کی یہ خواہش ناجائز نہیں، بلکہ ہمدردانہ غور و حوض کی مستحق ہے۔

لیکن بد قسمتی سے کمیٹی کے پاس ہوا کی قلت تھی اس لیے لوگوں کو ہدایت کی گئی کہ مفاد عامہ کی پیش نظر اہل شہر ہوا کا بیجا استعمال نہ کریں، بلکہ جہاں تک ہو سکے کفایت شعاراتی سے کام لیں۔ چنانچہ اب لاہور میں عام ضروریات کے لیے ہوا کے بجائے گرد اور خاص خاص حالات میں دھواں استعمال کیا جاتا ہے۔ کمیٹی نے جا بجا دھوئیں اور گرد کے مہیا کرنے کے لیے مرکز کھول دیے ہیں۔ جہاں یہ مرکبات مفت تقسیم کیے جاتے ہیں۔ امید کی جاتی ہے کہ اس سے نہایت تسلی بخش نتائج برآمد ہوں گے۔

بہم رسانی آب کے لیے ایک اسکیم عرصے سے کمیٹی کے زیر غور ہے۔ یہ اسکیم نظام سے کے وقت سے چلی آرہی ہے لیکن مصیبت یہ ہے کہ نظام سے کے اپنے ہاتھ کے لکھے ہوئے اہم مسودات بعض تو تلف ہو چکے ہیں اور جو باقی

جیس ان کے پڑھنے میں بہت دقت پیش آرہی ہے۔ اس لیے ممکن ہے تحقیق و تدقیق میں چند سال اور لگ جائیں۔ عارضی طور پر پانی کا یہ انتظام کیا گیا ہے کہ فی الحال بارش کے پانی کو حتیً الوع شہر سے باہر نکلنے نہیں دیتے۔ اس میں کمیٹی کو بہت کامیابی حاصل ہوئی ہے۔ امید کی جاتی ہے کہ تھوڑے ہی عرصے میں بر محلے کا اپنا ایک دریا ہوگا جس میں رفتہ رفتہ مچھلیاں پیدا ہوں گی اور ہر مچھلی کے پیٹ میں کمیٹی کی ایک انوختی ہوگی جو رائے دہندگی کے موقع پر ہر رائے دہندہ پہن کر آئے گا۔

نظام سچے کے مسودات سے اس قدر ضرور ثابت ہوا ہے کہ پانی پہنچانے کے لیے نہ ضروری ہے۔ چنانچہ کمیٹی نے کروڑوں روپے خرچ کر کے جا بجا نہ لگوادیے ہیں۔ فی الحال ان میں ہائیڈ رو جن اور آسیجن بھری ہے، لیکن ماہرین کی رائے ہے کہ ایک نہ ایک دن یہ گیمیں ضرور مل کر پانی بن جائیں گی۔ چنانچہ بعض بعض نلوں میں اب بھی چند قطرے روزانہ ملکتے ہیں۔ اب شہر کو ہدایت کی گئی ہے کہ اپنے اپنے گھرے نلوں کے نیچے رکھنے کا وقت چھوڑیں تاکہ عین وقت پر تاخیر کی وجہ سے کسی کی دل تھکنی نہ ہو۔ شہر کے لوگ اس پر بہت خوشیاں منار ہے ہیں۔

ذرائع آمد و رفت

جو سیاح لاہور تشریف لانے کا ارادہ رکھتے ہوں ان کو یہاں کے ذرائع آمد و رفت کے متعلق چند ضروری باتیں ذہن نشین کر لینی چاہیں تاکہ وہ

یہاں کی سیاحت سے کماٹہ اثر پزیر ہو سکیں۔ جو سڑک بل کھاتی ہوئی لاہور کے بازاروں میں سے گزرتی ہے، تاریخی اعتبار سے بہت اہم ہے۔ یہ وہی سڑک ہے جسے شیر شاہ سوری نے بنوایا تھا۔ یہ آثار قدیمہ میں شمار ہوتی ہے اور بے حد احترام کی نظر وہ سے دیکھی جاتی ہے۔ چنانچہ اس میں کسی قسم کا رد و بدل گوارا نہیں کیا جاتا۔ وہ قدیم تاریخی گڑھے اور خندقیں جوں کی توں موجود ہیں، جنھوں نے کئی سلطنتوں کے تحفے الٹ دیے تھے۔ آج کل بھی کئی لوگوں کے تحفے یہاں الٹتے ہیں اور عظمت رفتہ کی یاد دلا کر انسان کو عبرت سکھاتے ہیں۔

بعض لوگ زیادہ عبرت پکڑنے کے لیے ان تحفتوں کے نیچے کہیں کہیں دو ایک پہنچے لگائیتے ہیں اور سامنے دو ہنگ اگا کر ان میں ایک گھوڑا تاک دیتے ہیں۔ اصطلاح میں اس کو تانگہ کہتے ہیں۔ شوقین لوگ اس تحفے پر موم جامدہ منڈھ لیتے ہیں تاکہ چھلنے میں سہولت ہو اور بہت عبرت پکڑی جائے۔

اصلی اور خالص گھوڑے لاہور میں خوراک کے کام آتے ہیں۔ قصابوں کی دکانوں پر انھیں کا گوشت بکتا ہے۔ اور زین کس کر کھایا جاتا ہے۔ تانگوں میں ان کے بجائے بنا سپتی گھوڑے استعمال کیے جاتے ہیں۔ بنا سپتی گھوڑا شکل و صورت میں ڈم دار تازے سے ملتا ہے کیونکہ اس گھوڑے کی ساخت میں ڈم زیادہ اور گھوڑا کم پایا جاتا ہے۔ حرکت کرتے وقت اپنی ڈم کو دبالتا ہے اور اس ضبطِ نفس سے اپنی رفتار میں ایک سنجیدہ اعتدال پیدا کرتا ہے تاکہ سڑک کا ہر تاریخی گڑھ اور تانگے کا ہر چکولا اپنا نقش آپ پر ثابت کرتا جائے اور آپ کا ہر

قابل دید مقامات

لاہور میں قابل دید مقامات مشکل سے ملتے ہیں۔ اس کی وجہ یہ ہے کہ لاہور میں ہر عمارت کی بیرونی دیواریں دہری بنائی جاتی ہیں۔ پہلے انہوں اور چونے سے دیوار کھڑی کرتے ہیں اور پھر اس پر اشہاروں کا پلستر کر دیا جاتا ہے جو دبازت میں رفتہ رفتہ بڑھتا جاتا ہے۔ شروع شروع میں چھوٹے سائز کے بھیم اور غیر معروف اشہارات چپکائے جاتے ہیں مثلاً "اہل لاہور کو مردہ" یا "اچھا اور ستامال" اس کے بعد ان اشہاروں کی باری آتی ہے جن کے مخاطب اہل علم اور سخن فہم لوگ ہوتے ہیں، مثلاً "گرجویٹ درزی ہاؤس" یا "اسٹوڈنٹس کے لیے نادر موقع" یا "کہتی ہے ہم کو خلق خدا غائبانہ کیا" رفتہ رفتہ گھر کی چار دیواری ایک مکمل ڈائرکٹری کی صورت اختیار کر لیتی ہے۔ دروازے کے اوپر بوٹ پالش کا اشہار ہے۔ دائیں طرف تازہ مکصن ملنے کا پا مندرج ہے۔ باعثیں طرف حافظہ کی گولیوں کا بیان ہے۔ اس کھڑکی کے اوپر اجمیں خدام ملت کے جلسے کا پروگرام چپاں ہے۔ اس کھڑکی پر کسی مشہور لیڈر کے خالگی حالات بالوضاحت بیان کر دیے گئے ہیں۔ عقبی دیوار پر سرسکس کے تمام جانوروں کی فہرست ہے اور اصطبل کے دروازے پر مس نغمہ جان کی تصویر اور ان کی فلم کے محاسن گلوار کئے ہیں۔ یہ اشہارات بڑی سرعت سے بدلتے رہتے ہیں اور ہر نیا مردہ اور ہر نئی دریافت یا ایجاد یا انقلاب عظیم کی ابتلاء حشم زدن میں ہر ساکن چیز پر لیپ دی جاتی ہے۔ اس لیے عمارتوں کی ظاہری صورت ہر لمحہ

بدلتی رہتی ہے اور ان کے پہچاننے میں خود شہر کے لوگوں کو بہت دقت پیش آتی ہے۔

لیکن جب سے لاہور میں دستور رائج ہوا ہے کہ بعض بعض اشتہاری کلمات پختہ سیاسی سے خود دیوار پر نقش کر دیے جاتے ہیں، یہ وقت بہت حد تک رفع ہو گئی ہے۔ ان دائمی اشتہاروں کی بدولت اب یہ خدشہ نہیں رہا کہ کوئی شخص اپنا یا اپنے کسی دوست کا مکان صرف اس لیے بھول جائے کہ پچھلی مرتبہ وہاں چار پائیوں کا اشتہار لگا تھا اور لوٹنے تک وہاں اہالیاں لاہور کو تازہ اور سترے جو توں کا مژدہ سنایا جا رہا ہے۔ چنانچہ اب وثوق سے کہا جاسکتا ہے کہ جہاں بحروف جملی "محمد علی دندان ساز" لکھا ہے وہ اخبار انقلاب کا دفتر ہے جہاں "بجلی پانی بھاپ کا بڑا اسپتال" لکھا ہے وہاں ڈاکٹر اقبال رہتے ہیں۔ "خاص گھمی کی مشہائی"، امتیاز علی صاحب تاج کا مکان ہے، "کرشنا یوٹی کریم" شالamar باغ کو اور "کھانی کا بجز بنسخہ" جہانگیر کے مقبرے کو جاتا ہے۔

صنعت و حرفت

اشتہاروں کے علاوہ لاہور کی سب سے بڑی صنعت رسالہ بازی اور سب سے بڑی حرفت انجمن سازی ہے۔ ہر سالے کا ہر نمبر عموماً خاص نمبر ہوتا ہے اور عام نمبر صرف خاص خاص موقوں پر شائع کیے جاتے ہیں۔ عام نمبر میں صرف اڈیٹر کی تصویر اور خاص نمبروں میں مس سلوچتا اور مس بجن کی تصاویر بھی دی جاتی ہیں۔ اس سے ادب کو بہت فروغ نصیب ہوتا ہے اور فن تنقید ترقی کرتا ہے۔

لاہور کے ہر مربع انج میں ایک انجمن موجود ہے۔ پریزیڈنٹ البتہ تھوڑے ہیں، اس لیے فی الحال صرف دو تین اصحاب ہی یا اہم فرض ادا کر رہے ہیں۔ چونکہ ان انجمنوں کے اغراض و مقاصد مختلف ہیں اس لیے باوقات ایک ہی صدر صبح کسی نہ ہی کا نفرنس کا افتتاح کرتا ہے، سہ پہر کو کسی سینما کی انجمن میں مس نغمہ جان کا تعارف کرتا ہے اور شام کو کسی کرکٹ ٹیم کے ڈنر میں شامل ہوتا ہے۔ اس سے ان کا مطہر نظر و سعی رہتا ہے۔ تقریر عام طور پر اسکی ہوتی ہے جو تینوں موقعوں پر کام آ سکتی ہے۔ چنانچہ سامعین کو بہت سہولت رہتی ہے۔

پیداوار

لاہور کی سب سے مشہور پیداوار یہاں کے طلبہ ہیں جو بہت کثرت سے پائے جاتے ہیں اور ہزاروں کی تعداد میں دساور کو بھیجے جاتے ہیں۔ فصل شروع سرمایں بوئی جاتی ہے اور عموماً آخر بہار میں پک کر تیار ہوتی ہے۔ طلباء کی کئی قسمیں ہیں جن میں سے چند مشہور ہیں۔ قسم اول جمالی کہلاتی ہے۔ یہ طلباء عام طور پر پہلے درزیوں کے ہاں تیار ہوتے ہیں، بعد ازاں دھوپی اور پھر تائی کے پاس بھیجے جاتے ہیں اور اس عمل کے بعد کسی ریستوران میں ان کی نمائش کی جاتی ہے۔ غروب آفتاب کے بعد کسی سینما یا سینما کے گرد نواح میں۔

رُخ روشن کے آگے شمع رکھ کر وہ یہ کہتے ہیں
اُدھر جاتا ہے دیکھیں یا ادھر پروانہ آتا ہے

شمیں کئی ہوتی ہیں لیکن سب کی تصاویر ایک الہم میں جمع کر کے اپنے پاس رکھ چھوڑتے ہیں اور تعطیلات میں ایک ایک کو خط لکھتے رہتے ہیں۔ دوسری قسم جلالی طلباء کی ہے۔ ان کا شجرہ جلال الدین اکبر سے ملتا ہے۔ اس لیے ہندستان کا تخت و تاج ان کی ملکیت سمجھا جاتا ہے۔ شام کے وقت چند مصاہبوں کو ساتھ لیے نکلتے ہیں اور جود و سخا کے خم لندھاتے پھرتے ہیں۔ کانج کی خوراک انھیں راس نہیں آتی اس لیے ہوش میں فروکش نہیں ہوتے۔ تیری قسم خیالی طلبہ کی ہے۔ یہ اکثر روپ اور اخلاق اور آواگون اور جمہوریت پر با آواز بلند تبادلہ خیالات کرتے پائے جاتے ہیں اور آفرینش اور نفیاتِ جنسی کے متعلق نئے نئے نظریے پیش کرتے رہتے ہیں۔ صحت جسمانی کو ارتقاء انسانی کے لیے ضروری سمجھتے ہیں اس لیے علی الصباح پانچ چھے ڈنٹر پلیتے ہیں اور شام کو ہوش کی چھت پر گہرے سانس لیتے ہیں۔ گاتے ضرور ہیں لیکن اکثر بے سرے ہوتے ہیں۔ چوتھی قسم خالی طلباء کی ہے۔ یہ طلباء کی خالص ترین قسم ہے۔ ان کا دامن کسی قسم کی آلایش سے تر ہونے نہیں پاتا۔ کتابیں امتحانات، مطالعہ اور اس قسم کے خرچے کبھی ان کی زندگی میں خلل انداز نہیں ہوتے۔ جس معصومیت کو ساتھ لے کر کانج میں پہنچے تھے، اسے آخرتک ملوث ہونے نہیں دیتے اور تعلیم اور نصاب اور درس کے ہنگاموں میں اس طرح زندگی بس رکرتے ہیں جس طرح بتیں دانتوں میں زبان رہتی ہے۔

چھلے چند سالوں سے طلباء کی ایک اور قسم بھی دکھائی دینے لگی ہے لیکن ان کو اچھی طرح سے دیکھنے کے لیے مذہب شیش کا استعمال ضروری ہے۔ یہ وہ

لوگ ہیں جنہیں ریل کا نکٹ نصف قیمت پر ملتا ہے اور اگر چاہیں تو اپنی اتنا کے ساتھ زنا نے ڈبے میں بھی سفر کر سکتے ہیں۔ ان کی وجہ سے اب یونیورسٹی نے کالجوں پر شرط عائد کر دی ہے کہ آئندہ صرف وہی لوگ پڑا فیر مقرر کیے جائیں جو دودھ پلانے والے جانوروں میں سے ہوں۔

طبعی حالات:

لاہور کے لوگ بہت خوش طبع ہیں۔

سوالات

- ۱۔ لاہور تھیس کیوں پسند ہے؟ مفصل لکھو۔
- ۲۔ لاہور کس نے دریافت کیا اور کیوں؟ اس کے لیے سزا بھی تجویز کرو۔
- ۳۔ میوپل کمیٹی کی شان میں ایک قصیدہ مدحیہ لکھو۔



₹ 54/-

ISBN: 978-81-7587-546-3

A standard linear barcode representing the ISBN number 978-81-7587-546-3.

9 788175 875463